

MADRAS GOVERNMENT  
ORIENTAL MANUSCRIPT SERIES No 6

# SRI RĀMĀNUJACAMPŪ

BY

RĀMĀNUJĀCĀRYA

*with commentary*

BY

PANDIT V KRISHNAMACHARYA

*Edited with Introduction*

BY

BHARATAKALĀNIDHI VIDYĀSAGARA VIDYAVĀCASPATI  
PROFESSOR P P SUBRAHMANYA SASTRIYAR

B A (Oxon) M A (Madras)

*Curator Government Oriental Manuscripts Library and  
Professor of Sanskrit and Comparative Philology  
Presidency College Madras*

---

*Under the orders of the Government of Madras  
Madras*

---

PRINTED BY THE SUPERINTENDENT  
GOVERNMENT PRESS  
MADRAS  
1942

## CONTENTS

	PAGES
Introduction	iii to xiv
Contents in Sanskrit of the Text	xv to xviii
Errata	xix and xx
Text	1 to 159
Commentary	161 to 208

## INTRODUCTION

Dr A A Macdonnell observes that "History is the one weak spot in Indian literature It is, in fact, non-existent" Dr A B Keith states that "Sanskrit literature for all its great merits is deficient in simple prose narrative on interesting themes"

Historical Kavyas are indeed rare in Sanskrit Literature No apology is therefore needed for publishing the Rāmānujacampū, for the first time

The Rāmānujacampū is a historical biography of the great Vedānta teacher Śrī Rāmānuja (A D 1017 to 1137), the systematizer of the Viśiṣṭadvaita system of Vedānta. The earliest attempt at a biography of Śrī Rāmānuja was made by one of his own direct pupils 'Āndhrapūrṇa (Vatukanambī) in his Yatirājavaibhavam, a small poem of 114 stanzas. Since then, there have been panegyrics on Śrī Rāmānuja, like the Yatirājasaptatī by Śrī Vedānta desika (Venkatanātha A D 1268 to 1379) and the Yatirājavimsatī of Saumyajāmatrmuni (Varavaramuni—A D 1370 to 1446). But the first great systematic biography with all historical incidents in their full detail in Kāvya style in Sanskrit is accomplished only in the Rāmānuja campū

The author of the Rāmānujacampū is Rāmānujadāsa, also called Rāmānujacārya. He belonged to the Vādhūla Gotra and had for his teachers Venkata, Lakṣmana and Yajñānārāyaṇa, besides his father Bhāvanārya. These details mark out our author from the others who are also called Rāmānujadāsa or Rāmānujacārya

Rāmānujacārya, the author of Garudapañcāśat vyākhyā (Circa 1450 A D) also belongs to the Vādhūla gotra. He is different from our author and is the grandson of Varadaguru, who is the son of the grand daughter (पौत्री) of Śrī Vedāntadesika

Rāmānujadāsa, the author of the commentaries on Atimānusastava (Śrī Rangarājastava), Varadarājastava, Śrīstava, Sundarabāhustava and Śrīgunaratnakośa, is also called Rāmānujacārya and pays obeisance to his teacher Venkata. But he is different from our author as he belonged to Garga gotra (See colophon of D 10,269)

Rāmānujacārya or Rāmānuja, the author of Veda pādarāmāyanam and Rāmānujiyam, a commentary on the Rāmāyana, belongs to the Vādhūla gotra and is different from our author, as he is the son of Varadārya

This Rāmānuja is popularly known as Kandādaī Rāmanuja, whom Vaidyanatha Dīksita quotes in his commentary on Rāmāyana

Rāmānujadasa of Vādhūla gotra (Circa 1550 A D ), the author of Vedāntaviṣaya, is identical with Mahacārya or Doddayācarya, probably a contemporary of Appayya Dīksita

Rāmānujācārya, the author of Vāsalaksmī kalyānam (Circa 1575 A D ) also belongs to the Vadhūla gotra But he is the paternal uncle of our author and is the son of Śaranāmba Besides the above work he has also written Vīrarāghava Kanakavallī vivaha, Vedapādarāmayana, Rāmāyanacampū, Siddhāntasara Sukavacika, and Vārdhī kanyāparimaya

Rāmānujācārya, the author of the Ramanujacampū may therefore be assigned to Circa 1600 A D

In his Ramānujacampū, our author Ramānujadāsa, gives some interesting details regarding his ancestors He traces his origin to Daśarathī Mudaliyāndān, one of the disciples and nephew of Śrī Rāmānuja Śrīrangārya, one of the ancestors of the author, was carried by a king, Kṛṣṇa Raya, in a palanquin This Śrīrangaraya was skilled in the employment of magical incantations Ghana varada, the son of Śrīrangarya, is claimed by the author of the present work as the chief member of the family to which he belonged Ghanavarada was living in Trivellore near Madras Rāmānuja, son of Ghanavarada, was skilled in Nyāya, Vyākaraṇa, Mīmāṃsā and Vedānta He was considered to be Śrī Ramanuja himself in his ability to defend Viśiṣṭādvaita from the criticism of the opponents This Rāmānuja had two sons, Varadaguru and Śaranammācārya Śaranamma had four sons, the eldest of whom, was Rāmānuja, the preceptor of the author of the present work The second son of Śaranamba was Vijayarāghavārya, who was considered equal to Vātsya Varadaguru in the exposition of Śrībhāṣya Śrī Rāmacārya, the third son, was an able exponent of Rāmāyana and our author was a disciple of him in Rāmāyana Bhavanarya, the last son and father of the author of the present work, was proficient in all Sastras He is probably identical with the Bhāvanācārya whom Govindarāja invokes in his commentary on the Rāmāyana, and Govindarāja lived when Appayya Dīksita was yet in his youth Rāmānujācārya, the author of the present work, studied Tiruvāymozhi from one Venkatārya, of Vādhūlagotra who offered a golden vehicle of a horse to be used for Lord Varadarāja at Kāncī and who was presented with a palanquin by

the king of Indupuri. He studied Vyākaraṇa under Yajñanārāyaṇa, the husband of the sister of the author and studied Śrī Bhāṣya under Lakshmanācārya, a descendant of Śuddhasattva Guru.

## II

Rāmānuja, the great Viśiṣṭadvaita philosopher, was born at Śrīperumbudūr, near Kāñcī in 939 Saka (\*1017<sup>1</sup> A D) as the son of Kesavasōmayāji of Hāritagotra and Bhūdevī Śrīśailapūrṇa, one of the disciples of Yāmu nacarya, the religious head of Śrī Vaisnavas and the maternal uncle of the child, came to Śrīperumbudūr from Tirupati and congratulated Kesavasomayāji on the birth of a son. He gave the child the name Rāmānuja. In his seventh year, Rāmānuja was invested with the sacred thread. From his father, Rāmānuja studied the Vedas with all the angas. After his marriage, he left Śrīperumbudūr for Kāñcī to study the Advaita system of Vedānta under Yadavaprakāsa, an Advaita ascetic who was then living in the street where the temple of Śrī Yathoktācāri was situated.

At Madhuramangalam near Kāñcī was born in 1025<sup>2</sup> A D a child for Kamalanayanabhata and Śrīdevī, another sister of Śrīśailapūrṇa. The child was named Govinda. After his studies and marriage, Govinda went to Kāñcī and joined Ramanuja as a disciple of Yadavaprakāsa.

In the course of his studies, Ramanuja refuted the interpretations offered by Yādavaprakāsa for the Upaniṣhadic passages and gave his own interpretations. One day, Rāmānuja was anointing Yādava with oil. Yādava was then interpreting the passage from the Chāndogya Upaniṣhad तस्य यथा कप्यास पुण्डरीकमेवमक्षिणी ।

Yādava explained the passage thus —“ The Brahman has eyes that resemble the hinder part of the monkey ”. While he was explaining, tears, trickled down from the eyes of Rāmānuja. They fell down on the thigh of Yādava and scorched it. Asked about its cause, Rāmānuja said that the explanation of the passage as offered by Yādava was not convincing. He offered his own explanation thus —“ *ka* means water, *piḅati* means drinks. *Kapī* means water drinker or sun. *Āsa* means blossomed. “ The Brahman’s eyes are like lotuses that blossom when

<sup>1</sup> Guruparamparabhavam by Pimbazhagiyaperumaljiyar p 91

<sup>2</sup> Ramanuja was born in the year Pingala and Govinda was born in the year Krodhana.

there is sun Yādava became enraged on hearing this and sent Rāmānuja out of the school

Yadava, however, thought that Rāmānuja would any day oppose his Advaita by his original interpretations of the Upanisadic passages. Therefore he sent his disciples to Śrīperumbudūr and had Rāmānuja brought back to him. He decided to get rid of Rāmānuja by throwing him in the Ganges. With this end in view, he undertook a pilgrimage to Benares with his disciples, including Ramanuja and Govinda. While they were proceeding through the Vindhya forest, Govinda met Rāmānuja alone and informed him of the motive behind the pilgrimage. Taking this hint, Rāmānuja lagged behind and leaving the main path, entered into the forest. He roamed about in the jungles all through the day. Towards sunset, he became tired and was bewildered, not knowing where to go. Just then appeared before him a fowler and his wife. Knowing from them that they were proceeding to Kāñcī, he followed them. In the early hours of the morning, the fowler's wife asked for water. Rāmānuja went to a well nearby. When he returned, he could not see the fowler and his wife. To his surprise, he saw the bright Punyakotivimanam at a distance. He prayed to Lord Varada and Mahādevī for having protected him in the forest as fowler and his wife. Thereupon, he carried water daily from the pond to Lord Varadarāja.

Yādava and his disciples thought that Rāmānuja must have lost his way and perished in the jungles. They reached Kaśī and bathed in the holy Ganges. Govinda found a lingam floating in his hand while he was bathing in the Ganges. Upon this, Yādava congratulated Govinda and initiated him in Śiva worship and asked him to worship that Lingam. Govinda returned to Madhuramangalam and then went to Kālahastī near Tirupati and was worshipping there.

On his arrival at Kāñcī, Yadava was surprised to find Rāmānuja hale and healthy. When he came to know that Rāmānuja was offered protection by God himself, Yādava took Ramanuja once more as his disciple.

At this time, two Śrī Vaisnavas went from Kāñcī to Śrīrangam to worship Lord Śrīranganatha. Yāmunārya, the religious head of the Śrī Vaisnavas, came to know from them of Rāmānuja and the protection afforded to him in the forest by Lord Varada. He found in Rāmānuja a suitable successor to him. With the intention of seeing Rāmānuja, he went to Kāñcī with his disciples. He was shown Rāmānuja in the temple of Lord Varadarāja by

his disciple Kāñcīpūrṇa. He was convinced by the personality of Rāmānuja. He prayed to Lord Varada to enable Rāmānuja to become the leader of the Vaiṣṇava faith and then left Kāñcī for Śrīrangam.

Soon after this, the princess of the King of Tundīra mandalam (Tondaimandalam) was obsessed with an evil spirit. Yādava was invited to free the princess from the evil spirit. In spite of Yādava's uttering magical incantations, the evil spirit refused to leave the princess. It, however, promised to go away, if Rāmānuja, the disciple of Yādava, touched it with his foot. Rāmānuja did accordingly and the spirit left the princess breaking a branch of a tree that stood before them, thus leaving a mark of its departure from the place.

Rāmānuja was again dismissed by Yādava as he was refuting again and again, the interpretations of Yādava on passages that dealt with non-difference. Rāmānuja began once again bringing water from the Śalai well to Lord Varada.

When Yāmuna heard that Rāmānuja discontinued his studies in the school of Yādavaprakāśa, he sent Mahāpūrṇa, one of his disciples to bring Rāmānuja from Kāñcī. Accordingly Mahāpūrṇa came to Kāñcī and took Rāmānuja with him to Śrīrangam. When they were nearing the banks of the river Kāveri, they saw a large group of Śrī Vaiṣṇavites reciting Vedas near a dead body. Mahāpūrṇa knew from this that Yāmunācārya had breathed his last. He was filled with great grief and with some difficulty, he reached the spot where the body of Yāmunācārya was placed. Rāmānuja found three fingers of the right hand of Yāmuna closed. When asked about the cause of such an unusual feature, the disciples assembled there said that they did not know the cause, but they added that three desires of Yāmuna were left unfulfilled. The three desires were (1) The Brahmasūtras of Badarāyaṇa must be commented upon to bring out the real Viśiṣṭādvaitic sense, (2) Gratitude must be shown to Paraśara and Vyāsa who have shown that Nārāyaṇa is the highest truth, (3) Tribute must be paid to Saint Sathakopa. Rāmānuja, promised to carry out these wishes. To the wonder of all assembled, the three fingers of Yāmuna became straight and the hand attained the normal state. Then the body of Yāmuna was interred according to the prescribed rules. After this, Rāmānuja returned to Kāñcī.

At Kāñcī, he made a request to Lord Varada through Kāñcīpūrṇa as to how the three wishes of Yāmunācārya

could be carried out Lord Varada replied to this request thus —

- (1) I am the Supreme Truth
- (2) Prapatti (resigning to God) is the means of getting relief from bondage
- (3) The individual soul need not think of me at the time of death
- (4) The soul gets final release as soon as it is freed from the body
- (5) Our faith is Viśiṣṭadvaita
- (6) Choose Mahapūrṇa as your preceptor

Vide

पर तत्त्व सोऽहं प्रपदनमुपायो ऽ तिमदशा—  
 सृष्ट तेनैवापेक्षा वपुरपगमे मोक्षगमनम्  
 विशिष्टाद्वैत स्व मतमपि महापूर्णभजन  
 षडप्यर्थनितानुपनिषदिग्राहौपनिषद ॥

Rāmanujacampū, Chapter V, Sloka 24

Receiving this answer, Rāmānuja left Kāñcī for Śrīrangam to meet Mahāpūrṇa. At Madhurantakam near Kāñcī, he met Mahapūrṇa who was proceeding towards Kāñcī with his disciples. There Mahāpūrṇa performed all the sacraments of initiation according to Pañcarātra. Then Mahāpūrṇa and Rāmānuja returned to Kāñcī where Rāmānuja studied Viśiṣṭadvaita Vedānta under Mahapūrṇa.

One day when Rāmānuja was away from the house, there arose an altercation between the wives of Mahāpūrṇa and Rāmānuja regarding their comparative piety. Mahapūrṇa overheard this and left Kāñcī for Śrīrangam with his wife lest this quarrel should create a misunderstanding between him and Rāmānuja. On returning to the house, Rāmānuja got acquainted with the event that took place in his absence. He got disgusted with the life of a householder. Therefore he went to the shrine of Lord Varada and entered the order of an ascetic with the permission of his deity.

After this, Śrīvatsānka (Kūresa) and Dāsarathī (Mudali yāndan) became the disciples of Rāmānuja. Yadava prakāsa reflected on the greatness of Rāmānuja and at his mother's instigation became a Vaiṣṇavite and a disciple of Rāmānuja. He was named Govinda. At the request of Rāmānuja he wrote the work Yatidharmasamuccaya.

At the request of Mahāpūrṇa and others, Rāmānuja went to Śrīrangam to look after the administration of the



temple of Śrīrangānātha At Śrīrangam, Rāmānuja studied the works of Yāmuna and Sāthakopa from Śrīrangesa, one of the disciples of Yamuna He studied Tiruman trartham and other tenets of the Vaiṣnavas under Gostī pūrṇa at Tirukkottiyūr (near Pudukkottah) Rāmānuja was ordered by Gostīpūrṇa to teach the mantras to none but Śrīvatsanka Contrary to this order, Rāmānuja proclaimed the mantra to all the people who were assembled in the temple at Tirukkottiyū When questioned as to the cause for transgressing the order of the preceptor, Rāmānuja explained his attitude and convinced his preceptor by saying that he was ready to forego the benefits that he would derive by reciting the mantras himself By explaining the mantras, he wanted to release all the people assembled in the temple from bondage Rāmānuja then studied the meaning of Tiruvāymozhi under Malādhāra (Tirumalaiyandān) one of the disciples of Yamuna

Some time after this, an Advaitin, Yajñamūrti came to Śrīrangam from Kāsi and held a debate with Rāmānuja on the merits of Advaita and Viśistadvaita systems of Vedānta for eighteen days He was vanquished in the debate on the nineteenth day Thereupon he became a Vaiṣnava ascetic and was named Varadarāmanuja by Rāmānuja

Two Vaiṣnavas came from Tirupati and informed Rāmānuja that Govinda who was worshipping a lingam at Kalahasti was converted into the Vaiṣnava faith by Śrīśailapūrṇa Rāmānuja wanted to see Govinda, turned Vaiṣnava and also to know the truths contained in the Rāmāyana from Śrīśailapūrṇa With this intention, he started for Tirupati He went up the hills of Tirumalai and worshipped Lord Śrīnivāsa Returning from the hills, he studied the truths contained in the Rāmāyana from Śrīśailapūrṇa After his study, he returned to Śrīrangam with Govinda and others Govinda became an ascetic and was named Rāmānuja By that time, Rāmānuja of the Ātreya family (Vedānta Udayana) came to be in charge of the kitchen of Rāmānuja's Mutt Thus he took the responsibility of looking after the person of Rāmānuja

Daśarathi was appointed by Rāmānuja to look after the administration of the temple of Śrī Ranganātha Śrīrangamrtadesika (Tiruvarangattuamudanār) one of the disciples of Rāmānuja, wrote hundred verses in Tāmil in praise of Rāmānuja

Rāmānuja wanted to write a commentary on the Brahma Sūtras according to the Viśistadvaita system He

went to Benares with Śrīvatsānka to get a copy of the Vṛtti of Badārāyana on the Brahmasūtras. Kūresa studied the Vṛtti at Benares and committed it to memory. They were permitted to take the Vṛtti to Śrīrangam by the King of Benares in spite of the protests raised by the Advaitins of Kāśī. Rāmaṇuja returned to Śrīrangam and wrote a commentary on the Brahmasūtras to bring out the truth of the Viśiṣṭādvaita Vedānta. He wrote for one full year without attending to any other work. Thus the first desire of Yamuna was carried out by Rāmānuja.

To give a wide publicity to his commentary on the Brahmasūtras, Rāmānuja set out from Śrīrangam with his disciples. He refuted other systems of thought in every quarter and reached Kāśī. There he defeated the Advaitins in a debate. Goddess Sarasvatī appeared and commended his commentary, appreciating in particular the interpretation of the Upaniṣadic passage तस्य यथा कप्यास पुण्डरीकमेवमक्षिणी. She gave the title, Śrībhāṣya, to the commentary and the title Śrībhāṣyakāra to Rāmānuja.

On his way back to Śrīrangam, Rāmānuja visited Tirupati. At Tirumalai there had been an age long controversy regarding the true nature of the deity. The deity was considered to be a form of Śiva by the Śaivites and of Viṣṇu by the Vaiṣṇavites. Rāmaṇuja wished to settle the dispute in an amicable way. He had the emblems of Viṣṇu and Śiva placed before the deity. The doors were closed and locked. The understanding was that the true form of the deity may be decided by the emblems that the deity may take from those placed at its feet. Next morning when the doors were opened, to the wonder of all assembled, the deity had taken on the emblems of Viṣṇu. Thus Rāmānuja decided that the deity at Tirumalai was a form of Viṣṇu. Then he returned to Śrīrangam.

Some time after, the wife of Śrīvatsānka gave birth to twin sons. Rāmānuja named them Parasara and Vyasa, thus carrying out the second wish of Yāmunācārya. The child born of the brother of Govinda was named Parāṅkuśa. Thus the third wish of Yamunācārya was also fulfilled. Rāmānuja now had seven hundred saints, seventy four leading members of the Śrī Vaiṣṇava community and twelve thousand disciples as his followers.

At that time, a Cola king was persecuting Śrī Vaiṣṇavas. Through his minister Caturgrāmya (Nālūran), he compelled every learned man to sign a document which proclaimed 'There is no God superior to Śiva' as a proof of his assent to the document. He sent his men to bring Rāmānuja to

the Court to sign the document Śrīvatsānka, who suspected some treachery in this attempt of the king, asked his preceptor Rāmānuja to wear white clothes and leave Śrīrangam towards the western direction Śrīvatsānka wore the saffron coloured robes of Rāmānuja and went to the court of the King with Mahapūrna He was taken for Rāmānuja himself by his robes Instead of affixing his signature to the document, Śrīvatsānka argued about the superiority of Viṣṇu over Śiva When the king refused to be convinced by his arguments he wrote "Drona<sup>1</sup> is higher than that" Upon this, the cola king became enraged and ordered his men to pluck out the eyes of the saint before him and of Mahapūrna Śrīvatsānka had a lime fruit with him He mixed camphor with the juice of the lime fruit and applied it to his eyes which resulted in the blindness of his eyes Mahapūrna, whose eyes were plucked out, died being unable to bear the pain while he was returning to Śrīrangam With great difficulty, Śrīvatsānka returned to Śrīrangam and remained there to meet Rāmanuja Rāmānuja who was proceeding towards the west, heard of the persecution of Mahapūrna He grieved much for the act and cursed the cola king to have a carbuncle in his neck On his way, he met a hunter disciple of Tirumalanallam, one of his own disciples He became a disciple of Rāmanuja with all his kinsmen and showed hospitality to Rāmānuja and his disciples during their sojourn in his territory Rāmānuja reached Mysore and turned the king Viṭṭhaladevaraya with his men to the Vaiṣṇava faith Finally he reached Melkote and worshipped the deity in the temple there

At Melkote, Rāmānuja did not find the processional image in the temple In his dream, he saw the deity in the possession of the princess of the Mahomedan ruler of Delhi Rāmānuja started for Delhi and with great difficulty obtained permission to have a look at the processional image, Rāmapriya When Rāmānuja called the God by the name Rāmapriya, the deity moved towards Rāmānuja, whereupon Rāmānuja called the deity by the name Sampat kumāra Rāmānuja returned to Melkote with the deity and installed the deity in the temple The princess of Delhi languished at the absence of the deity she was worshipping Lord Sampatkumāra ordered Rāmānuja to go and bring the princess of Delhi Rāmānuja did accordingly Upon their arrival at Melkote, the princess was transformed

---

<sup>1</sup> Drona is a measure which is greater in capacity to Siva a kind of measure

into a lightning like brilliance and merged with the deity and became the consort of Sampātkumāra Rāmānuja lived at Melkote for twelve years with his disciples

Meanwhile, the bigoted cola king died with a carbuncle in his neck. On his death bed, he called his son and asked him not to repeat his mistake in not having worshipped Rāmānuja. The new cola prince sent messengers to Melkote requesting Rāmānuja to return to Śrīrangam and bless him. The people of Melkote were reluctant to part with Rāmānuja. Thereupon Rāmānuja had an image of himself made and gave it to them. He took leave of Ramapriya. Rāmānuja then returned to Śrīrangam.

At Śrīrangam, he was welcomed by his disciples and the new cola king who became a disciple of Rāmānuja. Rāmānuja asked Śrīvatsānka to praise Lord Varada to enable him to get the lost eyes. Śrīvatsānka wrote Varadarajas tava, accordingly. Then Rāmānuja and Śrīvatsānka went to Kāñci and worshipped Lord Varada. Śrīvatsānka requested Lord Varada to enable Caturgramya to lead a good life as he too was connected in a way with the persecution of Mahāpūrna. Lord Varada granted this favour. At the request of Rāmānuja, Śrīvatsānka requested Lord Varada to give him the eyes. With eyes regained, Śrīvatsānka returned to Śrīrangam with Rāmānuja. There Rāmānuja lived happily worshipping Lord Śrī Ranganātha with his disciples.

### III

Manuscripts of the Rāmānujacampū are available only in the Madras Government Oriental Manuscripts Library. This edition is based on the four manuscripts available in the Library. These manuscripts do not exhibit many differences in reading.

### IV

I am indebted to my colleague in the Presidency College, Pandit V. Krishnamachariar who has furnished the Text with a readable commentary.

G O MSS LIBRARY,  
MADRAS,  
15th February 1942 }

P P S SASTRI,  
Curator

## ॥ विषयानुक्रमणिका ॥

### ॥ प्रथम स्तवक ॥

	PAGE
मङ्गलाचरणम्	1
भूतपुरीर्गणनम्	11
भगवता नारायणेन शेष प्रति रामानुजरूपेणावताराय प्रेरणम्	15
भगवता केशवाध्वरिणे पायसस्य प्रेषणम्	16
स्वप्ने केशवाध्वरिणा भगवतो दर्शनम्	18

### ॥ द्वितीय स्तवक ॥

केशवाध्वरिपत्न्या गर्भधारणम्	21
रामानुजावतार	23
रामानुजानुग्रहाय श्रीशैलपूर्णस्यागमनम्	24
जातकर्मादिसकारा	25

### ॥ तृतीय स्तवक ॥

वेदान्तपठनार्थं रामानुजस्य यादवप्रकाशसमीपगमनम्	34
यादवप्रकाशात् अद्वैतसंप्रदायग्रहणं, गोविन्दस्य यादवप्रकाशसमीप गमन च	35
रामानुजेन निर्विशेषाद्वैतस्य खण्डनम्	36
कप्यासञ्चुतेर्दुर्धनिरसन समीचानार्थवणन च	37
यादवप्रकाशस्य शिष्ये साक काशीयात्रा	38
गोविन्दमुखात् अवगतवृत्ता तस्य रामानुजस्य मध्येमार्गं यादवप्रकाशा दपक्रमणम्	40
रामानुजस्यैकाकिनो विध्याख्ये पर्यटनम्	41
महादेवी वरदराजयो किरातवेष्टेण तलागमनम्	42
ताभ्या रामानुजस्य काञ्चीनगरप्रापणम्	46
यादवप्रकाशस्य काञ्ची प्रति निवर्तनम्	49

## ॥ चतुर्थ स्तवक ॥

	PAGE
श्रीरङ्गवासिना यामुनमुनिना रामानुजवृत्तात्स्य श्रवणम्	51
यामुनमुने काञ्चीगमर्न, तत्र रामानुजदर्शनं च	53
श्रीरङ्ग प्रति निवर्तमानेन यामुनेन श्वचरितोपवर्णनम्	55
यामुनमुने श्रीरङ्गे वास	58
रामानुजेन राजदुहितु ब्रह्मराक्षसपीडाथामोचनम्	58
रामानुजेन यादव प्रकाशसमीपे अद्वैतश्रुतीना विशिष्टाद्वैतपरत्ववर्णनम्	59
क्रुद्धेन यादवप्रकाशेन रामानुजस्य निष्कासनम्	59

## ॥ पञ्चम स्तवक ॥

रामानुजमहिमश्रवणेन यामुनमुनिप्रमोद	61
यामुनेन रामानुजानयनाय महापूणस्य प्रेषणम्	62
श्रीरङ्गमागतेन रामानुजेन परासु यामुनमासेषु तदभिसिधित्यपूरण प्रतिज्ञाकरणम्	64
काञ्ची प्रति निवृत्तेन रामानुजेन षड्वर्ताधिगम	96
महापूर्णोपसदनाय प्रस्थितेन रामानुजेन मध्येपथ महापूर्णस्य दर्शन, तत्रैव रामानुजस्य पञ्चसकारादय	69
महापूर्णस्य रामानुजेन साक काञ्चीवास	70
तत्र महापूर्णरामानुजपत्न्यो वाक्कलह, तेन निर्विण्णस्य महापूर्णस्य श्रीरङ्गगमनम्	70
रामानुजेन सन्यासस्याश्रयणम्	72
कूरेशादाशरथिभ्या रामानुजस्थोपसदनम्	73
यादवप्रकाशस्य रामानुजपादाश्रयणेन विशिष्टाद्वैतमूरिकृत्य त्रिदण्ड सन्यासाश्रमस्वीकार	76

## ॥ षष्ठ स्तवक ॥

रामानुजानयनाय श्रीरङ्गनाथभक्तस्य काञ्च्यागमनम्	77
रामानुजस्य श्रीरङ्गानम्	78
तत्र भगवन्मूर्तीना वन्दनम्	83
श्रीरङ्गनाथमन्दिरे भगवद्दाराधनादिब्यवस्थाकरणम्	97

तत्र महापूर्णात् विशिष्टाद्वैतसंप्रदायाधिगम आचार्यमुखेन दिव्य प्रबन्धाधिगमश्च	97
गोष्ठीपूर्णात् चरमश्लोकरहस्यार्थाधिगम	98
मालाधरात् द्वाविडान्नाथरहस्यार्थाधिगम	98
यज्ञमूर्तेरैकदण्डिन पराजय, तस्य विशिष्टाद्वैतमतप्रवेशश्च	110

॥ सप्तम स्तवक ॥

शैवधर्मनिरतस्य गोविन्दस्य वैष्णवधर्मप्रवेश	111
गोविन्ददिदृक्षया रामानुजस्य वेकटाद्रियानम्	114
तत्र श्रीशैलपूर्णात् रामायणरहस्यार्थाधिगम, गोविन्दप्राप्तिश्च	118
पुन श्रीरङ्गमेत्य वास	121
श्रीरङ्गाष्टतदेशिकेन रामानुजशतकात्तादिरचनम्	123

॥ अष्टम स्तवक ॥

कार्शीं गत्वा तत्र बोधायनवृत्तिग्रन्थस्य लाभ	124
श्रीरङ्गमेत्य श्रीभाष्यरचनम्	125
दिग्जैत्रयात्रा	129
काश्या शारदादेव्या श्रीभाष्यस्यामोदनम्	133
बदरीगमनम्	135
जगन्नाथश्रीकूर्मादिगमनम्	136
वेकटाद्रिमेत्य वेकटाचलपतेर्विष्णुस्वस्थापनम्	136
श्रीरङ्गप्रत्यागमनम्	137
श्रीरङ्गनाथेन कूरेशाय दिव्यान्नदानानुग्रह	137
कूरेशपुत्रयोर्व्यासपराशरनामकरणम्	137
गोविन्दानुजपुत्रस्य पराङ्कुशनामकरणम्	138

॥ नवम स्तवक ॥

शैवेन चोलराजेन रामानुजस्याकारणम्	139
महापूर्णकूरेशयो राजसभागमनम्	139

	PAGE
राजवचनमनभ्युपगच्छतोर्महापूर्णकूरोशयोर्नेत्रोत्पाटनाज्ञा । कूरोशेन स्वयमेव नेत्रयोरन्धीकरणम् । नेत्रोत्पादनव्यथया महा ण य परमपदप्राप्तिश्च	140
रामानुजस्य प्रतीच्या दिशि गमनम्	141
विट्टलरायनरपतितनयाया ब्रह्मरक्षोगृहीताया पीडापनयनम्	143
सालग्रामगमन, यादनाचले श्रीमन्नारायणप्रतिष्ठा च	144
डिह्लीं गत्वा रामप्रियाख्यस्योत्सवविग्रहस्थानयनम्	145
॥ दशम स्तवः ॥	
डिह्लीश्वरदुहितु रामप्रियविरहवर्णनम्	147
डिह्लीश्वरतनयामानीय रामप्रियेण सगमकरणम्	152
क्रिमीकण्ठस्य चोलराजस्य मरणश्रवणम्	153
तदात्मजेन रामानुज प्रति श्रीरङ्गागमनप्रार्थना	153
रामानुजस्य श्रीरङ्गप्रत्यागमनम्	155
कूरनाथस्य रामानुजसनिध्यागमनम्	156
रामानुजकूरनाथयो काञ्चीगमनम् । तत्र वरद जस्तनेन कूरनाथस्य नेत्रलाभ	156
पुन श्रीरङ्गमेत्य वास	157



## ॥ शुद्धाशुद्धपत्रिका ॥

PAGE	LINE	For	Read
5	15	अम एगुणरीत्या	अमरगुणनीत्या
7	17	पुण्डरीकायिताक्ष	पुण्डरीकायितास्य
8	14	वितत श्रीभावनार्थ	विततश्रीभावनार्थ
11	25	विशालाभिश्शोभिता	विशालाभिरभिश्शोभिता
25	2	मुज	मुज
29	19	चूडा	चूडा
36	24	चार्वक	चार्वक
39	13	शोणी	शुण्ठी
	18	निवडिता	विबिडिता
49	22	चित्त	चित्त
	24	करुणया लिङ्गितस्य	करुणयालिङ्गितस्य
55	12	स्वस्थलीम्	सस्थलीम्
	13	अस्मि	असि
	16	उपेय्यति	उपैय्यति
	24	ऽलभ्यत	लभ्यत
57	6	प्रावण्य	प्रावीण्य
	10	वादाग्रह	वादाहव
63	21	मरुदभूत्	मरुभूत्
68	6	आलोकैस्तपयति	आलोकै स्तपयति
73	1	घटीपटी	पटीघटी
78	10	मणि	मणिं
87	19	दशास्नेह	दशा स्नेह
89	14	महाराजोऽपि	महाराजोऽपि
92	2	समभजन	समभजत
98	22	वाङ्गार्ह	स्वाङ्गार्ह
99	8	शबरिका	शफरिका

PAGE	LINE	For	Read
99	27	नभ्यागताना	मभ्याग-ाना
100	12	छलाद्	छलाद्
103	16	लक्षणयैव नान्तर	लक्षणया वना तर
106	27	व्यक्तास्य	व्यात्तास्य
110	4	विभूषयत्	व्यभूषयत्
111	10	विधाय	विहाय
118	20	विक्रीता या सुगोत्रा	विक्रीतायास्तु गो को
126	7	यज्ञ परिमलै	यज्ञ परिमलै
127	17	आवहति	आवहती
	18	हरोऽथम्	हरेथम्
128	21	भुव	भर
	25	दीपावलि	दीपावलि
	28	लता प्रसून	लताप्रसून
139	2	छन्दोऽनु	छन्दानु
146	19	कलयति	कलयति
	22	निरन्तर	दिगन्तर
147	26	यवना	यवना
149	11	लोचनाविरचितो	लोचना विरचितो

श्री  
रामानुजाचार्यविरचिता  
श्रीरामानुजचम्पूः

प्रथम स्तवक

श्रीरङ्गक्षमासृगाक्षीसृगमदमकरी सह्यजेन्दीवरालिः  
शेषध्वेताब्जभृङ्गावलिरखिलजगन्मौलिनीलाहमपालिः ।  
लक्ष्मीवीक्षाप्रणाली निरवधिकरुणाम्भोधिकल्लोलकेली-  
मुद्रा मुद्राशिमाद्या घटयतु सतत कैटभद्रेषिणी नः ॥ १ ॥  
आम्नायोत्तंसभूषायितहरिमणिभृत्पेटिकाहाटकाङ्गं  
श्रीरङ्गाख्य विमानं फणिरमणवपुस्तूलजालाभिरामम् ।  
तुङ्गैः शृङ्गैश्चतुर्भिर्मणिमयमकुटैः कीलितं वेदरूपैः  
कावेरीतीरभाजां सुकृतपरिणते सैकते चाकशीति ॥ २ ॥

श्रियः कान्तश्चिन्तामणिरिव नताभीष्टघटना-  
पटीयान् पायान्नः फणिरमणपर्यङ्कशयिता ।  
यदीयाद्विच्छाया शतमखमुखामर्त्यमकुटी-  
ततोद्यन्मुक्तानामरुणमणिभाव वितरति ॥ ३ ॥  
जगद्वन्द्यं ज्योतिर्जयति रमणी कामपि वह-  
न्मणि वक्षःपीठे कमपि घटयल्लक्ष्म किमपि ।  
मयूरग्रीवाभालहरिविसैर्गर्भभवनं  
परिष्कुर्वन्नीलं धवलमपि कुर्वत्फणिपतिम् ॥ ४ ॥  
चिरं जीयाल्लक्ष्मीक्षितियुवतिनेतोत्पलरुचि-  
प्रणालीनीलाम्भोरुहकलितमालोज्ज्वलगलः ।  
अलंकुर्वन् लङ्कापरिवृढसनाभिप्रणयिभिः  
कटाक्षाब्जैर्भानोस्तनयककुर्भं रङ्गचपतिः ॥ ५ ॥  
सहस्रं नाम्नां स्वं प्रथितमधरीकृत्य कलय-  
न्नभिख्यां चोलक्ष्माकमितुरभिरामो वर इति ।  
रमेशो रम्यायां परिणयविधाया प्रकटय-  
न्नलभ्यं सौलभ्यं वितरतु शुभं रङ्गचपतिः ॥ ६ ॥

श्रियं वन्दे रङ्गक्षितिर्मणशृङ्गारसरणि  
चकोराक्षीमुक्तामणिसरमहानायकमणिम् ।  
द्विधोदीतस्रोतःकनकतटिनीहारलतिका-  
लसद्रङ्गक्षोणीयुवतिमुखकाश्मीरकलिकाम् ॥ ७ ॥

तुषारैरालोकैरमृतरसधारासहचरै-  
हैरङ्गिलोकानां तिमिरमरविन्दप्रतिभटैः ।  
मदन्तःसंताप शमयतु दुरन्त करुणया  
सितांशोरंश्वाली तिमिरमिव सा सिन्धुतनया ॥ ८ ॥

सरस्वत्प्रख्यातिः सरसिरूहसौरभ्यलहरी  
सरोजाक्षाहन्ता सकलगुणरत्नोदयखनिः ।  
समष्टिर्भद्राणां सरसकवितारम्यवसती  
रमा जिह्वाग्रे मे सरलहृदया भातु दयया ॥ ९ ॥  
यया गीर्वाणानां स्थपतिरभिषिक्तो विहरणं  
स्थलं लक्ष्म्यास्तादृग्व्यसनरहितश्चापि समभूत् ।  
तया दृष्ट्या सान्द्रामृतलहरिधारौघनिभया  
महालक्ष्मीर्दासं सरसमभिषिञ्चेत्करुणया ॥ १० ॥

गिरां धारां धीरप्रवरपरमानन्दजननीं  
कृपागङ्गारिङ्गल्लहरिपरिवाहप्रियसखीम् ।  
सुधाद्राक्षामोचामधुमधुरिमाणं घटयतात्  
परीणाहं बुद्धेरपि दिशतु रङ्गेन्द्रमणी ॥ ११ ॥

आज्ञां रङ्गधुरंधरस्य सुमनोमालामिवोत्तंसयन्  
वेत्ताग्रे नटयन्नशेषचिदचिन्नेतृत्वसंपन्नटीम् ।  
श्रीपादद्वयसेवया द्वयमनुं लब्ध्वा शठारि मुनि  
तेनोज्जीवितवान्विभर्तु पृतनाध्यक्षो मदीयं भरम् ॥ १२ ॥

गीर्वाणोत्तममौलिपालिविलसन्मन्दारमालागल-  
न्माध्वीसिक्ततया गलहृदतरं तद्रेणुसंगात्पुनः ।  
वेत्तं विभ्रतमुत्तमं मुरभिदः सेनाधिनाथं वरं  
देवं सूतवतीसखं शरणयन्नाथ सुखं संश्रये ॥ १३ ॥

चिञ्चाकोटरगर्भगह्वरमगाद्यो मातृगर्भाद्बहिः  
 प्रासः सत्वरमेव गर्भवसति भेतुं नृणामुद्यतः ।  
 यद्गाथामयशाणकोणकषणान्नाथावतारावली  
 रत्नालीव महार्घतां भजति तं वन्दे शठद्वेषिणम् ॥ १४ ॥  
 क्षीरौघैरमृतोर्मिभिर्मधुरसस्रोतोभिरिक्षुद्रवै-  
 र्द्राक्षाभिर्नवशर्कराभिरपि च व्यामिश्रित किचन ।  
 आनन्द्यं शठवैरिवाद्भूमयमिदं सार्धं रसज्ञाह्वयं  
 जिह्वाया रचयद्रसायनमह धन्यः पिबेयं मुदा ॥ १५ ॥  
 अशेषं सूरीणाममृतमिव वाणीविलसितं  
 शठारातेर्योऽसौ घन इव ववर्ष क्षितितले ।  
 तदद्यापि क्षोणी सुरभयति संजीवयति मां  
 स नाथो मे नाथो गुणगणसनाथो विजयताम् ॥ १६ ॥

यदुपज्ञमजृम्भतास्मदीयं  
 मतमुर्वीवलये प्रकाशशालि ।  
 स तु नाथसुनिर्मुदासुदारो  
 निधिराविर्भवतात्पुरो ममाद्य ॥ १७ ॥

श्रीमन्नाथपदावलम्बनतया ख्याति परामाश्रितो  
 व्यातन्वन् विषमाक्षवैभवतिरस्कारक्रियापाण्डितीम् ।  
 आराध्यः सुमनोवरैर्मधुजिदालापप्रियंभावुकः  
 पद्मोल्लासकरैः कटाक्षनिकरैः पद्मेक्षणः पातु माम् ॥ १८ ॥

विभ्रत् कामपि शैवधर्मदलनात्कीर्तिं क्षमाभृद्रिपुं  
 जित्वा वैष्णवधर्मधारणचणः श्लाघ्यः शतानन्दतः ।  
 विश्वामित्तवराप्रकम्प्यविभवः श्रीरङ्गनाथाश्रयो  
 रामो राम इवापरो गुणनिधिर्वर्षायुत वर्धताम् ॥ १९ ॥

आरण्यकैरभिहितं महित हितं त-  
 द्वाक्चेतसोरपि सुदुर्ग्रहमस्ततापम् ।  
 दिव्यौषधं भिषगिव स्ववचःसुधाभि-  
 र्योऽस्वादयज्जगति सोऽवतु यामुनो माम् ॥ २० ॥

आश्लिष्य प्रमदप्ररूढपुलका मातेव चोलाधिप-  
 स्त्री मां पालयितुं समागत इति प्रोवाच काचिद् गिरम् ।  
 सेयं यासुननामतोपि महती ख्याता समाख्या क्षितौ  
 योगो रूढिमपेक्ष्य हन्त बलवद्भावं समाढौकते ॥ २१ ॥  
 यस्यापूरि यशोभरैरविरलैर्विंश्वम्भरा विश्वतः  
 किचापूरि यदञ्चितोपकृतिभिर्विंश्वम्भराशावली ।  
 यो ब्राह्मेण च वैष्णवेन महसापूरि स्वयं सद्गुणै-  
 र्निःसंख्यैश्च स वर्धता गुरुमणिर्बिभ्रन्महापूर्णताम् ॥ २२ ॥  
 श्रीमान् रामानुजार्यो जयति यतिकुलग्रामणीरग्रथभाषा-  
 योषाग्रैवेयभूषायितशुभभणितिः शेषपर्यायमूर्तिः ।  
 सारज्ञा यज्ञमूर्तिप्रभृतिपरबुधा वादनिर्धूतदर्पाः  
 स्वीचक्रुर्यस्य पक्षं चिरपरिचितमप्यात्मपक्षं विहाय ॥ २३ ॥  
 पदन्यासं यस्मिन् रचितवति भूमौ निविडितं  
 समन्तान्मुक्तौघैरखिलमभवद्वैष्णवपदम् ।  
 परेषामुद्घोषः शममुपगतो याम्यनगरी-  
 कवाटक्रोकैः सह स हरतान्मे भवभयम् ॥ २४ ॥  
 सिताक्षीरन्यायाद्यतिपतिगिरा व्यासवचनं  
 मणिस्वर्गन्यायादपि सुघटित कामपि रुचिम् ।  
 विधत्ते यत्तेजो यदि हृदि सुतेजाः शुभमति-  
 निकामं दुर्दर्शो भवति कुदृशां भास्कर इव ॥ २५ ॥  
 सरस्वत्युल्लासं सरसमयते यासुनगुरु-  
 प्रबन्धैरुच्छ्रायं वहति वहते विष्णुपदभाक् ।  
 त्रिवेणीसंभेदाभ्यधिकविभवा लक्ष्मणकृतिः  
 स्वयं पद्मप्रायानपि नयति चित्रं परगतिम् ॥ २६ ॥  
 अनैकान्त्यं नानाफलघटनसाधारणतया  
 भवत्यष्टाक्षर्या न च सकलवर्णानुगुणता ।  
 ततो भूम्ना गुर्वी जगति चतुरक्षर्यनुपमा  
 सुधासाध्वी रामानुजपदमयी राजतु मयि ॥ २७ ॥

यतीन्द्रपद्माकरपादपद्म-  
समाश्रयौ देशिकराजहंसौ ।  
विशुद्धपक्षौ श्रुतिहृद्यसूक्ती  
ममानिशां मानसमाद्रियेताम् ॥ २८ ॥

श्रुतिश्रेणीकण्ठाभरणपरिपाटी श्रितवतां  
सुवर्णानां रामावरजमुनिमूर्धन्यवचसाम् ।  
विलेखो यत्कृप्तो निकषदृषदुल्लेखसरणि  
प्रपेदे कूरेशः कलयतु स धीरो मम धियम् ॥ २९ ॥

उदूढश्रीरामावरजसहजासंभवयशो-  
भराय श्रीरङ्गप्रभुकनकवेत्तं धृतवते ।  
वचोधाटीधूतप्रतिभटघनाटोपतमसे  
नमो भूयो भूयः सुगुणनिधये दाशरथये ॥ ३० ॥

अपश्यन्नेकान्त सरसिजदृशं भोक्तुमनघः  
स पश्यन्नेकान्तं सरसिजदृशं सर्वजगति ।  
प्रपन्नो गोविन्दो भ्रमरगुणरीत्या यतिपति  
सदा ध्यायंस्तत्त्वं स जयति यतीन्द्राह्वयधरः ॥ ३१ ॥

गिरां गम्भीराणाममृतमधुराणा सुविहित-  
तयीवाचां तत्तद्गुणसुरभिलानां विततिभिः ।  
वितेने यो रङ्गक्षितिरमणतद्धारविनुति  
स दद्याद्भद्रार्थः सरसकवितां नः करुणया ॥ ३२ ॥

अगाधे व्याकीर्णे निगममयरत्नाकरजले  
धियं नाव कृत्वा गुणभृदुपसंगृह्य महितान् ।  
य आमर्शान् कोशे वचसि भगवच्छ्रीगुणमणीन्  
व्यधादेनं भद्राह्वयगुरुमणि नौमि शिरसा ॥ ३३ ॥

श्रीभद्रार्थेण रामावरजमतमहाराजधानी प्रयत्ना-  
दानीतो हन्त यन्त्राद् दुरधिगममृषावादकान्तारसीम्नः ।  
दान्तो वेदान्तवाक्यामृतभजनपरः सत्त्वशाली नितान्त  
वेदान्ती नाम दन्ती प्रथयतु सुकृति रङ्गराजोपलाल्यः ॥ ३४ ॥

जीयाद्वाधूलवंशो दिशि दिशि विलसत्पत्नजातो घनश्री-  
 युक्तः शुद्धस्वभावैर्गुरुमणिनिकरैः साधुवृत्तैर्महाधैः ।  
 सन्मार्गोच्छ्रायशाली द्विजवरपटलैः सादरं सेव्यमानो  
 धार्यः सम्यक् क्षमाभृत्परिवृढशिरसा बिभ्रदुत्तुङ्गभावम् ॥ ३५ ॥  
 आद्यस्तद्वंशमुक्तामणिरनघगुणः सार्वभौमो गुरूणां  
 मीमांसातर्कशब्दश्रुतिशिखरलतोपन्नसन्तानशाखी ।  
 आज्ञां मालामिवाग्रथां शिरसि यतिपतेर्धारयन् भाग्जिनेयः  
 श्रीरङ्गैश्वर्यधुर्यो जयति कुलपतिर्दाशरथ्यार्चनामा ॥ ३६ ॥

जयत्येष श्रीमान् दशरथननूजाह्वयधरो  
 गुरूणां सर्वेषां गुरूतरशिरोभूषणमणिः ।  
 यदाख्यां बिभ्राणा यतिपतिपदत्ताणयुगली  
 शिरोभूषाभाव भजति सकलानां तनुभृताम् ॥ ३७ ॥

प्रौढश्रीरङ्गभूमीपरिवृढकनकब्रह्मसूत्रावतारः  
 ख्यातः श्रीकृष्णरायप्रभुधृतशिबिकारोहणोद्वेलकीर्तिः ।  
 व्यालक्ष्वेलोत्तरक्षःक्षपणनिपुणपत्पद्मतीर्थप्रभावः  
 श्रीरङ्गार्यः समिन्धां मदकरटिमहाव्याघ्रसुसेविताङ्घ्रिः ॥ ३८ ॥

अस्मत्कूटस्थमीडीमहि महितकृप विश्रुताश्चर्यचर्यं  
 गान्भीर्यौदार्यधैर्यप्रमुखशुभगुणश्रेणिमाणिक्यवार्धिमम् ।  
 गर्भश्रीमन्तमन्तेवसदधिपकिरीटांशुकिम्मीरिताङ्घ्रि  
 किधामस्थेमभाज घनवरदगुरु रङ्गसूरेस्तनूजम् ॥ ३९ ॥

आन्वीक्षिक्या प्रचण्डः फणिरमणवचोव्याक्रियाचक्रवर्ती  
 मीमांसासार्वभौमः श्रुतिशिखरपरिष्कारहीरायितोक्तिः ।  
 साक्षाद्रामानुजार्यः पर इव विमताटोपधिक्कारधीरः  
 श्रीमान् रामानुजार्यो घनवरदगुरोरात्मजः संनिधत्ताम् ॥ ४० ॥

वीक्षारण्यक्षमायां विरचितवसतिर्वीररामोत्सवाय  
 प्राप्तानां देशिकानां निगमयुगलवागर्थसंदेहभेत्ता ।  
 श्रीरङ्गाचार्यसूनोर्घनवरदगुरोरात्मजाह्लक्ष्मणार्या-  
 ज्ञातः प्रार्यः प्रसन्नो मम वरदगुरुर्वर्धतामृद्धकीर्तिः ॥ ४१ ॥



अमुष्य सहजो जगत्प्रथितकल्पनापण्डितः  
समस्तविवुधेडितः शरणमातृनामा गुरुः ।  
पितामह इवापरो मम पितामहो मे मुखे  
हृदम्बुरुहमाश्रयन् प्रथयतु प्रिया भारतीम् ॥ ४२ ॥  
चतुर्णां वेदानां परिणतिविशेषाश्चतसृणां  
कलानामाकारा इव च लसमानाः शुभगुणाः ।  
तनूजाश्चत्वारो रघुकुलकुमारक्रमभृतो  
बभूवुर्वाधूलप्रवरशरणाम्बाह्वयगुरोः ॥ ४३ ॥

श्रीवत्साङ्कार्यकल्पः श्रुतिशिखरयुगाकल्पशिल्पोज्ज्वलोक्तिः  
कल्पान्तस्थायिकीर्तिर्निरुपमकविताकल्पनाकल्पशाखी ।  
आचार्यो ज्येष्ठतातो मम सकलविधो बान्धवो लोकबन्धुः  
कारुण्यक्षीरसिन्धुः शुभगुणमणिभिर्बन्धुरो भासतां मे ॥ ४४ ॥

तत्सोदर्यः प्रसिद्धः प्रतिकथकघटाटोपगाढान्धकार-  
प्राग्भारन्यक्क्रियोद्यत्तरणिसरणिभृद्वेदभाष्यार्थवेदी ।  
श्रीभाष्यव्याक्रियाया वरदगुरुसमो राघवो वीरपूर्वो  
वाग्धाटीपाटव मे घटयतु कृपया हेमवल्लीशभक्तः ॥ ४५ ॥

तत्सागर्भ्याभिरामः श्रुतिधवलगरुत्पुण्डरीकायिताक्षः  
श्रीमद्रामायणार्थप्रवचनचतुरस्तन्मुखादेशिको मे ।  
रङ्गेन्दोर्वेदपारायणकरणचणो भाष्यपाटीपटीयान्  
श्रीरामार्यः प्रहृष्टः प्रणयजलनिधिः पालयेन्मां कृपालुः ॥ ४६ ॥

शब्दब्रह्माभूताम्भोनिधिलहरिपरीवाहपर्यायसूक्ति-  
वेदान्तद्वन्द्वचिन्तापटुतरधिषणः सर्वशास्त्रप्रवीणः ।  
ब्रह्मर्षिर्भावनार्यो निरुपमचरितस्तत्सगर्भो गरीयान्  
पापान्मत्तातपादः कमलभवनिभो वत्सलो मामपायात् ॥ ४७ ॥

श्रीमद्वेत्तण्डभूभृत्परिवृढकनकोत्तुङ्गघोटप्रदाता  
वेधोजेतेन्दुपुर्यालयविभुशिबिकादानलब्धेन्दुकीर्तिः ।  
लोकाचार्यप्रतिष्ठाकरणविभवभृत्तत्समो वेकटार्यो  
वाधूलाग्रथः प्रसन्नो जयतु मम गुरुर्द्राविडान्नायदाता ॥ ४८ ॥

यः पातञ्जलसूक्तिजालजलधेनेता महानाविको  
 यः ख्यातो हरिवासरव्रतपरो ब्रह्मर्षिचर्यानिधिः ।  
 यो मे कल्पयति स्म वत्सलतया शब्दागमे पाण्डिती  
 जीयान्मामकसोदरीपतिरयं श्रीयज्ञनारायणः ॥ ४९ ॥  
 श्रीभाष्यादि विधाय तर्कगहनं तद्भावमुद्गावयन्  
 भूयो भूमितले कृतावतरणः श्रीशुद्धसत्त्वाद्गुरोः ।  
 श्रीमान् लक्ष्मणदेशिको विजयतां यद्वीक्षया रंहसा  
 जिह्वारङ्गतटीमटीकत चतुःशास्त्रीनटी मामिकाम् ॥ ५० ॥

अवष्टभ्य प्रज्ञानिकषट्षट् सोपनिषदं  
 दृढामेनां नावं गुरुपरिषद सद्गुणवतीम् ।  
 प्रवृत्तोऽहं लब्धुं परमपुरुषानुग्रहमयं  
 महार्थं माणिक्यं यतिपतिचरित्वाब्धिजठरे ॥ ५१ ॥  
 श्रीरामानुजदेशिकाद्धि शरणस्तन्नामभूषोज्ज्वल-  
 स्तत्सागर्भ्यविभूषणेद्धविततः श्रीभावनार्यात्मजः ।  
 श्रीरामानुजयोगिपुंगवमतोद्धारप्रियंभावुक-  
 स्तचारितपवितचम्पुरचनाकौतूहली संप्रति ॥ ५२ ॥  
 शिरसि मनसि वाचि त्वत्पदाभोजयुग्मं  
 सततमनुभवन्तीमस्मदाचार्यपङ्क्तिम् ।  
 प्रतिभुवमभिवीक्ष्य त्वत्कटाक्षैकलक्ष्यं  
 विरचय कृपया मा लक्ष्मणाचार्य योगिन् ॥ ५३ ॥  
 विचित्रं चारित्रं विलसति पवित यतिपते  
 तवेदं सर्वेषामपि न विषयो वाङ्मनसयोः ।  
 कथंचिद्वक्तुं ते कविकथकसिहप्रभृतयः  
 प्रगल्भन्ते तत्र प्रभवति कथं मामकमतिः ॥ ५४ ॥  
 अहो मूकः प्राप्तस्तव विभवमाख्यातुमखिलं  
 प्रभावात्ते प्रौढिं समभजत वाचा मधुमुचा ।  
 इतीम वृत्तान्तं यतिपरिवृढाकर्ण्य गतभी-  
 रहं त्वद्गूमाब्धौ विहरणविधावस्मि कुतुकी ॥ ५५ ॥

विगाह्ये साधूनां विमलमनसां प्रौढवचसां  
 भवद्भूमाम्भोधावहमपि विगाहे यतिपते ।  
 अरण्ये पद्मानां विहरणपदे श्वेतगरुतां  
 बका ह्रीणाः क्षीणा न हि किल विहारान् विजहति ॥ ५६ ॥  
 कवी तौ श्रीरामावरजचरिताख्यानचतुरौ  
 न शक्तौ श्रीरामानुजचरितमेतत्कथयितुम् ।  
 तथाप्येतत् स्तोतुं मम भवति कौतूहलभर-  
 स्ततो नाहं हास्यो भवति हि ममोज्जीवनविधिः ॥ ५७ ॥  
 विवर्णं दुर्वर्णं न भवति सुवर्णं किमु रसैः  
 प्रसन्नं जम्बालाविलमपि जलं किं न कतकैः ।  
 न धत्ते किं सूत्रं परिमलभरं पुष्पभरणाद्-  
 गुणैः स्वैर्मद्वाणी प्रगुणयति किं नो यतिपतिः ॥ ५८ ॥  
 न चित्तीये रामावरज सुरभीकृत्य सुगुणैः  
 समं स्वीकर्ता त्वं सुकृतिकृतिभिर्मत्कृतिमिति ।  
 पराभूता वादैस्तव विगतमायापरिभवा  
 भवत्कल्पा जाताः कति न जगदाचार्यकभृतः ॥ ५९ ॥  
 कुहृग्भिर्नीतानामपथमनवीनोक्तिसुदृशां  
 बलात् सूक्ष्मान् रूक्षान् मृदुपदगतान् कण्टकलवान् ।  
 समुद्धर्तुं सज्जा यतिवरकराब्जाङ्गुलिदल-  
 द्वयीव्याख्यामुद्रा हृदि सुमतिचित्रं लिखति मे ॥ ६० ॥  
 गिरां गुम्भः प्रादुर्भवतु कविताकल्पलतिका-  
 मधुस्यन्दिस्मेरस्तवकनिकराडम्बरधरः ।  
 लगच्चित्ता मत्ता इव मधुकरा यत्र रसिकाः  
 कवीनां मूर्धन्याः कुतुकमतिमात्रं विदधते ॥ ६१ ॥  
 अवेक्षन्ते सन्तस्तव चरणपङ्केरुहयुगी-  
 मपेक्षन्ते मर्त्यास्तव चरणसाम्राज्यपदवीम् ।  
 परीक्षन्ते योगिप्रवर भवतः सद्गुणमणी-  
 नुपेक्षन्ते हन्त द्रुहिणपदमुख्यं तृणमिव ॥ ६२ ॥

विसीम्रस्त्वद्भूम्नः प्रवचनविधौ केऽपि कवयः  
 प्रगल्भेरंस्तेभ्योऽप्यहमिह न जिहेमि कुतुकी ।  
 मुनेरम्भोराशोः कबलितवतोऽम्भश्चुलकतः  
 किमुज्झेल्लज्जार्तो जलधिजललेशं जलधरः ॥ ६३ ॥  
 अहकारान्मूर्खो यतिकुलपतिस्तोत्रकरणे  
 प्रवृत्तो निर्लज्जः कविवरसमक्षं विगतभीः ।  
 इति प्रेक्षावन्तो निपतत न चित्ताब्धिजठरे  
 सखा खद्योतो मे निवसति सतामध्वनि धुरि ॥ ६४ ॥  
 मम द्राक् पन्थानं प्रथयतु यतीन्द्रस्तुतिसुधा-  
 धुनीनां श्रीरङ्गामृतकविशिरोमण्डनमणिः ।  
 यदुक्तीनां रामानुजपदभृदष्टोत्तरशतं  
 प्रपन्ना गायत्रीमनुमिव जपन्त्यन्वहमपि ॥ ६५ ॥  
 अनन्तश्रुत्यन्तप्रमदघटनापाटवभृतः  
 पवित्रीकुर्वाणा यतिवर धरित्री प्रसरणैः ।  
 प्रबन्धा भावत्काः सरदमृतधारासुरभिल-  
 प्रभावाश्चास्माकं विदधतु मुखे ताण्डवविधिम् ॥ ६६ ॥  
 निदानं मोदानां विविधमपदानं यतिपते-  
 रुदारं पूर्वायैः कथितमपि हृष्यामि कथयन् ।  
 शुकाद्यैरास्वाद्यं प्रथममतुलं दाडिमफलं  
 रसज्ञा भुञ्जाना मुदमनवधि विभ्रति भुवि ॥ ६७ ॥  
 अवश्यं संग्राह्या मम कृतिरियं देशिकवराः  
 प्रमादः पुंघर्मो यदि भवति कि तेन भवताम् ।  
 कलानामाधारं कुवलयसखं मौलिशिखरे  
 कलङ्काशङ्कातः कलयति न कि कामदमनः ॥ ६८ ॥  
 गुणाधारे रामावरजचरितेऽस्मिन् कुटिलधी-  
 रूपादत्तां दोषं कथमपि ततो मे न हि हतिः ।  
 पयःपारावारः सुरतरुमाकौस्तुभसुधा-  
 विधूनामाघाता विषद इति निन्दां किमयते ॥ ६९ ॥

यतस्व स्तोत्राय प्रियसख मनो लक्ष्मणमुने-  
 र्भजस्व श्रीरङ्गक्षितिर्मणकान्ताद्वियुगलम् ।  
 लभस्व प्रागल्भ्यं ललितकविताकल्पनविधौ  
 श्रयस्वाचार्याणां सकरुणकटाक्षैर्बहुमतिम् ॥ ७० ॥

अस्ति किलानवरतपापल्यमानब्रह्मघोषार्भटीविदीर्यमाणदिग्ब-  
 प्राणां वसिष्ठादिब्रह्मर्षिनिष्ठाधरीकरणगरिष्ठश्रेष्ठाचारानुष्ठानविदी-  
 प्राणां परमतमर्मदारणदारुणतर्कक्षुरप्राणा विप्राणाम्, अकूपारदारसह-  
 स्रायितनिशितनिस्त्रिशानिकृत्तशाखवगात्रगलदसृजा दिगन्तरनिरन्त-  
 रप्रस्फुरत्प्रतापहुतभुजामाराधितक्रतुभुजां भूभुजां, विविधनिस्तुलव-  
 स्तुविस्तारप्रस्तारविश्वसृजा विनयावनतमस्तकविन्यस्तपूर्ववर्णनियमन-  
 सुमनःस्रजां धनदधनमदविनोदनभिषजां वणिजां, पूर्ववर्णशुश्रूषा-  
 नुगुणमुद्राणां गुणसमुद्राणां सज्जनभजनविनिद्राणां शूद्राणां, चतुर्णां  
 वर्णानां चतुर्भुजचरणारविन्दमिलन्मिलिन्दभावमभिविन्दतां नित्य-  
 मभिनन्दता धनधान्यगवादिसंपूर्तिमतां कीर्तिमतां निवहैर्नीरन्ध्रितैः  
 शुकपिकशारिकाप्रमुखानेककान्तशकुन्तकुलानूद्यमानकलाकलापा -  
 लापकलकलरववाचालदिगन्तरालसालतालहिन्तालकदलीवकुलक्रमु-  
 कतिलकपनसासनादिनानाविधसालजालसान्द्रतरेन्द्रोद्यानकलहोद्यो-  
 गसूचकोपवनशतमनोहारिभिर्बिडौजःपुरनिबिडाहंकारनिराकरणपा -  
 ण्डित्यसंपादितैर्यशोराशिभिरिव विस्फुरद्भिर्भाविभाष्यकारावतार-  
 भूमितया विगलत्कलिभयैः संमिलद्भिरिव सत्त्वसंघैर्विगतरजस्तमः-  
 संगैस्तुङ्गतरशृङ्गाटकदलितेन्दुमण्डलधारालिगलितामृतधारासहस्रकृ -  
 ताभिषेकतया नित्यसुधालेपयोगादिव कमपि धवलमानं दधद्भिर्हिम-  
 गिरिशिखरैरिव पङ्क्तिशः प्रतिष्ठापितैरनवरतविहरदिन्दरैः सौधम-  
 न्दिरैर्निरन्तराभिरलिन्दस्थूतकुरुविन्दबृन्दकान्तिसंदोहसंदानितभद्र -  
 दीपशिखाभिर्विशिखाभिर्विशालाभिःशोभिता अमरावतीव हस्त्रिच-  
 न्दनसुरभिसंतानकल्पकचिन्तामणिपरिष्कृता, अलकापुरीवानवरत्त-  
 विहरमाणराजहंससरसोल्लासवती, भोगवतीव महाभोगिमण्डलमनो-  
 हारिणी, श्रीरङ्गनगरीव श्रीरङ्गराजोपलालिता, काञ्चीपुरीव सत्यव्रतोद-  
 यवती, अयोध्येव रामाभिरामा, वनजाक्षवक्षःस्थलीव श्रीवनमालोष-

शोभिता, विधातृचतुर्मुखीव भारत्युपशोभिता, बालेन्दुचूडामणिमूर्तिरिव सर्वमङ्गलोपलालिता, गङ्गेव सुब्रह्मण्योत्पत्तिभूमिः, कावेरीव काञ्चनाभिल्यामाविभ्रती, ताम्रपर्णीव दक्षिणाशाप्रसाधिनी, दिनमणिकिरणधोरणीव प्रबोधजननी, अमृतमयूखमण्डलीव विष्णुपदावलम्बनविजृम्भितप्रकाशातिशया, अग्नितयीव वेद्याविर्भाववती, नभःसरणिरिव गुरुकविबुधाभ्युदयकारिणी, धरणीव क्षमाभृत्परिवृढधारिणी, दिङ्मण्डलीव सूर्यालोकविकासशालिनी, निजकल्याणगुणरत्नदीपप्रकाशविस्फूर्तये पापान्धकारभरनिर्भरा धरां प्रसाधयता सकलजनाभीष्टानि साधयता त्रैलोक्याधिक्यसूचकरत्नकिरीटोपशीभितमौलिना निखिलजगन्निर्माणकेलिना कारुण्यामृततटाकस्फुटकमलायितनयनेन कलितकलिबलापनयनेन नतजनानन्दसिन्धुपूराभिवर्धनकलापारीणराकाहिमकरायमाणवदनमण्डलेन आश्रितमनोहरिणहरणप्रकृतसपाशवलयकल्पश्रवणान्दोलितमहार्धमणिकुण्डलेन अरविन्दमन्दिराविहारचतुःस्तम्भमण्डपायितचतुर्भुजविराजितबाह्याभ्यन्तरेण निजकलेवरघनघनाघनघटातटिल्लतायमानकटीतटीघटितहाटकपटीकान्तिच्छटापिश - ङ्गीकृतदिगन्तरेण अनुरागरसपरिपूरितभक्तजनचित्तालवालप्ररूढभक्तिलतापल्लवतल्लजचरणेन सकलहिताचरणेन सेवावनतमुखचतुर्मुखपञ्चमुखषण्मुखशतमुखप्रमुखाखिलबर्हिमुखमकुटघटितमणिमयूखरेखाकपटपद्माटव्यटनलम्पटविस्फुटपक्षपुटधवलाङ्गविहंगसंदोहसं - देहसंधानधुरीणचरणनलिननखकिरणपूरेण मायायामिनीनिराससूरेण चिरंतनसरस्वतीयुवतिचिकुरनिकुरुम्बविलम्बितेन्दीवरदाङ्गा मुनिजनमनःपङ्कजांशुधाङ्गा अचतरिष्यङ्गवङ्गाष्यकारवैभवविशेषविल्लोककयिष्येव प्रागेव विहितसंनिधानेन विरचितविनतावनोचितविविधसंविधानेन भक्तानुरागवता भगवता शिरोभूषणवती धरणीरमणीशिरोमणिरीतिमती श्रीमती महाभूतपुरी नाम नगरी ।

विशुद्धपक्षाः श्रुतिहृद्यवाचो

द्विजोत्तमास्तत्त्वविवेकदक्षाः ।

गतिं प्रकृष्टामवलम्बमाना

व्यभूषयन् यां नलिनीमिवार्याः ॥ ७१ ॥

अद्यापि यत्र वसतां महतां कुलानि  
 विद्योज्ज्वलानि विमलानि निराकुलानि ।  
 यद्वादपाटवपराभवसंकुलानि  
 दिक्षु द्रवन्ति बहुधा कुट्टशां कुलानि ॥ ७२ ॥  
 यद्वास्तव्यसुधीशिरोमणिवचोधाराधुरामाधुरी-  
 न्यग्भूतोर्मिभरः सुधाजलनिधिर्यस्या तदाकोभवन् ।  
 वेलातालदलारवेण शरणध्वानं समुज्जृम्भयन्  
 सत्कारं रचयन् प्रयाचत इवाभीति तरङ्गैः करैः ॥ ७३ ॥  
 अन्तर्वसत्केशवकायकान्ति-  
 संपर्कभूयस्तरकालिमश्रीः ।  
 केदारपाली कलमाङ्कुराली-  
 नीरन्ध्रिता यत्र दृशौ धिनोति ॥ ७४ ॥  
 शाखाशिखाचित्तिघट्टनदीर्णपूर्ण-  
 शुभ्रांशुकीर्णसरसामृतसारिणीभिः ।  
 सिक्ता रसालतरवो मधुरैः फलैः स्वै-  
 र्विद्वद्गिरामुपमिति प्रथयन्ति यस्याम् ॥ ७५ ॥  
 भूमीरूहां यां परितो घनानां  
 घनाघनानामिव भाति बृन्दम् ।  
 तटिल्लतानामिव तद्गतानां  
 चकास्ति जालं जलजेक्षणानाम् ॥ ७६ ॥  
 अमरावतीव विबुधोपलालिता  
 श्रितदेवराजविभवा यदीक्षया ।  
 भुवमेत्य काञ्च्यभिधयोज्ज्वला स्थिता  
 स्तिमिता जलेशदिशि जातविस्मया ॥ ७७ ॥  
 अयोध्यातः प्राप्तो रघुपरिवृद्धो वीरतिलकः  
 श्रितो हृत्तापघ्न हृदवरतटोद्यानसरणिम् ।  
 नराणां दृक्चित्तं वशयितुमपीशः स्वयमहो  
 प्रपश्यन् यां शेते सुखपरवशोऽद्यापि फणिनि ॥ ७८ ॥

आलोक्य प्रमदैकतानहृदयौ यद्वैखरीमद्भुतां  
 श्रीमत्कैरविणीविहारसिकौ प्रह्लादपार्थप्रियौ ।  
 श्वेतद्वीपमदोनिदर्शनपदं प्राप्नोति नैतीत्युभौ  
 स्पर्धातोऽम्बुधिरोधसीव वसतः प्रत्यङ्मुखप्राङ्मुखौ ॥ ७९ ॥

आरुह्य तुङ्गं जलशैलशृङ्ग-  
 माग्नेयदिङ्मण्डनरत्नमौलिम् ।  
 अवेक्षमाणोऽपि सहस्रचक्षु-  
 र्यद्वैभवं तृप्तिमहो न याति ॥ ८० ॥

अखण्डभूमण्डलमेकपार्श्वे  
 यच्चान्यतोऽकारि विधेस्तुलायाम् ।  
 महन्महीसारमिति प्रसिद्ध  
 पुरं यदन्तेवसदाविरस्ति ॥ ८१ ॥

आविर्भवन् प्रथममेव रमासमेतः  
 श्रीकेशवो यतिपतेरवतारकाङ्क्षी ।  
 सत्यापयन् वकुलभूषणसूरिसूक्ति  
 भव्यामसंभवपरामभजत् पुरी याम् ॥ ८२ ॥

श्रीकेशवाङ्घ्रिसरसीरुहचञ्चरीक-  
 स्तन्नामधेयवररत्नकिरीटधारी ।  
 धन्याग्रणीर्धरणिभृन्मणिमौलिसेव्य-  
 स्तां यायजूकतिलकः पुरमध्यवात्सीत् ॥ ८३ ॥

आनीलं नवमम्बरं क्रतुशताविभूतधूमच्छटा-  
 रोचिर्भिर्विरचय्य कीर्तिरुचिभिर्ज्योतीषि निर्माय च ।  
 पद्माविष्करणोज्ज्वलो बहुमुखं वेदान् प्रतिष्ठापयन्  
 धातेवेतर एष केशवमखी लोके चकाशे भृशम् ॥ ८४ ॥

श्रीमद्भूतपुरीशिरोमणिरिलागीर्वाणचूडामणिः  
 श्रीहारीतकुलाब्धिकौस्तुभमणिः श्रीकेशवार्याग्रणीः ।  
 श्रीमत्कैरविणीधुरीणचरणाम्भोजालपूजात्मना  
 निर्मायाखिलकर्म काचिदकरोदिष्टि च पुत्रेहया ॥ ८५ ॥



अथ भगवानरविन्दलोचनो भवभयमोचनो नतजनाभीष्टदान-  
परायणो नारायणो निरुपमकरुणः कमलारमणः श्रीवैकुण्ठनगरीशिरो-  
मणिरमणीय शातकुम्भस्तम्भसहस्रसंभावनीय श्रीमन्महामणिमण्ड-  
पाभिधानमानन्दमयमास्थानमधिष्ठाय भुजगपुगवोत्संगभुवि सुखो-  
पविष्टः प्रहृष्टमना नित्यसूरिपरिषत्परिचर्यमाणचरणनलिनयुगलोऽपि  
बहुलविजृम्भितं भूमितले कलिबलकलिताशेषशेषमुषीप्रमोषवेदमार्ग-  
विदूषकमृषावाद्याविष्कृतविविधदन्धननिबन्धननिबन्धनमाकुलीभावं  
पारिषदकर्णपरंपरासमागतं सैन्यधुरीणेन साधु समावेदितं कर्णपथा-  
ध्वनीनं विधाय न कश्चिदपि विपश्चिदिह चिरायागच्छतीति निश्चित्य  
कथंताचिन्तासंतानसंतापदन्तुरान्तःकरणो दूरीकृताखिललीलोपक-  
रण एकाकीवारममाणस्त्वरमाणः स्वेन वितीर्णं शास्त्रप्रदीपे शलभा-  
यमानान् भूयो भूयो भवचङ्क्रमणेनाभिभूयमानान्निरपायापवर्गोपायसं-  
पन्निलिम्पसरिदवतारैः स्वावतारैरपि तारयितुमशक्यान् दृढघटितपाप-  
पाशशिक्यानतिविरुद्धस्वभावान् जीवानुज्जीवयितुं सज्जीभूतो दीपक-  
मृगविन्यासन्यायसरण्या धरण्यामशेषशेषवृत्तिनिर्वर्तनोचितरचित-  
विविधवेषमात्मनिर्विशेषं जीवविशेषं शेषमवतारयिष्यन्नपहसित-  
सुधावेणीं वाणीमित्थमभाणीत्—

श्रीमन्महाभूतपुरीनिवासी  
हारीतवंशार्णवकल्पशाखी ।  
यज्वा महान् केशवसोमयाजी  
भाग्योत्तरो ब्रह्मविदाविरस्ति ॥ ८६ ॥

सोऽयमिदानी सत्यव्रताभ्यधिकभूम्नि श्रीमत्कैरविणीसीम्नि पर्व-  
कालेषु प्रणतजनाभीष्टदानसंकल्पमाचरन्तमिव प्राचीनाम्भोधेस्तद-  
भुवमधिवसन्तं पार्थसारथ्यवेषवन्त भगवन्तं भजमानो यजमानो  
घटितदेवतातुष्टि कलिताखिलजनाभिमतपुष्टि पुत्रीयामिष्टिमनु-  
तिष्ठति । अनन्त, त्वमेवानन्तायामनन्तकुद्गवश्चनसंतानदन्तुरायामन-  
न्तारमपि मम नन्तारं विधातुं प्रभवसि । यतः सुदर्शनो न सुदर्शनं  
पालयितुं प्रगल्भते । विनतानन्दनो न विनतानन्दनचातुरीमश्चति ।  
विष्वक्सेनो न विष्वक् सेना चालयितुं शक्नोति । द्रो न दरमपा-

कर्तुमार्ताना दरमपि क्षमते । कुमुदो न कुमुदमाघातुमर्हति ।  
कालो न कालमनुकूलयितुमीष्टे । तदधुना निष्ठया गरिष्ठया परमे-  
ष्ठिपुत्रीयतः पुत्रीयतस्तस्य पुत्रीभूय पविलीकृतधरिलीमण्डल आ-  
जानसिद्धं क्षमाभरणमधस्तादिवोपरिष्ठादपि प्रथयन् कुण्डलीकरण-  
चातुरी मतान्तरेषु प्रकटयन् प्रतिकथकयशःक्षीरमाकण्ठमापिबन्  
कलिप्राणानिलं कबलयन् प्रतिक्षिप्तप्रतिपक्षोद्धतिः प्रतिष्ठापितविशि-  
ष्टाद्वैतसिद्धान्तपद्धतिर्मम च तस्य च मनोरथं पूरयित्वा यथापुरं  
मत्पुरमेत्य मा परिचर्यया परितोषयेति । किञ्च,

सजातीयः सोऽहं सुरनरतिरश्चां समभवं  
प्रयासो मेऽगच्छन्नलवनसमासेचनतुलाम् ।  
मदीयं शेषित्वं दृढघटितयोगं विरचयन्  
निगूढं शेष त्वं प्रकटय नृशेषत्वमवनौ ॥ ८७ ॥

अथ चक्षुःश्रवश्चक्रवर्ती लक्ष्मीसहचरस्य भ्रुवोर्गिरां च विलासं  
युगपदेवाक्षणां सहस्रेणालोकयन्नाकर्णयंस्तद्विरहासहिष्णुरपि रामानुज-  
त्वेऽप्यननुभूतं भरतैकान्तिकं पारतन्त्र्यसाम्राज्यं प्राज्यमङ्गीकृत्य  
तच्छासनं शिरोमाणिक्यपालिकामालिकासहासिकया संभावयन्  
ससंभ्रममदभ्रमामोदभरमाभिभ्राणः कल्याणगुणरत्नखनिदर्याः केशवा-  
र्यकृशोदर्याः कुट्टिस्तक्षोभणसंज्वरसंपीडनसंजनितसंजीवनविरती-  
नां कृतकेतरभारतीनां च गर्भभुवं स्वपदार्पणेन प्रसाधयितुं संकल्प-  
मकल्पयत् ।

अथ भगवानपारकृपासारनीरधिः पार्थसारथिः स्ववदनकम-  
लपरिमलसुरभिलमभिनवनवनीतकोमलमवतरिष्यद्भाष्यकारवाङ्मय-  
माधुरीसाधुरीतिपरीक्षोदाहरणमाकलिताखिलमोदाहरणं परिहसित  
सुधारसं पायसं पुत्रीयतेऽस्मै प्राहिणोत् ।

पायसं भगवदत्तं निधानमिव निर्धनः ।  
शिरसा प्रतिजग्राह सानन्दं केशवाध्वरी ॥ ८८ ॥

अनन्तरमवशिष्टमिव स्वपीतानन्दामृतरसस्य स्वातीवर्षाभ  
इवोत्पत्स्यमानबालकमुक्ताफलस्य जीवनौषधमिव कलिकालदन्दशूक-

दष्टजीवजातस्य तत् पायसमादाय मुदायमुदारधीः पाययामास  
प्रश्रयश्रेयसी प्रेयसीम् ।

पार्थसारथिकृपापरिवाह-  
क्षीरवारिधिसुधारसकल्पम् ।  
तन्निपीय नितरा मुमुदे सा  
केशवाध्वरिधुरीणमृगाक्षी ॥ ८९ ॥

अथ दशरथ इव परिपूर्णमनोरथो वधूसहितः पार्थसारथि-  
प्रसादमहिमसमाहितः पौरैर्बहुमतः सर्वभूतविरचितसंमतः श्री-  
मती महाभूतपुरीमयोध्यामिवाध्यास्य समेधमानमोदभरनिर्भ-  
रोऽभ्युदयमाकाङ्क्षन्नात्मजस्य सोऽयमगण्यपुण्यो यज्वनामग्रगण्यः  
कंचिदनेकहसमतिवाह्याचके ।

अथ कस्मिंश्चिदहनि दुरितदूरीकरणाहंयुनि शुभंयुनि समारा-  
धितभगवद्भक्तसमष्टिः समधिगततुष्टिः समालोकितकेशवपदकमलः  
सद्रुतविमलः सर्वकतुदीक्षितप्रथाधारी केशवाध्वरी भगवदनुग्रह-  
महार्धरत्नसंभवखन्यां रजन्या समाचरितसार्यतननियमः सत्कथा-  
सुधास्वादनसार्थकीकृतपूर्वयामः तारामौक्तिकदन्तुरगगनफलककपट-  
दर्पोद्भटकन्दर्पमहाभटविशङ्कटखेटवलयान्तरालालंकारस्थूलमुक्ताफल-  
प्रकाण्डकान्तिमण्डलभृति शशभृति, अतिबहुलमलयजधूमस्तोमद्यु-  
मद्युमितदिगन्तराले, अविरलपरिमलमिलदलिपटलवितानविलम्बित-  
मल्लिकादिनानाविधकुसुमजाले गार्हस्थ्यधर्मपादचतुष्टयसंनिभशात-  
कुम्भचतुःस्तम्भशोभिनि कीर्तिमयक्षौमार्षणप्रेमभरसमायातचतुर्दि-  
शाशाङ्काकरकाञ्चनपाञ्चालिकाकरधृतकरदीपिकोद्भासिनि विहसित-  
विश्वकर्मशिल्पकल्पनाचतुरिमसंनिवेशलसमाने वैमानिकविमान-  
समाने कमलगर्भाकारे गर्भागारे वसिष्ठ इवारुन्धत्या अगस्त्य इव  
लोपासुद्रया चञ्चलदृशा साकं हंसतूलिकापर्यङ्कसमश्रितं मणिमञ्च-  
मञ्चन् क्षीराम्भोधितरङ्गशीकरनिकरतारकिततया घनाघनश्यामल-  
तया च तारापथकान्तिवपुषं शयनीकृतशेषवपुषं जगद्रक्षणजागरूक-

निद्राजुषं मधुद्विषं निजमानसजङ्गमश्रीविमाने विधाय निद्रामुद्रारस-  
मनुभवितुमारेभे । तदनु सा च निद्रा यवीयसीव प्रेयसी विप्रलम्भ-  
विलासेनेव पिहितलोचना विगतालोचना तं सविस्रम्भं परिरेभे ।

दिव्यं चक्षुर्दातुकामः स्वकीयं

तद्दुर्दर्शं विग्रहं दर्शयिष्यन् ।

निद्रामुद्रामुद्रितं मांसचक्षु-

द्वन्द्वं चक्रे द्वन्द्वभूमा मुकुन्दः ॥ ९० ॥

आविर्भविष्यति विधावचिरात् प्रसन्ने

लोकान्तरालतिमिरोद्दलनप्रवीणे ।

वेदोक्तकर्मविधिपण्डितपुण्डरीक-

दृक्पुण्डरीकयुगली मुकुलीवभूव ॥ ९१ ॥

स्वनामभरणादिव प्रणयसारमुज्जृम्भय-

न्नपारकरुणानिधिः प्रकटपाटवः केशवः ।

अविन्ददरविन्ददृक् तदनु मन्दिरं सुन्दरं

महीसुरशिरोमणेर्महितसङ्गुणोद्यद्घृणेः ॥ ९२ ॥

अनन्तरमयं यज्वनामग्रणीरखण्डसाम्राज्यलक्ष्मीकेलिशैला-  
यितरत्नकिरीटोज्ज्वलमौलिम्, अखिलदिगन्तरनिरन्तरविसृमरपरिमल-  
भरनिर्भराभिहितस्वाभ्यागमबाहाभ्यन्तरविलोलाभ्यर्हिततुलसीदाम-  
स्तोममधुमत्तमधुव्रतव्रातजेगीयमाननिजभुजपराक्रमविरुदपद्यावलिम्,  
आखण्डलशिलाखण्डारखर्वगर्वखण्डनपाण्डितीभासुरकलेवरकान्तिपू-  
रसूरसुतानीरस्फारविकस्वरकमलाटवीपरिपाटीभृता महता विडम्बित-  
विद्युदाडम्बरेण पीताम्बरेण परिशोभितकटीतटीकं, निजकरावलम्बित-  
तपाणिकमलकमलवासिनीवसुन्धरावधूटीकं, पादाभोजपरिष्कृतपद-  
त्पाणं, स्मितचन्द्रिकालहरीभिः परिधूतबाह्याबाह्यान्धतमससमुदयं,  
समधिकदयम्, आगलप्रेमशीतलैराननेन्दुमण्डलामृततटाकतरङ्ग-  
कोमलैराविष्कृतान्तरङ्गैरपाङ्गैरभिषिञ्चन्तम्, आश्रितानमुञ्चन्तं, भग-  
वन्तं केशवं तमद्राक्षीत् ।

तदनु विस्मयप्रमोदार्णवतरङ्गपरम्पराहमहमिकासमाकर्षणतरल-  
हृदयपुण्डरीकः सकलमङ्गलागमोद्गमारामान् प्रणामान् क्रियासमभि-  
हारेण समारचय्य क्षणं तूष्णीं भवन्,

विगाह्य विमलाशयं विपुलमञ्जचक्रोज्ज्वलं  
प्रसन्नमतिकोमलं बहुलशीतलं श्यामलम् ।  
क्षमासुरभिल लसद्घनरसं तटाकोत्तमं  
श्रमापनयनक्षमं सकमलं ननन्दाध्वरी ॥ ९३ ॥

अथ भगवाननुकम्पापरीवाहसहोदरैः सादरैः प्रेमसारैः कटाक्षा-  
मृतपूरैः पुत्रवदग्रेसरसाम्राज्यपदे तमभिषिञ्चन् गम्भीरया सुधाकिर-  
गिरा आनन्दसागरान्तर्निमज्जयन्ननपत्यताशोकसागरादुन्मज्जयन्नित्थ-  
मुदीरयामास—

लिहन् कलिबलानिल कबलयन् पयो मायिनां  
यशःप्रकृतिकुण्डलीकरणमन्यपक्षेऽर्पयन् ।  
मदञ्चनमुदञ्चयन् प्रकटयञ्छ्रियं वैष्णवी  
भविष्यति फणाभृतां परिवृढः सुतस्ते मखिन् ॥ ९४ ॥

इत्युक्त्वा भगवान् वेगाज्जगाम निजमन्दिरम् ।  
निद्रा विजघटेऽमुष्य तमसा सह तत्क्षणम् ॥ ९५ ॥

ध्यायंध्यायं केशवं मेघकल्पं  
पायंपायं तद्वचः क्षीरदेश्यम् ।  
सस्त्रीकोऽयं देवदेशीय आसी-  
न्मत्वा हृष्टः सुप्रभातं ममेति ॥ ९६ ॥

अथ स्वमण्डलमण्डनायमानपुण्डरीकाक्षसमीरितं स्वेन दुर्नि-  
वारमाभ्यन्तरमन्धकारं निराकर्तुं रामानुजदिवाकरोऽवतरिष्यतीति  
वृत्तान्तमाकर्ण्यभ्यसूययेव कमप्यरुणिमानमाभिभ्रति भगवति

भास्वति पूर्वोर्वीधरचूडामणिभावभृति निर्वर्तितनिखिलप्राभातिक-  
नियमः सहसा सह सार्थेन महतां किमयमेव मया स्वप्ने दृष्ट इति  
परीक्षमाण इव सप्रत्यभिज्ञमभिज्ञचूडामणिरभिवीक्ष्य केशवं तेन  
बहुमतो बहुलानन्दनिर्भरोऽधिष्ठाय काचन काञ्चनसभामनितर-  
साधारणवैभवतनूभवसंभवोदन्तममृतमिव विबुधपरिषद् सकल-  
कलापरीक्षानिकषट्षदं पाययति स्म ।

सा च परिषत् समुन्मिलद्बहुलपुलकसुकुला धारालगलदानन्द-  
बाष्पजला गद्गदगला कमलावलिरिव मकरन्दधारां मन्दरमध्यमान-  
क्षीराकूपारतरङ्गपालिरिवामृतलहरी पादपपरम्परेव प्रसूनपारम्परी  
गिरा धोरणीमित्थमुज्जृम्भयामास—चिरं जीव चिरन्तनसरस्वति,  
स्मृतिसंतान अविच्छिन्नसंतानतामनुभव, इतिहास साट्टहासः सुख-  
मास्व, पुराणगण सप्रमाणो धर्म भण, व्याकरण साधुत्वव्याकरण-  
पारीणतां परिगृहाण, तर्क विघटितवितर्को वेदाननुगृहाण, मीमांसा-  
न्यायप्रपञ्च सन्मार्गसंचारचातुरीमञ्च, ब्रह्मसूत्र श्रुतियुवतिकण्ठ-  
मङ्गलसूत्रभावमवलम्बस्व, प्रबोध निराबाधो वर्तस्व, भगवद्भक्ते भव-  
भयभञ्जनशक्ति भजस्व, वैकुण्ठ अकुण्ठसंचारो विजयस्व, कपिल  
ब्रह्मापलपनजीवन चापलेन पाताले पलायस्व, कणाद तृणादो भव,  
अक्षचरण रक्ष चरणविरक्तिम्, बाह्यागमकलाप मा प्रलप, पाशुपत  
पत पर्वतप्रपातात्, पाषण्ड षण्डतामाढौकसे, चार्वाक निर्वाकोऽसि,  
बौद्ध वेदविरुद्धालाप जगदपलापबद्धकक्ष्यस्तर्कबन्धा निरुद्धोऽसि,  
मृषावाद परिहृतभगवदनुभवामोद विषादमेदुरो दूयसे, निर्गुणवाद  
परिकलिताखिलप्रमाणापवाद प्राप्तापवादो विदीर्यसे । शङ्करः किकर-  
भावमाटीकताम् । भास्करस्तस्कर इव पलायताम् । यादवो हृदयाटवी-  
निहितसंतापदवः परितप्यताम् । दण्डधरराजधानी दुर्वारदूर्वाभर-  
दुर्गममार्गवती जायताम् । श्रीरङ्गादिदिव्यदेशेषु श्रीवैष्णवश्रीसमृद्धि-  
रभिवर्धताम् । यद्यमवतरिष्यति नित्यसूर्यग्रणीः फणिग्रामणीः  
कलिकालाहंकारान्धकारप्राग्भारनिराकरणतरणिर्भवाम्भोधिनिमज्ज -  
ज्जनोत्तारणतरणिर्विंशदीकृतवैदिकसरणिः स्वपदार्पणपवित्रीकृत-  
धरणिः केशवाध्वरितनयः समधिगतनय इति ।

निमित्तस्वप्नाद्यैर्निखिलमहदाशीःफणितिभि-  
 नितान्तं संतुष्टो निधिमिव करस्थं तनुभवम् ।  
 निकामं निध्यायन्निरवधिकभ्रूमा निरुपमो  
 निजागारं प्राप्तो निरुपधिसुखी केशवमखी ॥ ९७ ॥

इति श्रीवाधूलकुलकलशजलनिधिकौस्तुभोभयवेदान्ताचार्यसाम्राज्यपट्टाभिषिक्त  
 कल्याणपल्लीकल्याणवेदपादरामायणाद्यने ऋप्रब धनिर्माणधुरीणश्रीमद्रा  
 मानुजदेशि ऋसार्वभौमचरणारविन्दचञ्चरीकेण तत्कृपालब्धसकलविद्या  
 वैशद्येन तत्सागर्भविभूषणब्रह्मर्षिचर्यभावनाचार्यविबुधवर्यतनूभवेन  
 रामानुजदासेन विरचित श्रीरामानुजचम्पूप्रबन्धे भवतारोपोद्गातो  
 नाम प्रथम स्तवक ॥

अथ द्वितीय स्तवक

आरूढोऽथ कृपामयी दृढतरां नावं 'स नारायणः  
 संसारार्णवमग्नचेतनवपुःशुक्तिस्थमुक्तामणीन् ।  
 आदातुं कुतुकेन नाविक इव श्रीकेशवार्याध्वरि-  
 प्रेयस्या जठरं निनाय पिठर भोगीन्द्रमुद्यद्गुणः ॥ १ ॥

श्रीकेशवार्याध्वरिधर्मपत्न्या  
 न्यघत्त गर्भे पदमेष भोगी ।  
 अनेकदुर्वादिदुरुक्तिदूनं  
 व्यघत्त गर्भे शिशिरं श्रुतीनाम् ॥ २ ॥

अनुश्रवशिखावधूचिकुरगर्भकालंकृति  
 विधातुमतिकौतुकान्निजवचःप्रसूनालिभिः ।  
 फणाधरधुरंधरो जगदलं कृती रक्षितुं  
 चकार हरिणेक्षणातिलकगर्भकालंकृतिम् ॥ ३ ॥  
 विश्वंभराभरं धीरमुत्तमाङ्गान्तरङ्गयोः ।  
 बभार चित्रमुदरे केशवार्यकृशोदरी ॥ ४ ॥

चिराय यां मूर्धनि सावधानं  
 बभार दर्वीकरसार्वभौमः ।  
 सा भूस्तमन्तर्वहतीति चित्तं  
 नात्वाखिलः प्रत्युपकारकारी ॥ ५ ॥

गर्भगह्वरवसत्फणिराज-  
 श्वेतदीप्तिवहिरुद्गतियोगात् ।  
 पाण्डिमानमयते स्म वराङ्ग्या  
 गात्रयष्टिरमृतांशुकलेव ॥ ६ ॥

अधिगर्भभूमि वसतो मृगीदृशो  
 भुजगेश्वरस्य गलकालरेखिका ।  
 प्रतिबिम्बितेव वपुषोऽच्छभावतः  
 प्रकटीबभूव तनुरोमवल्लरी ॥ ७ ॥

अन्तर्वसत्फणिधुरीणफणेद्धरत्न-  
 दीपप्रभापटलज्जम्भणवार्यमाणा ।  
 नाभीबिलात्कुचमहीधरदुर्गगन्ती  
 रेखा रराज तमसामिव रोमराजिः ॥ ८ ॥

आविर्भविष्यदुरगाधिपपानयोग्य-  
 दिव्यामृताढ्यजतुमुद्रितरूप्यकुम्भौ ।  
 श्यामाञ्चलोज्ज्वलपयोधरकैतवेन  
 वक्षःस्थलीमधिगतौ नियतं मृगाक्ष्याः ॥ ९ ॥

श्रुतिस्मृतीनामुदरेषु संकटा-  
 न्यपाकरिष्यन्नधिपः फणाभृताम् ।  
 प्रविष्टमात्रो बत संकट व्यधा-  
 च्छ्रुतिस्मृतिज्ञाणपरोऽबलोदरे ॥ १० ॥

अर्भक इव गर्भस्थः परवस्तुपरं कुतूहलं बहलम् ।  
 याज्ञिकरमणी चक्रे चक्रे भूस्या घदस्ति तल्लेभे ॥ ११ ॥



उच्चावचानां निगमान्तवाचा  
नीचोच्चभावं कलित कुटुम्भिः ।  
उच्चाटयिष्यन्निजमातृमध्ये  
नीचोच्चभावं व्यधुनोत् त्रिवल्याः ॥ १२ ॥  
गुणमयं कलयन्त्यवनीतलं  
तनुभुवा परवस्त्वपि तादृशम् ।  
विभवभागपि याज्ञिकभामिनी  
गुणमयं वलयं करयोर्दधौ ॥ १३ ॥  
सुपर्वमुक्ताफलकूसमात्मजः  
श्रुतिद्वयीभूषणमाहरिष्यति ।  
इति ब्रुवन्त्या इव दौहृदश्रियै  
वितीर्य सा हैममथान्यदाददे ॥ १४ ॥

गौराङ्गया गौरवं भेजे मध्यं सूक्ष्ममपि क्रमात् ।  
लघुर्गुरुर्धनालम्बाद्भवतीति किमद्भुतम् ॥ १५ ॥

अहो कंचिद्दालं जठरपिठरान्तर्धृतवती  
गति मन्दा भेजे युवतिरपि सा याज्ञिकसती ।  
श्रुतिश्रेणी विश्वंभरभरणशीलापि जरती  
गति कांचित् प्राप्ता जगति परमा राजतितमाम् ॥ १६ ॥

एवं परिणतगर्भा सा सतीजनशिरोऽलंकारमणिर्भगव-  
त्संकल्पकल्पव्रततीव फलवती भवाभितसजनभाग्यविततिरिव  
सिद्धिमती गीर्वाणाधिपदिकसरणिरिव भासुरतरणिः आकरघरणि-  
रिवान्तर्गतमणिः त्रयीमूर्तिरिव स्वाभ्यन्तरभासमाननारायणमूर्तिः  
वसुमतीव निधिमती, चन्द्रलेखेव चकोरस्य जलधरावलिरिव चात-  
कस्य पद्माटवीव मधुकरस्य चन्द्रकिरणधोरणीव चक्रवाकस्य पत्युः  
कमपि परितोषं घटयांबभूव ।

दिक् प्राचीव पयोजिनीपरिवृढं तेजोनिधि राघवं  
कौसल्येव गुणाकरं भवभिर्दं कृष्णं यथा देवकी ।  
भूदेवी जनयांबभूव तनयं भेतुं तमोमण्डलं  
धर्मं धारयितुं नराहितमपाकर्तुं च पृथ्वीतले ॥ १७ ॥

सिद्धार्थशक्तिग्रहणे निदर्शनं  
प्रदर्शनीयं शिशुना तयीगिराम् ।  
पुत्रस्त इत्यादि वचोऽवकर्णयन्  
प्रमाणयंस्तन्मुमुदे तदाध्वरी ॥ १८ ॥

आपूरि प्रियवक्त्रेव धनैर्हर्षैः स्वय मखी ।  
आनन्दवारि नावारि दृष्टयोस्तेन यथा जनः ॥ १९ ॥

अपत्यमादित्यमिवाभ्युदीतं  
तमोऽपह केशवदीक्षितेन्द्रः ।  
विलोक्य मज्जन् सरसीव मोदे  
शुचीन् स वृद्धानभिराध्यति स्म ॥ २० ॥

स्नातोऽयं संवितीर्थं श्रुतिबहलपरिष्कारमुद्यत्सुवर्णं  
गोबृन्दं सद्गुणाढ्यं परमतिवितत चाम्बरं ब्राह्मणेभ्यः ।  
कुर्वन्नानन्दसान्द्रं जगदखिलमयं मामको बालको द्रा-  
गित्थं कर्तुं पटीयानिति घटितमतिर्हृष्टचेताश्चकाशे ॥ २१ ॥

यो जातमात्रो जगतां प्रदातुं  
पूतत्वमुख्यान् सुगुणान् प्रगल्भः ।  
तस्यापि पुत्रस्य मखी चकार  
तान् दातुकामो बत जातकर्म ॥ २२ ॥

अथ पितामहपितामह इति महान्तं महिमानमाभिभ्राणः श्री-  
वेङ्कटाचलरमणचरणनलिनपरिचरणचातुरीधुरीणः शमदमप्रमुख-  
निखिलकल्याणगुणगणपरिपूर्णः श्रीशैलपूर्णो नाम देशिकचूडामणि-  
राकर्ण्य कर्णामृतमद्भुतवैभवमात्मनो भागिनेयस्य संभवं भगव-  
दभ्यनुज्ञया ससंभ्रममभ्यागत्य तमेनमाजानसिद्धभूमान पञ्चसंस्कार-  
संपत्त्या शाणोत्तेजनयेव मणि समुज्ज्वलद्घृणि विधाय भगिन्याः  
पत्या महत्या बहुमत्या सुमत्यग्रणीरत्याहतो निर्भरानन्दपूरितः  
स्वधाम प्रतिजगाम ।

शङ्खचक्रवरमण्डलमुद्रा-  
शोभमानमुजशेखरशाली ।  
बालको विरुचे स तदानी  
जातमात्र इव गोपकिशोरः ॥ २३ ॥

आजानसिद्धमिव शेषतयाभिलक्ष्यं  
शुद्धोर्ध्वपुण्ड्रमदसीयललाटपट्टे ।  
ऊर्ध्वं नयत्यतितरामयमत्युदार  
इत्याततान हृदये मुदमङ्गभाजाम् ॥ २४ ॥

लक्ष्मणोऽयमिति लक्षणभाजो  
रक्षणैकनिपुणस्य बुधानाम् ।  
मेघनादमुखमायिविभङ्गं  
कर्तुमीष्ट इति नाम कृतं किम् ॥ २५ ॥

कुसुममिव सुवर्णं सौरभेणाभिरामं  
मणिवर इव कान्त्या शोभितो बालकोऽयम् ।  
द्वयपरिमलभूत्या भूषितो भासते स्म  
द्युमणिरिव निकामं तेजसा दुर्निरीक्षः ॥ २६ ॥

आराधनोचितमशेषजनस्य वक्त्र-  
हस्तादिकं विधिकृतं विवरीतुकामः ।  
आराधनाय नियतो मधुसूदनस्य  
मौनव्रतं किमपि बिभ्रदिविविरासीत् ॥ २७ ॥

आकर्णयन् भगवतो गुणकर्मनाम्ना  
गानं वधूमणिकृतं मधुरं गभीरम् ।  
डोलाधिरोहणमहोत्सवमश्रितोऽयं  
डोलायमान इव तद्रसपारवक्ष्यात् ॥ २८ ॥

अथायमर्भकः स्वाविर्भावशीतलीकृताखिलजनगर्भको धवल-  
पक्षक्षपाकर इव प्रतिक्षणमुपचीयमानतेजोनिचयकमनीयः कुहना-  
भीरडिम्भ इवाद्भुततराभिरूप्यसंभावनीयः विचित्राणि चित्राणि  
भूषणान्यमूल्यानि बाल्योचितानि रचितानि तत्तदनुबन्धबन्धुरया

बन्धुतया विभ्राणो बालरसालसाल इव प्रकटितप्रवालाङ्कुरजालशाली  
पौराणामानन्दाब्धिपूरसमृद्धि समुदश्चयन् प्रचकाशे ।

अकुण्ठं वैकुण्ठं विजहदिह तापार्ततनुभृ-  
त्परित्वाणोत्कण्ठी समजनि नृकण्ठीरव इति ।  
विदित्वासुं बालं विरहचकितेवागतवती  
हठात् कि पञ्चायुध्यभजत गलालकृतिमिषात् ॥ २९ ॥

पुरुषव्याघ्रतामेष भरिष्यति न संशयः ।  
इति व्याघ्रनखोपेतं विहितं कण्ठभूषणम् ॥ ३० ॥

अङ्गुलीयकमभात् करे शिशो-

हैमतामरसकर्णिकाकृति ।

वैदिकश्रियमयं भरिष्यती-

त्यर्पितं नियतमब्जचक्षुषा ॥ ३१ ॥

मोदकग्रहणकेलिनिबद्धं

मुष्टियुग्ममदसीयमवेक्ष्य ।

मोदकं कलिनिहन्तु मुकुन्दो

हस्तयोः कटकयुग्ममदात्किम् ॥ ३२ ॥

श्रवणामृतमादरेण पातु

श्रवणाभ्यां शठकोपसूरिसूक्तिम् ।

नयनश्रवणो नरोऽजनीह

ध्रुवमेते तदनर्घरत्नभाजी ॥ ३३ ॥

ललन्तिका मौक्तिककल्पितास्य

ललाटदेशे नितरां लसन्ती ।

लोकाभिरामार्भकसार्वभौम-

पद्मभिषेकाम्बुकणावलीव ॥ ३४ ॥

तादृक्षबन्धक्षपणाभिलाषी

क्षोणीतले लक्ष्मणसूरिमूर्तिः ।

कटीतटे काञ्चनसूत्रमाला-

मावेष्ट्य बद्धोऽजनि शेषभोगी ॥ ३५ ॥

घण्टावली कटितटे घटिताधिकाञ्चि  
 गम्भीरनादमुखरीकृतदिग्विभागा ।  
 उच्चाटनाय कलिदोषपिशाचपाल्याः  
 क्लृप्तेव तस्य दिशति स्म मुदं श्रुतीनाम् ॥ ३६ ॥  
 विमतमकुटकोटीन्यासघाटीभरोद्य-  
 द्विरुदकटकराचोज्जृम्भणारम्भशीलौ ।  
 विविधमणिविराजन्मञ्जुमञ्जीरशिञ्जा-  
 मुखरितहरिदन्तौ बालकाङ्घ्री व्यभाताम् ॥ ३७ ॥  
 कस्तूरिकागन्ध इवास्य भूमा  
 दिगन्तराल सुरभीकरोति ।  
 इतीव बोधं जनयज्जनाना  
 वक्त्रे स्वतश्चित्तकमाविरासीत् ॥ ३८ ॥  
 निगमगहनभूमौ गाढगूढं पुराणं  
 निधिमनवधिमाप्तुं योगिनामप्यदृश्यम् ।  
 गुणमणिरमणीयं श्रीनिवासाभिधानं  
 स्फुटमवहत दृष्टयोरञ्जनं किं नु डिम्भः ॥ ३९ ॥  
 स्मितरुचिपरिवाहव्याजतो वाक्प्रपञ्चं  
 श्रुतिविततिवधूटीकण्ठमुक्तासराभम् ।  
 गिरिपरिवृढमन्थक्षुब्धदुग्धाब्धिवीची-  
 क्षरदमृतसनाभि बालको व्याचकार ॥ ४० ॥  
 क्षीरं पिबन् सत्त्वमिवार्जयन् द्राङ्  
 निर्भेतुकामो बहुधा तमांसि ।  
 पर्याप्तमेतावदितीव क्लृप्तैः  
 फूत्कारभेदैर्व्यवृणोत् फणित्वम् ॥ ४१ ॥  
 जिह्वायुगं किमु वसेन्मम गूढपात्त्व-  
 माविर्भवेत् किमिति बालतनुः फणीन्द्रः ।  
 वक्त्रेऽङ्गुलि विरचयन् पदपङ्कजाग्र-  
 माकृष्य पाणिकमलेन किमालुलोके ॥ ४२ ॥

द्वयाङ्कुरद्वयाकारप्रबोधनपटीयसी ।

अस्य दन्तद्वयी रेजे वक्त्राब्जे मौक्तिकद्युतिः ॥ ४३ ॥

जिह्वानूतनचूतपल्लवगलत्रीहारधाराद्युति-

र्वक्त्राम्भोरुहमौक्तिकालिधिषणामङ्कुरयन्ती शिशोः ।

वेदान्तामृतबिन्दुसङ्घिसुषमासौभाग्यमाबिभ्रती

लालाम्भःपृषदावली समगलत् कीर्त्या समं वादिनाम् ॥ ४४ ॥

श्रीमद्भाष्यादि दिव्यान्नं प्राशयेदखिलान् बुधान् ।

इति तं प्राशयामास किमु दिव्यान्नमध्वरी ॥ ४५ ॥

आलम्ब्य पाणियुगलेन स डोलिकाया

दामानमुद्गमनकेलिपरः किशोरः ।

आधावतो मदवशाद्विषयाटवीषु

चेतोगजानिव रूरोध शरीरभाजाम् ॥ ४६ ॥

उरसा तरसा रसावकाशे

सरसादुत्पतनानि संवितन्वन् ।

उरगत्वमसौ स्फुटं वितेने

न हि गूढं भवति स्वभावसिद्धम् ॥ ४७ ॥

लीलाविशेषदरनम्रितपूर्वकायो

दन्तैश्चतुर्भिरभिशोभितवक्त्रपद्मः ।

पाषण्डभूमिरुहखण्डनचण्डलीलो

रामानुजो गज इव प्रमदं ततान् ॥ ४८ ॥

कुमतिमतविघातव्रातकृसाद्विपात-

व्यथितचकितचित्तामर्भको भूतधालीम् ।

अनुपदमनुनेता पाणिपङ्केरुहाभ्यां

व्यतनुत विमृशन् किं न्वङ्गणे रिङ्गणानि ॥ ४९ ॥

अवलम्ब्य एष जगतामुदञ्चितः

करपल्लवेन निजबान्धवाङ्गुलिम् ।

अवलम्ब्य भूमिमभिमूषयन् पदै-

र्व्यचरन्महाविभवचिह्नशालिभिः ॥ ५० ॥

अयं हि सर्वास्वपि सुन्दरीषु  
वर्तिष्यते मातृवदित्यवेत्य ।  
प्रमोदतोऽमुं सुतनिर्विशेषं  
पौराम्बुजाक्ष्यः स्फुटमाद्रियन्ते ॥ ५१ ॥

कृताञ्जलिः पतञ्जलिः पदं शिशौ विवक्षति  
प्रसक्तवाक्यकल्पने बभूव जैमिनिर्मुनिः ।  
तथानुमातुमुद्यते स्वरादिभिः स्वबान्धवान्  
प्रमाणमार्गमत्यजत् स गौतमोऽधमो धिया ॥ ५२ ॥

सोऽयं भजन् सर्वशरीरभाजां  
मातादिनानाविधबान्धवत्वम् ।  
माता पितेत्यादि पदं ब्रुवाण-  
श्चितीयमाणान् विबुधान् व्यधत् ॥ ५३ ॥

सिद्धार्थशक्ति वचसां स बालः  
सिद्धान्तयिष्यन् प्रथमं परीक्षाम् ।  
कर्तुं किमम्बादिपदानि सिद्धे  
प्रायुङ्क्त वस्तुन्युदितानुभूतिः ॥ ५४ ॥

आम्नायचूडाशतकस्य भूषणं  
स्वीयोक्तिमुक्तामणिभिर्विधास्यतः ।  
निर्माय चूडामणिना व्यभूषयद्  
बालस्य हर्षेण स केशवाध्वरी ॥ ५५ ॥

विपक्षपक्षक्षपण विधत्स्व  
स्वपक्षरक्षा कलयेति क्लृप्तम् ।  
गुरुत्तमैराशिषमादरेण  
तदोमितीवाङ्ग्यकरोत् स बालः ॥ ५६ ॥

धूलीसमीकरणकैतवतः शिरःस्थां  
दुष्टाक्षरालिमपमृज्य वसुंधरायाः ।  
डिम्भोऽक्षराभ्यसनडम्भत एष चक्रे  
भद्राक्षरावलिमभीष्टफलप्रदातीम् ॥ ५७ ॥

किमपाठमपाठि पाठकेने-  
 त्यतिशङ्कातरलीकृतान्तरङ्गः ।  
 गणयन्निव सर्ववर्णभक्ति  
 विलिलेखार्भकवेषभाक् फणीन्द्रः ॥ ५८ ॥  
 उपनिषदमशेषामेष निर्धूतदोषा  
 वरगुणमुपनेतुं ब्रह्म विन्देत शक्तिम् ।  
 इति सुतमुपनीतं केशवाध्वर्यकार्षीत्  
 कलितकनकवर्षं साष्टवर्षं सहर्षम् ॥ ५९ ॥

स ब्रह्मसूत्रं विवरीतुकामः  
 सब्रह्म सूत्रं विभरावभूव ।  
 ब्रह्मोपदेशं जगतां विधातुं  
 ब्रह्मोपदेशं जनकादवाप ॥ ६० ॥

शिरोमणिविभूषिता विलसिताङ्गसंभाविता  
 पदक्रममनोरमा द्विजवराननोद्भासिनीम् ।  
 सुवर्णपरिशोभितां नियमपूर्वकं सुन्दरी  
 त्रयीमिव रयादयं स्त्रियमुदूढवान् लक्ष्मणः ॥ ६१ ॥

अथायमनितरसाधारणसहजमेधावधीरितधिषणधिषणो विनय-  
 भूषणो विख्यातविविधलक्षणो लक्ष्मणो वसिष्ठमिव विद्यावतां  
 वरिष्ठमखिलकलाकलापपाठनगुरुं कमपि गुरुमुपासीनः श्रीमहा-  
 भूतपुर्यामेवासीनः सर्वाणि शास्त्राण्यभ्यसितुमारेभे ।

विगाह्य काव्यपद्धति विधूतपातकोद्धति  
 कथासुघातरङ्गिणीतरङ्गितां मुरद्विषः ।  
 वचःप्रसूतपालिभिः समुन्मिषन्मधूलिभिः  
 समर्च्य केशवं विभुं जहर्ष केशवात्मजः ॥ ६२ ॥

विचित्रशब्दचातुरी विजृम्भितार्थमाधुरी  
 विमृष्टसत्कथोज्ज्वलां विलोक्य नाटकावलीम् ।  
 अशेषलोकनाटकप्रकल्पनापटीयसो  
 महीयसो गरीयसः स मन्यते स्म तत्कवीन् ॥ ६३ ॥



अलंकृतीरलं कृती प्रगृह्य सूक्तिमौक्तिकैः  
सम निबध्य सद्गुणैः प्रसाधयन् पति श्रियः ।

अलंकृतिर्भुवो भवन्नशेषलोकचक्षुषा-  
मवर्धतामृतांशुवन्मुदं परामुदञ्चयन् ॥ ६४ ॥

अथाक्षपादभारती प्रपाठयन् प्रकृष्टधीः  
प्रभाववान् बुधोत्तमः प्रकल्पनेऽस्य चातुरीम् ।

परीक्ष्य लज्जितो नमन्नमुष्य पादपद्मयोः  
किमक्षि विद्यते न वेत्यवेक्षणं व्यधत्त किम् ॥ ६५ ॥

निरर्गलं विनिर्गलङ्गलान्तरालगह्वरे  
सुधातरङ्गधोरणीधुरीणमात्मभाषितम् ।

कथं निरुध्य भोगिराट् पपाठ लक्ष्मणाकृति-  
निर्गूढभावमञ्जसा स्वकीयभाष्यफक्विकाम् ॥ ६६ ॥

विचार्य शाबरं वचो विविच्य भाट्टवार्तिकं  
प्रभाकरोक्तिदन्धनं विबुध्य दुर्निबन्धनम् ।

प्रदूष्य तानि जैमिनेर्गिरं प्रसाध्य सेश्वरां  
गुरोर्गुरुः स्वयं भवन् स चित्तमातनोत् सताम् ॥ ६७ ॥

काव्यालंकृतिनाटकाक्षचरणव्याहारभोगीन्द्रवाङ्-  
मीमांसात्मकशास्त्रषट्पदलसद्वक्त्राम्बुजोऽय सुधीः ।

नानापक्षविवेकसंभवयशोजालेन दिग्ब्यापिना  
शुक्लश्यामलपक्षयोर्व्यघटयच्चित्तं विवेकं भुवि ॥ ६८ ॥

सोऽयं सहजतेजोविशेषपराजितकुमारो विज्ञानसंपद्रिकास-  
विहसितसनत्कुमारो विकस्वरमालतीकुसुमसुकुमारो हारीतकेशवा-  
ध्वरिकुमारः श्रीमन्महाभूतनगरीशातोदर्याः शिरोमणिरिव  
शोभमानो विद्वन्मौक्तिकहारनायकमणिरिव लसमानः, वाचस्पति-  
रिव विबुधोत्तमाभिमतवक्त्रा वनस्पतिरिव सद्दालिश्रेयोयोक्ता दिव-  
स्पतिरिव वादाह्वेषु शतकोटिनीतिप्रयोक्ता फणिपतिरिव साधुपद-  
व्याकरणे प्रवक्त्रा, अन्तरालोज्ज्वलतटिल्लतिकमञ्जुलं शीतलद्युति-  
कलायुगलं परिहसता स्वर्णरेखापरिष्कृताभ्यन्तरराजतपट्टद्वितयशैली  
परिशीलयता हरिद्राचूर्णकलिकामन्तरा बिभ्रता पार्श्वपरिशोभि-

ज्योत्स्नासनाभिश्चेतमृत्स्नापरिकल्पितशाखाशालिना दिव्योर्ध्व-  
पुण्ड्रेण लसमानाष्टमीतमीकान्तललितललाटफलकदर्शनीयः चिर-  
न्तनभारतीराजहंसीविहारमन्दिरायितवदनारविन्दरमणीयः श्रीरमण-  
रामणीयकामृततटाकस्फुटकमलवनायमानवदनकरचरणभृङ्गायमाण -  
लोचनद्वन्द्वाभिनन्दनीयो भगवच्चरणारविन्दसबन्धद्विगुणसौरभानु-  
बन्धबन्धुरतुलसीदलदामसमाघाणोन्मुखोत्तुङ्गनासाचम्पकसुकुल -  
कमनीयः उद्वेलकेशवानुरागोदन्वदूर्मिलतालीलाधराधरमणिसभाव-  
नीयः, अखिलकललतामूलकन्दद्वातिशदक्षरीपर्यायमूर्तिधरमुख -  
कमलमुक्ताफलावलीलीलावहद्विजराजिविराजितो बहुलशास्त्रश्रवण-  
चातुरीबहुमानलब्धविरुदमणिकुण्डलयुतिमण्डलमण्डितगण्डमण्डल-  
विलसितः सारस्वतामृतपरिवाहप्रणालीकेलीधरकम्बुबन्धुरकन्धर-  
शोभितो गङ्गाप्रवाहपरिवेष्टितहेमाचलशिलाफलकविडम्बनापण्डि-  
तेन ब्राह्मणलक्ष्मीसाम्राज्यरत्नसिंहासनवैखरीविलसितेन शुभ्रोप-  
वीतशोभिना महता वक्षःस्थलेन विराजितः, आजानुलम्बिवेतण्ड-  
शुण्डाविडम्बिस्वप्रकृतिभुजगाधिराजकायकाण्डाडम्बरप्रवचनचतुर -  
भुजादण्डयुगलभासुरो नाभीतटाकावगाहकुतूहलसमागतकटी -  
तटीसमारूढधवलाङ्गविहंगसंदोहसन्देहसंधानसंनद्धमहार्घपद्माम्बरो भ-  
वाम्भोराशिमज्जनप्लवदण्डायमानोरुकाण्डयुगलमनोहरः शरणा-  
गतिसमयसमुज्जृम्भितसम्पदुज्ज्वलनतजनतत्क्षणस्वसौन्दर्यनिरी -  
क्षणनिक्षिप्तमणिदर्पणरमणीयजानुद्वितयसुन्दरोऽतिपरुषकलिपुरुष -  
पौरुषसर्वकषदिवकूलंकषकीर्तिसरित्सूक्तिसमार्जितोर्जितजातरूप -  
जयकाहलीयुगलीमाननीयजङ्घायुगमधुरः, दुर्वादिपरिष्वरणविन्यास-  
दूषितमहीमहिलोत्तमाङ्गपरिमलभराधानधुरीणचरणनलिनयुगलवर -  
णीयो नमज्जनहार्दान्धतमसविध्वंसनधौरेयचरणनखमणिकिरणगण-  
गणनीयोऽभिनवाणोजवान्धवबिम्बाडम्बरविडम्बनापण्डितदशवर्ण -  
सुवर्णसवर्णस्वकायकान्तिमहनीयो महापुरुषलक्षणशतलक्षणीयः,  
महीमाननीयमहिमा हिमाचल इव समधिकधैर्यगरिमा महार्णव इव  
निरुपमगभीरिमा रामानुजनामा मेदिनीसुतामा प्रमोदार्यवपूरं पौरा-  
णामुद्वेलयन् लोलम्ब इव केशवचरणाम्बुजसक्तचित्तश्चिरमेधांबभूव ।

पथि सतां विलसन् द्विजवल्लभः  
 कुवलयप्रियदानदृढव्रतः ।  
 धवलपक्षशशीव दिने दिने  
 बहुलकान्तिमवाप कलानिधिः ॥ ६९ ॥

इति श्रीवाधूलकुलकलशजलनिधिकौस्तुभोभयवेदान्ताचार्यसाम्राज्यपट्टाभिषक्त  
 कल्याणवल्लीकल्याणवेदपादरामायणाद्यनेकप्रबन्धनिर्माणधुरीणश्रीमद्रा  
 मानुजदेशिकसार्वभौमचरणारविन्दचञ्चरीकेण तत्कृपालब्धसकलविद्या-  
 वैशाद्येन तत्सागर्भविभूषणब्रह्मर्षिचर्यभावनाचार्यविबुधवर्यतनूभवेन  
 रामानुजदासेन विरचिते श्रीमद्रामानुजचम्पूप्रबन्धे द्वितीय स्तवक ॥

अथ तृतीय स्तवक

श्रीकेशवाध्वरिसुधानिधिसंभवोऽयं  
 सारस्वतामृतविवर्धनलब्धकीर्तिः ।  
 सन्मण्डलीपरिवृतस्तमसो विभेत्ता  
 रामानुजो विरुरुचे रुचिरः कलाभिः ॥ १ ॥

मयूखवृन्दैरिव भानुमाली  
 कलाकलापैरिव शीतरश्मिः ।  
 तरङ्गसंघैरिव दुग्धसिन्धु-  
 गिरां कदम्बैरयमुज्जृम्भे ॥ २ ॥

दिङ्मण्डलं सुरभयन् यशसां समूहै-  
 श्चूतद्रुमः परिमलैरिव पुष्पशाली ।  
 विद्यावतो विवशयन् मधुरैर्वचोभिः  
 पद्माकरो मधुरसैर्मधुपानिवाभात् ॥ ३ ॥

अथायं विबुधाग्रणीर्विविधविद्यापरिपूर्णोऽप्यर्णव इव भूयसा-  
 मम्भसां विद्यान्तराणामपि लाभे बहुलं कुतूहलमाभिभ्राणः सर्वा-

भ्यर्हितां ब्राह्मीमेव विद्या प्रथममभ्यसितुकामो निकटे निजपक्ष-  
परीक्षकालाभात् पूर्वपक्षपरीक्षापि स्वपक्षरक्षायामुपयोक्ष्यत इत्यभि-  
सधायाहाय जाह्ववीतरङ्गाडम्बरनिह्ववपटुतरनिजच्छात्रपरम्परा -  
वाग्धाटीप्रतिघटितप्रतिकथकयशःप्रकाशस्य यादवप्रकाशस्य काञ्ची-  
नगरवासिन एकदण्डिसंन्यासिनो यथोक्तकारिश्रीमदावसथसंनिधि-  
वीथीविभूषणमठघटितावस्थानस्याद्वैतविद्याविहारस्थानस्य करतला-  
मलकीकृतशारीरकसूत्राध्यायस्य साशमभ्याश समुपगम्य शाङ्करं  
शारीरकभाष्यं पठितुं हठात् करिगिरिमेखलारत्नकाञ्ची काञ्ची प्रति  
प्रातिष्ठत ।

अथ निजहृदयपुण्डरीकप्रतिष्ठापितगरुडांसावतंसशौरिः स  
लक्ष्मणसूरिरभ्यर्णोद्भासमानासमानाविरलपरिमललहरीनिर्भरबहल -  
प्रसूनभरभासुरमरतकशिलाद्वयामलकोमलमृदुलदलपटलितकबलित-  
चिटपिवितानविराजमाननानानोकहनिवहदूरीकृताध्वगपरिश्रमनिर -  
न्तरानुस्यूतमहाटव्या पदव्या गच्छन्नच्छमतिरखण्डभूमण्डलमण्ड-  
नायिततुण्डीरमण्डलालंकारसत्यव्रतक्षेत्रपरिष्कारकाञ्चीनगरीशिरो -  
मणिवारणाचलकूटकोट्याभरणरत्नमकुटायमानपुण्यकोट्यवलोक -  
नीयपुण्यकोट्यभिधानविमानविलोकनविजृम्भमाणप्रमोदमेदुरहृदयो  
विस्फुरद्विनयोदयो निरन्तरसमुदञ्चितरोमाञ्चप्रपञ्चकञ्चुकितसूर्ति-  
निर्गलविनिर्गलदानन्दवाष्पपूरपूतिः प्रतिपदविहितप्रणामः परि-  
णतचिरन्तनसुकृतपरिणामः सरभसाभ्यागतभागवतसमाकलित -  
बहुमानः समारचितानन्तसरोऽवगाहनो वारिताश्रितारिजातं वारण-  
गिरिपारिजातं शरणागतरक्षणबद्धविरुदं वरदं शारदाम्बुजसदृग्भ्यां  
दृग्भ्यामनिमेषमालोकयन् सुधारसमुचा वाचेत्थमस्तावीत्—

विहाय क्षीराब्धि परमपि पदं वत्सलतया

दयासिन्धो बन्धो वरदं विनतत्ताणकुतुकी ।

चिरालापश्रेणीमकुट इव दन्तावलगिरेः

समुत्तुङ्गे शृङ्गे निवससि निजाख्यां सफल्यन् ॥ ४ ॥

दिवादीपप्राया दिवि तव गुणा ये स्म भगवन्  
 द्यौदार्यक्षान्तिप्रमितिबलशक्तिप्रभृतयः ।  
 त एते शोभन्तेऽनिशमिह करिश्माधरगते  
 त्वयि ध्वान्तस्तोमावृतभवनदीपक्रमभृतः ॥ ५ ॥  
 अनन्तादीन् सूरीननवधिगुणानप्यगणयन्  
 महान्तं प्रेमाणं घटयसि विभो मादृशि जने ।  
 तदेतद्युक्तं गौः प्रथमभववत्सानभिमुखी  
 नवीने वात्सल्यं जगति यदपत्ये कलयति ॥ ६ ॥  
 घनश्यामं धाम प्रकटयति ते वर्ष्म वहते  
 तद्विद्वल्लीलीलां श्रितकटितटी हाटकपटी ।  
 दया घत्ते धाराधरकलितधाराम्बुसुषमां  
 नतश्रेणीसस्यावलिकुतुकमेषा वितरति ॥ ७ ॥  
 सेवानम्रसमस्तदेवमकुटीकोटीस्थरत्नच्छटा-  
 रोचिर्वीचिसरोविकस्वरसरोजातायिताङ्गे विभो ।  
 वेदोत्तसवतंसनीलनलिनस्रग्दामरीत्याकृते  
 वेतण्डाचलमौलिमण्डनमणे मां पाहि देव प्रभो ॥ ८ ॥  
 आकण्ठ प्रणयप्रवाहललितैरालोकनैः शीतलैः  
 कारुण्यामृतवारिराशिलहरीपारम्परीविभ्रमैः ।  
 एनं दीनमतीव दूनमधुना सिञ्चास्ति नातः क्षतिः  
 शुद्धाशुद्धतरेषु किं न वहति स्थानेषु भागीरथी ॥ ९ ॥

अथ काञ्चीरमणकरुणाकटाक्षसधुक्षणसमुज्जृम्भिततत्त्वाव -  
 बोधोऽपि लक्ष्मणाभिधानो विबुधाग्रणीरात्मकटाक्षेण क्रमेण यादव-  
 प्रकाश विदितविशिष्टाद्वैतसिद्धान्तप्रकाश स्वसङ्गतिभूम्ना विधातु-  
 मिव तदभ्याशे शारीरकमीमासाभ्यासमाकलयितुमुपाक्रमत ।  
 तदानीमेव,

कनीयस्या मातुः कमलनयनार्याम्बुजदृश-  
 स्तनूजः श्रीरामावरजमनुजातोऽनुजयशाः ।  
 प्रपन्नो गोविन्दो विकसदरविन्दोज्ज्वलमुखः  
 समागाद्वेगायास्तदभ्रुवमगाधाद्भुतमतिः ॥ १० ॥

अधिकाञ्चि विरिञ्चयज्ञवेदी-  
 कृतसांनिध्यमुपेत्य देवराजम् ।  
 विनयादथ यादवप्रकाशं  
 स नयोज्जृम्भितधीप्रकाशमागात् ॥ ११ ॥

रामो रामानुजेनेव कृष्णेनेव हलायुधः ।  
 सोऽय रामानुजो रेजे गोविन्देन सम पठन् ॥ १२ ॥

अथ कदाचन प्रतिपक्षप्रतिक्षेपदक्षकक्ष्याशतोपक्षेपपुरःसर  
 प्रचण्डतरं पाठयति मठाधिनेतरि हठात्क्रियया विभीषणाभयप्रदान-  
 समये राम इव मानुषवेषकञ्चुकितः शेषस्य विभाषायं रामानुजः  
 साधुपरित्वाणकौतुकातिरेकादतिमानुष पौरुषं प्रकटीकुर्वन्ननितर-  
 साधारणमेघागुणजुषा भगवत्स्नेहातुलोपमद्रढिमपुषा मनोधनुषा  
 दुर्निवारयुक्तिशतपरम्परां प्रयुञ्जानो गर्वगुरु त विद्यागुरुमपथप्रवृत्त-  
 मित्थ जिगाय—

स्वयं ज्योतिः परं ब्रह्म कथमज्ञानसंश्रयः ।  
 न ह्यन्धकारप्राग्भारं भानुमाली भरिष्यति ॥ १३ ॥  
 चिन्मात्रं ब्रह्म परममालीढं यद्यविद्यया ।  
 पङ्कमग्नो गज इव कथमुन्मङ्क्तुमर्हति ॥ १४ ॥  
 ब्रह्मावेद्यमवाच्यं चेद्वेद्यं वाच्य कथं श्रुतेः ।  
 अवाच्य व्याहृतमिदं माता वन्द्येति वाक्यवत् ॥ १५ ॥  
 भेदाभेदैतदुभयघटनार्थश्रुतित्वयी ।  
 ऐक्यवादे कथं गच्छेत् साकल्येन प्रमाणताम् ॥ १६ ॥  
 अद्वितीयत्वनिर्वाहकृते वैदिकसत्तमैः ।  
 बाह्यैरिवाभ्युपेया स्याद्वेदानामप्रमाणता ॥ १७ ॥  
 प्रत्यक्षमेकं चार्वाकं प्रमाणमिति मन्यते ।  
 वेदान्तवादिनामेतत् प्रमाणं किं नु शोभते ॥ १८ ॥  
 हेतुसाध्यादिसापेक्षं विशेषापादनक्षमम् ।  
 नानुमानं प्रमाणं स्यान्निर्विशेषे चिदात्मनि ॥ १९ ॥

शब्दस्य तु विशेषेण प्रकृतिप्रत्ययात्मनः ।  
 विशिष्टार्थैकनिष्ठस्य निर्विशेषे न मानता ॥ २० ॥  
 तन्निर्विशेषे नो किञ्चित् प्रमाणमुपलभ्यते ।  
 शिष्याचार्याज्ञविज्ञादिव्यवस्था नैक्यवादिनाम् ॥ २१ ॥  
 अतः सर्वप्रमाणार्हं सर्वश्रुतिमनोहरम् ।  
 विशिष्टाद्वैतमेवेदं ग्राह्य वेदान्तवेदिभिः ॥ २२ ॥  
 अथैनां कर्णपरुषामाकर्ण्योपि गिरं गुरुः ।  
 शिष्यबुद्धिविशेषेण तुष्टो रुष्टो न चाजनि ॥ २३ ॥

तदनु कदाचिदभ्यञ्जनाय सभ्यं जनायतदयं सहृदय समधिक-  
 प्रेमभाजनं समधिगतसभाजनं तनूजमिव रामानुजं न्ययुङ्क्त साम-  
 नीतिः स यतिः । तदनन्तरमभ्यञ्जयस्त रञ्जयन्नन्तरादित्यविद्यायां  
 प्रस्तूयमानायामादित्यमण्डलान्तर्वर्तिनो देवताचक्रवर्तिनः पुरुषोत्त-  
 मस्य पुण्डरीकाक्षनामनिर्वचनान्तर्गतायाः कप्यासवाचः कपिजघन-  
 परता गुरुणा समीरितामाकर्ण्य कर्णकठोरां बाष्पायमाणलोचनः  
 प्रदीप्तस्य प्रदीपस्य तैलबिन्दुभिरिवोष्मायमाणैरश्रुकणैस्तमूरुकाण्डयोः  
 प्रतपंस्तेनोष्णालुना अकृपालुना सहसोद्वीक्ष्य किमिदमिति पुष्टो  
 धृष्टो भगवदक्षणोरभ्यर्हितयोर्हीनोपमानकथनमिदमालंकारिकगोष्ठी-  
 दविष्टमिति भूयिष्ठं प्रत्याख्याय भूयोऽपि तेन कुपितेन सम्यञ्चमर्थं  
 त्वमञ्चसि चेत् प्रपञ्चयेति संचोदितः प्रमुदितोऽयमुदारधीरित्थ-  
 मुदीरयामास—

अक्षणोस्तुलां कलयितुं किल पुण्डरीक  
 मार्ताण्डमण्डलजुषः पुरुषोत्तमस्य ।  
 कप्यासवागतिगभीरजलप्ररूढ-  
 सन्नालमर्ककरफुल्लमियं ब्रवीति ॥ २४ ॥

तदिदमतिरमणीयमनिदमुदयवाणीशिरःश्लाघनीयमाकर्ण्यसह -  
 मानो दुर्मनायमानः स दुर्मानी धीमानित्यपराधशतसहनेऽप्यय प्रतिपदं  
 मह्यमविषह्यं द्रुह्यतीति कोपानलज्वालासदृशा दृशा दहन्निव  
 ताल्वोष्ठपुटकोशविनिर्गतया असूयाशाणनिशातया वाणीकृपाण्या

दारुणया दारयन् जोषमासीनमेनमन्तेवासिनं श्रीमन्महाभूतपुरी  
निवासिनमेव विधाय स्वनियोगानुगुणं छात्रगणं पाठयन्नवातिष्ठत ।

अथ शठमतिः स कठिनयतिरनुपदं रामानुजसंवित्संपदमनु-  
स्मरन् नक्तं दिवं चिन्तानलेन दन्दह्यमानो दुर्बार्दुरभिमानः कलि-  
पोतकैरिव कलितपातकैः कतिपयैरन्तेवासिभिः कौटिल्यैकविला-  
सिभिः समं विमृशंस्तन्मारणमेवास्माकं तारणमिति निर्धारयांबभूव ।  
अथ च,

अन्तर्गूढविषैर्बहिःसूतसुधासारैर्गिरां गुम्भनैः  
सान्तवैर्लक्ष्मणदेशिकं स्ववशतामानीय शिष्यैः कृती ।  
मायावादविशारदत्वमधिकं प्रख्यापयन् पूर्ववत्  
सोत्कण्ठं तमपाठयत् कठिनहृद्गूढाभिसन्धिर्यतिः <sup>1</sup> ॥ २५ ॥

अथ कतिपयेषु कथंताचिन्ताधूसरेषु वासरेषु विगलितेषु  
ब्रह्महत्यादोषभयनिगलितपारुष्यः सशिष्योऽमुष्य वैदुष्यमदृष्य-  
मुन्मिषति कथमस्यानायुष्य कर्तुं प्रभविष्यामीत्यपारचिन्तापार-  
पारावारान्तरनिमग्नो दिष्ट्या हठात् पारमिव निरपाय कंचिदुपायं  
कृपायन्त्राणोऽज्झितोऽयमुपलभ्यालभ्यमिव धनं प्रमोदमानमानसः  
सहास इत्थं संजगाद—

‘ अस्य ब्रह्मविदो निपातनविधेर्नो पातक जायते  
गङ्गाया मणिकर्णिकाह्वयमहातीर्थे गभीराम्भसि ।  
द्वैतं तेन समं निमज्जतुतमां निःशेषमुज्जृम्भता-  
मस्माभिः सममन्तरायरहितं चाद्वैतमुर्वीतले ’ ॥ २६ ॥

अथैकदण्डी मुण्डी त्वात्मप्रतिबिम्बैरिव कलिततमोविजृम्भ-  
णावलम्बैरन्तेवासिभिरनेकैः संन्यासिभिरपनीतयज्ञोपवीतशिखा-  
भारस्थानिवद्भावसंभावनीयदुर्भरकन्या<sup>2</sup>भरधारिभिरद्वैतविद्याविहा -  
रिभिरनुगम्यमानः कृष्णाजिनपरिवेष्टितवेदान्तपुस्तकविन्यास -  
धन्यासफलकैस्तृणीकृतैहिकफलकैः प्रमथसच्छावैश्छातैः सविनयं



परिचर्यमाणः सप्रश्रयमनुगच्छद्भिः पौरैरुपचर्यमाणः स्वपक्षरक्षा-  
पेक्षया लक्ष्मणसूर्यध्यक्षात्यन्तिकशिक्षां विधातुं भागीरथीयात्ता-  
कैतवमुपचिक्षेप ।

अद्वितीय इति वादकथाया  
पाण्डिती प्रकटयन्निव मुण्डी ।  
दण्डमेकमवलम्ब्य स चण्डो  
निर्ययौ कपटपूर्णपिचण्डः ॥ २७ ॥

वामेषु हस्तेषु घटान् वहन्तो  
दण्डान् दधाना इतरेषु चैकान् ।  
मायाभुजङ्गानिव रोद्धुकामा-  
स्ते प्रस्थिता यादवभक्तिशक्त्या ॥ २८ ॥

अभ्यागम्य पदे पदे सविनयं संप्रार्थितो गेहिभिः  
शोणीजीरकरामठादिसुरभीर्गण्डाकृतीरिडुलीः ।  
दोशामण्डलमिन्दुबिम्बधवलं सद्योघृतेनाप्लुतं  
भक्तं स्वर्णसवर्णसूपसहितं सामोदमास्वादयन् ॥ २९ ॥

वादाटोपमुदञ्चयन् प्रतिभटाहंकारमुच्चाटयन्  
सोऽयं मान्त्रिकतान्त्रिको बहुमतो भूपालकैर्भूरिदैः ।  
नानादिस्रमृगावलीनिवडिता विन्ध्याटवीवीथिकां  
नानागुल्मलतावितानगहनां वेगाज्जगाहे मठी ॥ ३० ॥

असिपत्नमित्तघनकण्टकाघृते  
परितप्तवाल्मुकतयातिदुर्गमे ।  
नरकोपमामधिगते घने वने  
तनयोपमानमयतीव भास्वति ॥ ३१ ॥

आतन्वन्नवगुण्ठनं कतिपये मुण्डेषु मूर्धस्वहो  
प्राधावन्मृगतृष्णिकासु सलिलभ्रान्त्या पिपासार्दिताः ।  
छायापादपशङ्कया स्थलभुवः केचित् समापेदिरे  
दण्डैः केचन शाटकैरपि गृहान् कृत्वा न्यषीदन् भुवि ॥ ३२ ॥

कन्थाः केऽपि तदा पदार्पणपटीरातेनिरे केचन  
 व्यातेनुर्हरिणाजिनानि परितश्छत्वाणि केचित् पुनः ।  
 छायाभूरुहमूलभूमिमनयन् प्राक्षालयन् कुण्डिका-  
 पाथोभिः कतिचित् पदौ परिचरन्तीत्यं स्म भक्ता गुरुम् ॥ ३३ ॥

अथ रामानुजगोविन्दयोः रामलक्ष्मणयोरिव बाल्यात् प्रभृति  
 मैत्रीमाबिभ्रतोभेदाभेदश्रुत्योरिव घटकश्रुत्या नियत्या संगतिविशेषः  
 समजनि । तदनु गोविन्दो भयाकुलनयनारविन्दो गुणावर्जिता-  
 खिलमनुजाय रामानुजाय पापीयसो वैदिकपदवीदवीयसो हृदया-  
 टवीजाज्वल्यमानासूयादवस्य यादवस्य पापसंकल्पं दम्भोलिकल्पं  
 कथयामास सुधियामग्रणीः ।

आकर्ण्य कर्णपरुषं मणिकर्णिकाया-  
 मात्मीयपातनवचः स च लक्ष्मणार्थः ।  
 गोविन्दमद्भ्रमुखतश्चकितः पदव्या-  
 मन्तर्दधे कचन काननसीम्नि दिष्ट्या ॥ ३४ ॥

तदनन्तरं वेदमार्गवैदेशिकानां वेद्याह्यमतदेशिकानां निबन्धनैः  
 समिन्धानमपन्थानं निरुन्धानोऽपि निरवधिकशोकसंधानो विगत-  
 जीवनाभिसंधानो महानद्या विष्णुपद्याः पन्थानं विमुञ्चन् विहित-  
 विविधस्वदुर्विधिशापथं किचिद् द्रवपदं समञ्चन् कुतकैरिव कण्टकै-  
 राकीर्णं दुर्वादिभिरिव दुष्टसृगैः संपूर्णमातपतप्तसिकताचूर्णं विदीर्ण-  
 विशीर्णशिलाशकलोदीर्णाभ्यर्णं दुस्तरं दन्तुरं कान्तारान्तरं समन्ता-  
 दवेक्षमाणः कायक्लेशमुपेक्षमाणश्चण्डातपतापासद्विष्णुतया कचन  
 विश्रान्तिमपेक्षमाणः सरभसमितस्ततो घावन् विधावर्षितभरो  
 लक्ष्मणविवुधवरो लक्ष्मीरमणकटाक्षात् कंचन छायावृक्षमाश्रित्ये-  
 त्यमभ्यनन्दत्—

किरति मिहिर एष स्फारमङ्गारजालं  
 दहति वसुमतीयं कण्टकैः कीलिताङ्गी ।  
 अशरणमिरिणेऽस्मिन् भ्राम्यताहो मयासः  
 करिशिखरितदस्थः कल्पशाखीव शाखी ॥ ३५ ॥

विन्ध्यारण्यमरूस्थलीमुपगतान् कालाहिदंष्ट्राखरै-  
रुस्रैश्छातगणान् गुरुं च बहुधा संताप्य संपीडयन् ।  
नानादिक्षु पलायितान् विरचयन् लब्धावकाशोऽधुना  
हित्वा भास्करमण्डलं स्वयमय गोविन्द एवागतः ॥ ३६ ॥

अरक्षद्गोविन्दो द्रुपदतनयां क्रन्दनपरा  
समुद्दिष्टस्वाख्यामिति न खलु चित्रं भवति मे ।  
चिरान्मद्रक्षैकप्रवणहृदयः प्राप्य समय  
स्वयं गोविन्दोऽयं मदवनकृदित्यद्भुतमिदम् ॥ ३७ ॥

अथाम्बुजिनीकुटुम्बिनि विम्बफलाडम्बरविडम्बिनि चरमाचल-  
चूडाचुम्बिनि निरालम्बतया चिन्ताम्बुधिनिमग्नो नितरामुद्विग्नः  
कर्यंचिदप्यनुपलक्षितस्वरक्षणः स लक्ष्मणः समधिकसताप इत्थं  
विललाप—

अस्तक्ष्माधरकन्दरं सरभस महर्दशादर्शन-  
क्लेशादञ्चति लोकबान्धवतया ख्याते जगच्चक्षुषि ।  
भीतिः काचिदुपस्थितोपशामिता तत्तादृशाद्गोमुख-  
व्याघ्राद्व्याघ्रमुखाद्भयं बहुतरं संभाव्यते संप्रति ॥ ३८ ॥  
सत्त्वोन्मेषमयं विधास्यतितरामुर्व्यामितीवैर्ष्या  
सन्ध्यारागमिषादजृम्भत रजो भूयो वितन्वद् व्यथाम् ।  
पश्चात् प्रादुरभूत्तमस्तम इव व्यूढं निगूढं वने  
गाढ पीडयितुं दृढं जनमसु दुर्वाग्पापाकृति ॥ ३९ ॥  
मायायादवमान्तिकेण महती कि प्रेषिता मत्कृते  
कि वा भूतपरंपरा समुदिता विन्ध्याटवीवासिनी ।  
कि वास्मत्परिपीडनाय बहुधोद्भूता कलेवैखरी  
कि वा मामकपातकालिरथवा ध्वान्तावली जृम्भते ॥ ४० ॥  
विद्युन्मण्डलखड्गवह्निचलनैर्गर्जारवैर्दुःश्रवै-  
र्झञ्झामारुतघोषभीषणतरैर्घोरैः पतद्भिः शरैः ।  
कालो मेघगणेन मेऽघनिकरः साडम्बरं रंहसा  
बाधां वाङ्मनसातिभूमिमधुना कुर्वन् समुन्मीलति ॥ ४१ ॥

अयोध्या काञ्ची वा नियतमधियास्यामि विरजा  
 विगाह्ये कि वा फणिवरसरो व्योम्नि परमे ।  
 निषेविष्ये देव करिगिरिपति वा सममिया  
 समूहैः सरीणा क्षितिसुरवरैर्वा परिचयम् ॥ ४२ ॥

अथ भगवान् वेतण्डाचलमौलिमण्डनमणिर्देवचूडामणिर्भक्त-  
 रक्षणभक्तविरुदो वरदो दयाम्बुनिधिः श्रीनिधिः स्वचरणारविन्द-  
 मनुकरस्य गुणारुरस्य स्वपारस्यप्रतिष्ठापनपरस्य लक्ष्मणसूरिवरस्य  
 वाङ्मनसागोचरवेक्लव्यनिराचिमीपेया निखिलकल्याणगुणनिधि  
 महादेवीमाह्वय तदभ्यर्णमधिगन्तुं सज्जीवभूव ।

ग्राह्यस्नकरीन्द्ररक्षणधिधापारीणता मे वृथा  
 प्रह्लादावनपाण्डितीमधिगता साविष्कृतिः स्यान्मुधा ।  
 पाञ्चालीपरिभूतिवारणकथा मिथ्या भवेदित्यहो  
 देवो लक्ष्मणदेशिकावनकृते वेगादवापाटवीम् ॥ ४३ ॥

आत्मीयश्रुतिभिस्तमो निबिडयन् मन्दस्मितज्योत्स्नया  
 भूयस्तत्परिखण्डयन् स्फुटतरं पन्थानमुद्दीपयन् ।  
 स्मेराम्बुरुहाटवी प्रकटयंश्चितं स्थले वीक्षणैः  
 प्रत्यक्षो बत लक्ष्मणस्य समभूद् व्याधाकृतिः श्रीपतिः ॥ ४४ ॥

अथ सोऽयं लक्ष्मणसूरिर्दिगन्तरविसारिविलोचनो भूरितर-  
 कौतूहलभरितान्तःकरणः सरभसं समभ्यागच्छन्तौ तौ शबर-  
 दम्पतिवेषवन्तौ भगवन्तौ जगतां पती जायापती दूरादेवाव-  
 लोकमानो मनुष्यसंभावनागन्धमात्रेण समेधमानो मनसेत्यं  
 विभावयामास—

विभ्रत् कोदण्डदण्ड भुजशिखरयुगे सानुषङ्गौ निषङ्गौ  
 फालस्थस्निग्धमुग्धद्विरदमदमधीरेखया राजमानः ।  
 चर्मोष्णीषं दधानो वनतरुकुसुमस्तोमकृत्सावर्तसो  
 रक्ताक्षः श्यामधामा पृथुलतरपदत्राणशाली समेति ॥ ४५ ॥

विस्तीर्णे कर्णपले द्विपदशनमये कर्णयोर्धारयन्ती  
 गुञ्जामाला दधाना गलमुवि बलये शङ्खकृसे वहन्ती ।  
 कस्तूरीचित्रकोद्यन्निटिलशशिकला देवतेवाटवीना  
 काचित् कान्तास्य पार्श्वे विलसति किमयं व्याधयूथाग्रगण्यः॥४६॥

मानुष्यगन्धरहिते गहने गभीरे  
 पारुष्यपालमृगमात्रशरण्यभूते ।  
 सीतासनाथमिव दाशरथि सकान्तं  
 व्याध विलोक्य स ततो व्यययोज्झिताऽभूत् ॥ ४७ ॥

अनन्तरमचिरप्राप्तौ चिरविप्रोषितौ मातापितरादिव शबर-  
 दम्पती साकृतावलोकनमुधालहरीभिः सादरमभिषिञ्चन्तौ न्हीन-  
 भूमिकापरिग्रहेणापि निजभक्तानमुञ्चन्तौ सरोमाश्चप्रपञ्चस्तौ  
 निनिमेषं निरीक्षमाणः प्रमोदभरं बोद्धुमक्षममाणः स लक्ष्मणः क्षण  
 स्तिमितो बभूव ।

अनन्तरमेव भो भो शबरयुवानौ युवामस्मद्भागधेयपरिपाक-  
 वशादभ्याशमुपागतौ कस्माद्देशात् प्रस्थितौ क देश प्रसादयितुं  
 गच्छथ इति स्वच्छमतिः स समुपजातजीवनेच्छः परिपप्रच्छ ।

अथ निषादराजोऽपि विषादममुष्य वाङ्मनसयोरगोचर  
 निवारयन्नमृतकिरं गिरमित्थमुदीरयामास—

सिद्धाश्रमो मम निवासपदं प्रसिद्धं  
 संप्रस्थितोऽहमधुना सहितो वधूच्या ।  
 तुण्डीरमण्डलविभूषणसत्यनाम-  
 सत्यव्रताभरणकाश्च यवलोकनाय ॥ ४८ ॥

विषीदसि त्व किमिहैक एव  
 निषीदसि त्वं क नु तद्बदाद्य ।  
 विमुञ्च भीति धृतिमञ्च काचित्  
 समञ्चसि त्वं झटिति स्वदेशम् ॥ ४९ ॥

अथ निरुपमप्रेमसुरभिल करुणातरङ्गशीतलमभिनवनवनीत-  
कोमलमतिमृदुलमतिसरलमखिलतापोपशमनदिव्यौषधमवधीरिता -  
खिलव्यथं मृतसजीवनमिव विरचितसंजीवन मां चामदमोचन शुभ-  
वचनमिदमाकर्ण्यानन्दामृतसागरान्तर्निमग्नसर्वावयवः प्रशंसित-  
भगवद्रक्षणोपायवैभवः पुनर्जातमात्मान मन्यमानः पुण्यकोट्या  
पुण्यकोटि पुनरपि द्रक्ष्यामीति मोदमानः स सश्लाघं गिरा गुम्भ-  
मित्थमुज्जृम्भयामास—

अव्याजबन्धोः करुणैकसिन्धो-  
र्दन्तावलोर्वीधरशेखरेन्दोः ।  
अनुग्रहोऽयं निरवग्रहो मे  
सविग्रहः संप्रति चाकशीति ॥ ५० ॥  
निषादभूपाल कृपालय त्व  
सजानिलक्ष्मीरमणोऽसि साक्षात् ।  
त्वत्पुण्डरीकेक्षणभाव एष  
प्रत्यक्षमाख्याति भवत्प्रभावम् ॥ ५१ ॥  
अश्रामि काञ्ची क्षितिरत्नकाञ्ची  
सार्धं त्वया व्याधकुलावतस ।  
मादृक्षरक्षाप्रभव यशस्ते  
तादृक्षमुर्व्या चिरमाविरस्तु ॥ ५२ ॥  
नयामि काञ्चीमचिरान्न यामि भवता विना ।  
इति व्याधो जगादै नमथ वात्सल्यवारिधिः ॥ ५३ ॥  
अलक्ष्यत कटाक्षतः कमलचक्षुषस्तत्क्षणं  
सरो भरितमम्भसा विहसितामृतस्रोतसा ।  
विकस्वरकुमुद्वतीपरिमलोर्मिपारम्परी-  
निरन्तरदिगन्तरं मरुभुवः स्थलेऽत्यद्भुतम् ॥ ५४ ॥  
तलावगाह्य विमले विपुले तटाके  
निर्मायसान्ध्यनियमं विधिवद्विधाय ।  
उज्जीवनाय जगतां स पपौ कृपालु-  
स्तज्जीवन सुरभिलं श्रममुद्धनानः ॥ ५५ ॥

विषादमेष वारयन्निषादनाथवेषभा-  
गशेषलोकरक्षकः सयोषिदेकिका निशाम् ।  
दवीयसा पथा नयन् स दन्तिभ्रूदन्तिकं  
तृषं भृश प्रकाशयन्नदर्शयच्च वापिकाम् ॥ ५६ ॥

निगूढः पाताले गुरुपरिवृढस्यास्य वचसा  
प्रवाहैर्न्यग्भूतो द्रुतममृतकूपः सुरपतेः ।

इदानी साचिव्य रचयितुमिवागत्य विलसन्  
दृशोः शालाकूपः कमपि परितोषं समदिशत् ॥ ५७ ॥

अथ ससंभ्रमं शबरकुटुम्बिपिपासामुपशमयितुं कल्हार-  
कुमुदकुवलयविचित्रिताभ्यन्तरामविरलपरिमललहरीलुब्धमुग्धमधु -  
करनिकरकोलाहलवाचालदिगन्तरा वनदेवताविलासदर्पणिका  
निरन्तरघटितस्फटिकशिलारोहणश्रेणीनिःश्रेणिका दरदलत्कोकनद-  
कोशदीपिकां शालावापिकामम्भो ग्रहीतुमवतरति लक्ष्मणाभिख्या-  
वति संख्यावति,

अकुण्ठमुपकण्ठं तं नीत्वा सोत्कण्ठमञ्जसा ।  
महादेव्या समं भेजे वरदो द्विरदाचलम् ॥ ५८ ॥  
अम्भः शीतलमादाय सोऽयमञ्जलिना स्वयम् ।  
प्रदातुमुन्मुखस्तीरे नाद्राक्षीद् व्याधदम्पती ॥ ५९ ॥

ससंभ्रमं दिक्षु विदिक्षु चक्षुषी  
विचलायन् लक्ष्मण एष तत्क्षणम् ।  
अवीक्षमाणः क्षमते न वोढु  
तयोर्वियोगं समयोः पितृभ्याम् ॥ ६० ॥

आर्तत्वाणपरायणः स भगवान्नारायणो वारण-  
क्षोणीभृद्भरमौलिमण्डनमणिर्वन्द्यारुचिन्तामणिः ।  
मत्संतापनिवारणाय करुणापूर्णो हठादागतो  
बिभ्राणः शबरकृति मम परित्वाता स्ववास ययौ ॥ ६१ ॥

मायावी धनजयमिव मामपि वञ्चयामासेति दुरन्तचिन्ताभृति  
लक्ष्मणसुधीक्ष्माभृति,

श्रीकान्तः सह कान्तया शबरतामसाद्य माया वहन्  
 व्यामोहं विरचय्य हन्त सुधियोऽप्येतेन सार्धं चरन् ।  
 अज्ञातः करिशैलधाम समगादित्येव हासोदया-  
 ज्जम्भारातिदिशाविशालनयना प्रापावदातद्युतिम् ॥ ६२ ॥

आलापैर्मधुरैरशेषजगतामानन्दसंदायक  
 भूयो जातमिवागतं गहनतो वीक्षाविशेषाद्भिभोः ।  
 श्रीरामानुजनामकं द्विजपति सत्पक्षसरक्षकं  
 संप्राप्तागमशेखरा द्विजवराः संतोषतोऽघोषयन् ॥ ६३ ॥

तत्राभादभवरावती विजयता काञ्चीपुरेणावनीं  
 नीता माघवनी वनीव ललिता शाला विशाला तदा ।  
 चेरुः केचन कर्षकाः कतिपये गोपालका जालिका-  
 स्तान् पृष्ट्वा समवेत्य काञ्चन मुदं काञ्चीयमित्यभ्यगात् ॥ ६४ ॥

श्रीकान्तचिन्तामणिहेमपेट्या  
 परिष्कृतेभाचलकूटकोट्या ।  
 सत्पुण्यकोट्या मम पुण्यकोट्या  
 विलोचने सप्रति शीतले मे ॥ ६५ ॥

अन्यत् पूर्णादिति वचनतः सिद्धमर्थं मदर्थं  
 व्यक्तीचक्रे करिगिरिशिखापारिजातो ममेति ।  
 शालाकूपात् प्रतिदिनमय पूर्णकुम्भ प्रदातु  
 काञ्चीपूर्णप्रमुखमुखतो हन्त सन्धा बबन्ध ॥ ६६ ॥

आकर्ण्य लक्ष्मणाचायरक्षणक्रममद्भुतम् ।  
 अभीष्टवरदं देवं तुष्टुविविधं बुधाः ॥ ६७ ॥

अपहृत्य वेदमधिगर्भमम्बुधे-  
 र्देनुजो विनाय जलजः स्वलब्धये ।  
 अजनिष्ट यः स किल वेदवित्कृते  
 वनचारयोग्यशबराकृतिर्हरिः ॥ ६८ ॥



आधारोऽम्बुनिवेः सुधामजनयन्मन्यानभूमीभृतो  
यः पूर्वं विबुधावनाय महती सूर्तिं बहन् कामठीम् ।  
सोऽय लक्ष्मणदेशिकक्षितिभृतोऽधिष्ठानभृतोऽधुना  
वेदान्धेरमृतं हरन् सुमनसा त्वाणाय बोभ्रयते ॥ ६९ ॥

अम्भःपूरे निमग्ना महति जलनिधेरण्डभित्ति प्रपन्ना  
घाती प्रद्राणगाती सुकरसुदधरत् पोततो यः क्षणेन ।  
वेतण्डक्षमाधरान्तर्विहरणरसैकः पोत्तिणा चक्रवर्ती  
दुःखाम्बोधौ निमग्नं गुरुमचलमहो रंत्साभ्युज्जहार ॥ ७० ॥

आलम्ब्य स्तम्भमेक नरहरिवपुषा रंत्सा प्रादुरासी-  
द्यः प्रह्लादावनाय स्वयमजन्नि निरालम्बनोऽयं किरातः ।  
दन्तित्राणत्वरातो रभसमनर्वाधि प्राप्य वाहं विनैव  
प्राप्तो रामानुजाख्य गुरुमणिमवितुं ज्याकुलश्चक्रपाणिः ॥ ७१ ॥

श्रियः कान्तो हन्त लिपदपरिमाणा वसुमती  
विभिक्षे रक्षायै विबुधकमितुः कैतववटुः ।  
वटुर्जातो रामावरजद्विबुधाध्यक्षमवितु  
किरातः कान्तारे व्यचरदिति चित्त न भवति ॥ ७२ ॥

कुठारं कठोरं करे कर्तयित्वा  
समीकृत्य भूमिं समुत्कृत्य कुञ्जान् ।  
अनैषीत् पदव्यां समीच्या स काञ्ची  
मुनिर्भागवोऽयं मुदा लक्ष्मणार्यम् ॥ ७३ ॥

अटव्यां महत्या निषण्णं विषण्णं  
समागत्य रामः स रामानुज द्राक् ।  
सुहृत्त्वैकपालं परित्वायते स्म  
प्रभूतानुकम्पः प्ररूढप्रकम्पः ॥ ७४ ॥

आत्मीय पाशुपाल्य समयविगमतो विस्मृत मन्यमानो  
भूयोऽभ्यस्यन्निवाय वनभुवि विचरंश्चारयन् गोसहस्रम् ।  
दिष्ट्या लब्ध्वा निधानं निरवधिकमिदं लक्ष्मणार्याभिधान  
नूनं मोदैकतानः करिगिरिवसतिर्वर्तते कंसवैरी ॥ ७५ ॥

निराघाटं घोट श्रुतिमकुटमार्गाटनपटु-  
स्तटीमध्यारूढः करिशिखरिणः कश्चिददवीम् ।  
हठाङ्गत्वा विद्याविहरणपद लक्ष्मणगुरु  
ध्रुवं संविभ्राणो द्रुतमनयदात्मीयवसतिम् ॥ ७६ ॥

अलब्धानात्मीयान् दशभिरवतारेरसुलभान्  
मणीन् जीवाभिख्यान् भवजलधिमध्ये निपतितान् ।  
समुद्धर्तुं रामावरजमवतार्य क्षितितले  
कथंकारं हातुं प्रभवति करिष्माधरपतिः ॥ ७७ ॥

व्यराजत स भाजन वरदराजवीक्षाततेः  
सभाजनसभाजन समधिगम्य रामानुजः ।  
अखण्डशशिमण्डलच्छविविडम्बनापाण्डिती  
श्रितैर्निजयशोभरैर्धवल्यन् दिशामण्डलम् ॥ ७८ ॥

अथ यादवो द्व इवातिभीषणः सरुषा परुषारुणरोचिषा  
चक्षुषा गजमुल्कयेव प्रताप्य लक्ष्मणसहजं तं प्रविहाय सहजविनयं  
समागतं कमलनयनसूरिसुतं समाप्य च कोपदावपावकज्वाला-  
कलापविजृम्भणं निजचित्तघनाघननिरर्गलविनिर्गलदानन्दामृत-  
वर्षधाराभिर्मध्येपथमेव फलितं मम सकल्पकल्पद्रुमेणेति निश्चय-  
रत्नं चिरत्नतपोलब्धमन्तर्निर्गूढं निधाय दुर्योधन इव पाण्डवविप-  
त्ताण्डवे गलन्मोदाश्रु खेदाश्रु भावयन् दुःखाभिनयमित्थमाचचार—

विहंगमैर्भुजंगमैस्तुरंगमैः प्लवगमै-  
र्विंशङ्कटेऽतिसंकटे महावटे घनावटे ।  
अहो वने गतावने सयातने सपातने  
विलक्षणो विरक्षणो विचक्षणः क्व लक्ष्मणः ॥ ७९ ॥

किं व्याघ्रः कबलीचकार शरभः किं निर्विभेदं कुधा  
भूदारो विददार किं किमु वने कण्ठीरवोऽकुण्ठयत् ।  
किं व्यालो निजगाल किं व्यदलयद्दन्तावलग्रामणी-  
श्चिन्तातः किमु तत् परं समभजज्ज्योतिः स रामानुजः ॥ ८० ॥

आरभ्य बाल्यान्मम संनिधाने  
विद्यापयो बालक एष पीत्वा ।  
वात्सल्यपात्रं मम हा विनैन  
कथं वसेयं शबलेव वत्सम् ॥ ८१ ॥

रत्न महार्थमिव लक्ष्मणदेशिकेन्द्रं  
पाटच्चरैरपदुधीरपहार्थं सोऽहम् ।  
कान्तारसीमनि कथं पुरमाश्रयिष्ये  
लज्जाम्बुधि नयति शोकमहानदी माम् ॥ ८२ ॥

तदनु दुरापचण्डातपतापशान्तिसमनन्तरं क्रमेण दिगन्तरेभ्यः  
सीमन्तितैर्गुर्वाज्ञानिगलितैर्विजृम्भितविनयगुणैः स्वानुगुणैश्छात्र-  
गणैः सह विन्ध्यादवीकठोरतातिरेकेण रामानुजसुधीमणेर्यतिरेक-  
मेव निर्धार्य स कपटी मठी रामानुजविरहसंतापोऽयमन्तरेण विष्णु-  
पदीपरिवाहावगाहनं न प्रशाम्यतीति चन्दनशीतलया वाचा  
समुद्घाटयन् झटिति घटितविकटतरचरणन्यासघाटीपाटवः खाट-  
तटिनीतटीमटीकत ।

शिष्यैः सार्धं विगाह्य त्रिदशकमलिनी मालिनी तां मठाल्या  
विश्वेशं वीक्ष्य काशीपतिमतिमुदित स प्रकाशीकृतश्रीः ।  
काश्री भूरत्नकाश्री झटिति यतिरयं लक्ष्मणार्थस्य चित्तं  
श्रुत्वा चारितमस्मिन् प्रचुरबहुमतिः पाठयन्नध्यवात्सीत् ॥ ८३ ॥

लिङ्गं गङ्गाधरस्य प्रबलकरुणया लिङ्गितस्य प्रसादात्  
पाणिप्राप्तं महत्तन्निधिमिव सहसादाय गङ्गातरङ्गात् ।  
आशारङ्गान्तरङ्गः पुरममरपुरीवैखरीमभ्यविन्दद्  
गोविन्दः स्थापयित्वा कचन बहुमतः सद्गिराचार्यवद्भिः ॥ ८४ ॥

काञ्चीपूर्णप्रमुखसुजनप्रेमसंतानशाखी  
 काञ्चीकान्तप्रगुणकरुणाम्भोधिराकाहिमाशुः ।  
 काञ्चित् कीर्तिं दिशि दिशि शरच्चन्द्रिकाभां वितन्वन्  
 काञ्चित् पूजा प्रतिदिनमसौ लक्ष्मणार्योऽभ्युपैति ॥ ८५ ॥

इति श्रीवाधूलकुलकलशजलनिधिकौस्तुभोभयवेदान्ताचार्यसाम्राज्यपट्टाभिषिक्त  
 कल्याणवल्लीकल्याणवेदपादरामायणाद्यनेकप्रबन्धनिर्माणधुरीणश्रीमद्रा-  
 मानुजदेशिकसार्धभौमचरणारविन्दचञ्चरीकेण तत्कृपालब्धसकलविद्या  
 वैशाद्येन तत्सागर्भ्यविभूषणब्रह्मर्षिचर्यभावनाचार्यविबुधवर्यतनूभवेन  
 रामानुजदासेन विरचिते श्रीरामानुजचम्पूप्रबन्धे तृतीय स्तवक ॥

अथ चतुर्थ स्तवक

अञ्चन् काञ्चीरमणमनिशं लक्ष्मणाचार्यसूरिः  
 शालाकूपादमृतकलशीमानयन् प्रीणयंस्तम् ।  
 काञ्चीपूर्णं वरदकरुणापूर्णमभ्यर्णभाजं  
 तस्योदूढव्यजनभजनं सेवमानश्चकाशे ॥ १ ॥

तदानीम् ,

श्रीमान् घासुनसंघमी सुरभयन् सूक्तैः सुधास्यन्दिभि-  
 वेदान्तानधिरङ्गभूमि विभवं श्रीरङ्गिणः पालयन् ।  
 शिष्याणां वितति भुवो विरचयन् मुक्तावलीभूषणं  
 रेजे स्वीययशोभैरैर्धवलयन् दिक्सौधपारम्परीम् ॥ २ ॥  
 अध्यक्षीकृतकेसराङ्गमुखतः सर्वप्रबन्धावलीं  
 लब्ध्वा नष्टघन यथा प्रमुदितो रङ्गेशभक्ताग्रणीः ।  
 तामुर्व्यां प्रथयन् भगीरथ इव स्वर्लोककल्लोलिनी  
 ख्यातो यस्य पितामहो निरुपमो नाथाभिधानो मुनिः ॥ ३ ॥  
 दिव्यालर्कमहौषधीमुपनयन् संवत्सरार्धं स्वयं  
 संशोभ्याय इवाथ काञ्चन रुचि चातुर्यतः प्रापयन् ।  
 नीत्वा हन्त महार्थलाभपदवी सिद्धो यथादर्शय-  
 द्रामो रङ्गनिधि पितामहमुखैराराधितं साधितम् ॥ ४ ॥

सोऽयमनुश्रवशिखरार्णवकर्णधारः सकलविद्याधारो वाचस्पति-  
रिव भौमः श्रीयामुनमुनिसार्वभौमः श्रीरङ्गभूपालं बालमिव सकलो-  
पचारैरूपलालयन् समधिकदेशिकपथिकप्रचारोद्धति वैदिकसिद्धान्त-  
पद्धति गीतार्थसग्रहस्तोत्ररत्नसिद्धित्रयागमप्रामाण्याद्यनवीनवाणी-  
मङ्गलसूत्रायमाणनिबन्धनमुखेन प्रतिष्ठापयन् मदनन्तरमेतन्निर्वोढारं  
न कंचन विपक्षविनेतारं स्वपक्षनेतारमवेक्ष इति दुरन्तचिन्तासंतान-  
कल्लोलिनीकान्तजठरान्तनिर्मज्जन् जीवसमुज्जीवनौषधराजीवाक्ष-  
कटाक्षविशेषोन्मेषमाकाङ्क्षंश्चिरमवर्तत ।

अगृहीता वेगाच्चरणकमले यामुनमुने-  
रुभौ भक्तौ काञ्चीरमणचरणाम्भोजमधुपौ ।  
अथैतावब्रूतामतुलमखिलोज्जीवनचणं  
विचित्रं चारित्रं शुभगुणगुरोर्लक्ष्मणगुरोः ॥ ५ ॥

तदिदमाकर्ण्य कर्णामृतं स यामुनमुनिमूर्धन्यो धन्यो वदान्यो  
निखिलजनसंमान्यस्ताभ्यां पुत्रोत्सवशंसिभ्यामिव बहुलं पारि-  
तोषिकं वितीर्य प्रमोदभरनिर्भरान्तःकरणश्चिकीर्षिताखिलहितकरणः  
स्वान्ते वासिनः स्वान्तेवासिनो दर्शनं निर्वोढुं प्रभविष्यतः स्वमनो-  
रथं पूरयिष्यतः सकलविद्याविचक्षणस्य लक्ष्मणस्य साधुजन-  
शरण्यस्य संख्यावतामग्रगण्यस्य विश्रुतविविधानुभावं प्रभावं  
प्रबोधयंश्चन्द्रमा इव चकोरान् घनाघन इव चातकान् प्रमोदय-  
न्निथ्यमवादीत्—

‘अस्ति श्रीभूतनगरी केशवोत्तंसशालिनी ।  
तदाख्योऽध्वर्यभूत्तत्र तत्सुतो लक्ष्मणः सुधीः ॥ ६ ॥  
स यादवप्रकाशस्य पठन्नभ्याशमाश्रितः ।  
उत्पथं प्रतिपन्नं तं शिक्षयन् विबुधाग्रणीः ॥ ७ ॥  
अधुनास्मत्पक्षरक्षादक्षिणाः कृतलक्षणाः ।  
परपक्षप्रतिक्षेपदक्षाः कक्ष्याः प्रवर्षति ॥ ८ ॥

अनेकधर्माश्रयमेकधर्मिणं  
जगुः समानाधिकृतेर्वचांसि ।  
इति ब्रुवाणो नयमेकतागिरा-  
मखण्डवाक्यार्थमसावखण्डयत् ॥ ९ ॥

अविद्यावत् परं ब्रह्मेत्यविद्यावत्त्वमेव हि ।  
सत्योपाधि कथयता सत्योपाधित्वमिष्यते ॥ १० ॥  
परस्यातिष्ठमानानां परिणाम जगत्तया ।  
दोषाकरत्वं तस्यैव स्वात्मनां च भविष्यति ॥ ११ ॥  
कुण्ठितश्रुतयो ये स्युः कुण्ठितश्रुतयो हि ते ।  
निहृतश्रुतयो जाता लब्धविस्मृतयस्तथा ॥ १२ ॥  
परित्यक्तब्रह्मसूत्रास्तथाभावं स्वयं श्रिताः ।  
इत्थं बहुविधान् न्यायानाचक्षाणः स लक्ष्मणः ॥ १३ ॥  
विशिष्टाद्वैतसिद्धान्तं रक्षन्नक्षतया धिया ।  
प्रत्याचष्ट गुरुं स्पष्टं पूर्वपक्षाभिधायिनम् ॥ १४ ॥

अथ कदाचिदभ्यञ्जनवेलायाम् ,

अर्थं जल्पति मर्कटस्य जघनं कप्यासवाचो गुरौ  
श्रीरामावरजस्य बाष्पपृषतो ह्यभ्यञ्जनं कुर्वतः ।  
ऊर्वोरुष्णतरा निपेतुरथ तत्संचोदितोऽर्थं ब्रुवन्  
गम्भीराम्भ इति प्रकृत्य स सुधीरेनं विजिग्येतराम् ॥ १५ ॥  
अखण्डार्थादि सर्वस्वं खण्डयन् पण्डिताग्रणीः ।  
अभ्यञ्जनमिषादेश शिरोहस्तं न्यधाद्यतेः ॥ १६ ॥  
इत्थं न्यायशतैस्तीक्ष्णैर्लक्ष्मणेन प्रपीडितः ।  
मेघनादो महामायी चुक्रोध विबुधेन्द्रजित् ॥ १७ ॥  
गाङ्गायात्रामयी काचिन्मायामयमुदञ्चयन् ।  
उद्ययौ लक्ष्मणं हन्तुं निर्ययौ मणिकर्णिकाम् ॥ १८ ॥  
मातृष्वसेयाङ्गोविन्दादाकर्ण्येदमथाध्वनि ।  
अन्तर्दधे वने कापि व्यथमानः सुधीमणिः ॥ १९ ॥

काञ्चीपरिवृढः सार्धं देव्या व्याधाकृतिर्भवन् ।  
 अहाय निन्ये स्वपुरीमेनं दूनं कृपानिधिः ॥ २० ॥  
 एवं ब्रुवाते सुव्यक्तमेतौ भागवतोत्तमौ ।  
 काञ्चीरमणकारुण्यकटाक्षात् स्वयमागतौ ॥ २१ ॥  
 श्रीरङ्गभूमीरमणः करुणावरुणालयः ।  
 अस्मन्मनोरथं तस्मात् पूर्णं तूर्णं करिष्यति ॥ २२ ॥'

इति । अथ तत्क्षणमेव लक्ष्मणमुनिदिदृक्षया रङ्गक्षमाध्यक्षमभ्यनु-  
 ज्ञाप्य सह शिष्यैः प्रस्थाय काञ्चीपूर्णप्रमुखबहुमतः काञ्चीमास्थाय  
 चिन्तामहार्णवं तितीर्षुः कचन रामानुजनामानं पोतं वारणाचल-  
 रमणकरुणातरङ्गिणीप्रवाहमार्गेण समानेतुकामो यादवस्रञ्जानि-  
 लावर्तगर्तातिक्रमेण तदाकर्षणं दुष्करमिति मत्वा पुण्यकोट्याह्वय-  
 कुट्यालयमपारसंसारकूपारकर्णधारं निरपायमुपाय प्रष्टुकाम इव तं  
 प्रत्यहं प्रणमन् कंचिदनेहसं ततैवावतस्थे ।

अथ कदाचन दन्तिक्षमाभृद्ध्यक्षावेक्षणापेक्षया प्रादक्षिण्य-  
 क्रमेणाभ्यागच्छति सच्छातगणे प्रत्नालापशिरोरत्नतस्करमुष्कर-  
 मस्करिणि नारायणनमस्कारपरायणे,

आजानुलम्बिभुजमम्बुजचारुनेत्र  
 प्राभातिकद्युमणिबिम्बविडम्बिकान्तिम् ।  
 उत्तुङ्गमङ्गलकृशाङ्गमवेक्ष्य धीरं  
 रामानुजोऽयमिति निश्चिनुते स्म योगी ॥ २३ ॥  
 आसूरिवशकलशार्णवकल्पशाखी  
 श्रीकेशवाध्वरितनूभव एष सूरिः ।  
 देवाधिपव्यजनकिकरवाक्यमित्थ  
 संवादयन्नथ परं मुमुदे तदानीम् ॥ २४ ॥  
 अब्जाकरे किरणजालमिवाशुमाली  
 जैवातृकः करकलापमिवोत्पलौघे ।  
 रामानुजे मुनिवरः करुणाकटाक्ष-  
 पूर्णं निधाय वरदं शरणं जगाम ॥ २५ ॥

यस्य प्रसादकलया बधिरः शृणोति  
 पङ्गुः प्रधावति जवेन च वक्ति मूकः ।  
 अन्धः प्रपश्यति सुतं लभते च बन्ध्या  
 त देवदेववरदं शरण गतोऽस्मि ॥ २६ ॥

कृत्वेत्थं शरणागति दृढतरां संसेव्य दन्तावल-  
 क्षमाभृत्कान्तमनन्तमिष्टवरद तेनातिसंमानितः ।  
 मध्येमार्गमनेकशिष्यनिवहैराराधितो वेगतः  
 श्रीमद्गोपपुरीमवाप्य मुदितो योगिक्षमाभृत्तदा ॥ २७ ॥

आद्यद्राविडवेददेशिकमहायोगित्तयीसंभव-  
 त्संमर्दानुभवप्रमोदभरितं श्रीदेहलीवल्लभम् ।  
 नत्वा तत्कृतदिव्यदीपविदितं श्रीवीरनारायण-  
 क्षेत्वं पादरजःपवित्तमगमत्प्राचा गुरुणा मुनिः ॥ २८ ॥

अरविन्दसमालोकैः कुरुविन्दविडम्बिभिः ।  
 वीरनारायणसरः पम्पाकल्पमकल्पयत् ॥ २९ ॥

अगण्यपुण्यसंप्राप्यं शरण्यं सर्वयोगिनाम् ।  
 अरण्यमभितः पश्यंस्तरण्यंशुनिवारणम् ॥ ३० ॥

पितामहोऽस्मिन्नस्मार्कं पितामह इवापरः ।  
 साक्षात्कर्ता शठारातेर्लब्धात्मा तत्कटाक्षतः ॥ ३१ ॥

उत्सन्नद्राविडान्नायसमुद्धारविचक्षणः ।  
 श्रीमद्विभूतिमत् सर्वं भगवत्प्रायमीक्षिता ॥ ३२ ॥

कंसारिध्याननिरतो योगाभ्यासविचक्षणः ।  
 चिरं नाथमुनिः श्रीमान् रेजे भेजे परा गतिम् ॥ ३३ ॥

निजाङ्घ्रिभक्तिदुग्धाब्धि तं निरीक्षितुमागतान् ।  
 अद्यापि कृतसांनिध्यांस्तद्रासस्थानगौरवात् ॥ ३४ ॥

श्रीरङ्गशायिश्रीराजगोपालादीन् भजन् मुदा ।  
 कुरुकेशपुराभ्याशामभ्यगच्छत् स योगिराट् ॥ ३५ ॥



द्वहिरभ्येत्य दक्षिणस्यां दिशि दृश्यमानमनतिचिरोज्झिततया  
 किचिल्लुप्तालुप्तसंस्थान संस्थानमालोकमानो जुगुप्समानः पुरातनं  
 स्वाभिमान कुत्सयन्नहो जितमिति सोत्साहं झटिति घटित-  
 पद्विन्यासः पदवीमदवीयसीमतिक्रममाणो भक्तजनाभ्यर्थना-  
 सहस्रनिर्वन्धभूम्ना निखिलोज्जीवननिदानं स्वकीयमपदानमुदारतु-  
 मुपचक्रमे—

संक्षेपेण पुराणवृत्तमधुना संकीर्त्यते श्रूयतां  
 सोऽहं षोडशवार्षिकः स्थिरवचःशास्त्राब्धिपारं गतः ।  
 वाग्घाटी प्रतिवादिवारणघटाटोपार्भटीधिविक्रया-  
 पारीणा कविता च मे निरुपमा वाग्वल्लरीमञ्जरी ॥ ४२ ॥

महाभाष्यभट्टो महावृद्ध एको  
 महाभाष्यदाता ममेत्थं बभाषे ।  
 पुरोधाय चीटी पुरोधोनिरोधं  
 स रोधोविहीन विरोधैकमूलम् ॥ ४३ ॥

दशबन्धनिबन्धनां कठोरां  
 शुचमेतस्य स चीटिकां विपाठ्य ।  
 अहिताय पुरोहिताय ह्ययं  
 प्रहित पद्ययुगं क्रमेण तस्मै ॥ ४४ ॥

आ शैलाद्रिकन्याचरणकिसलयन्यासघन्योपकण्ठा-  
 दा रक्षोनीतसीतामुखकमलसमुल्लासहेतोश्च सेतोः ।  
 आ च प्राच्यप्रतीच्यक्षितिधरयुगलादर्कसोभावतसा-  
 न्मीमासाशास्त्रयुगमश्रममृदितमना मृग्यता मादृशोऽन्यः ॥ ४५ ॥

न वयं कवयस्तु केवलं  
 न वयं केवलतन्त्रपारगाः ।  
 अपि तु प्रतिवादिवारण-  
 प्रकटाटोपविपाटनक्षमाः ॥ ४६ ॥

आज्ञप्तो धिषणोदयेन धिषणप्रौढि तृणीकुर्वता  
मत्पाण्डित्यविदा स चोलनृपतिस्तेनातिकौतूहलात् ।  
क्षिप्रं प्रेषयति स्म हाटकमयीमान्दोलिकां कौतुका-  
त्तामारुह्य सभा प्रविश्य च मया प्रारम्भं वादाभेदी ॥ ४७ ॥

तत्काले महिषी बभाण भगवत्प्रावण्यविद्योतिता  
मत्प्रावण्यविशारदा यदि जयी मायी पुरोधास्तव ।  
दास्यं ते करवाणि चोलनृपतिस्त्वेव जगौ वैष्णवो  
जेता चेत्तव कीरवाणि वितराम्यस्यार्धराज्यं दिश ॥ ४८ ॥

पणबन्ध विधायेत्थ राज्ञि राज्याच्च पश्यतोः ।  
वादावह व्यरचय लौकिके वैदिकेऽपि च ॥ ४९ ॥

न ते माता बन्ध्या नरपतिरयं सर्वपृथिवी-  
पतिः साध्वी भूमीरमणरमणीति त्विविधया ।  
गिरेत्थं लौकिक्या प्रथममजय वैदिकवचः-  
प्रभेदैस्त्रीन् वारानजयमथ तं गर्वभरितम् ॥ ५० ॥

आश्लिष्य प्रमदप्ररूढपुलका मातेव राजाङ्गना  
सा मां पालयितुं समागत इति प्रोवाच काचिद्गिरम् ।  
सा मे यामुननामतोऽपि महती ख्याता समाख्या भव-  
द्योगो रूढिमपेक्ष्य हन्त बलवद्भावं समाढौकते ॥ ५१ ॥

अधिरोष्य गजस्कन्ध राजधानी प्रदक्षिणम् ।  
कारयित्वार्धराज्यं मे प्रादिशच्चोलभूपतिः ॥ ५२ ॥

विभज्य राज्यं भुञ्जानावर्धराज्यं नृपोऽप्यहम् ।  
अभवावेति चित्तं तत्सार्वभौमावुभावपि ॥ ५३ ॥

अखण्डं चक्रवर्तित्वं खण्डितं नाश्रयद्वयात् ।  
न ह्यधिष्ठानभेदेन भिन्नाग्नीषोमदेवता ॥ ५४ ॥

आसीन्मेऽभिजनान्मदः प्रथमतो विद्यामदोऽनन्तरं  
ताभ्या बद्ध इवाम्बरोन्मुखमुखः पश्चाद्गुणाभ्यां दृढम् ।  
अक्ष्णोर्हा पटलायितो धनमदस्तैः पीडितोऽस्मि त्विभिः  
पन्था नैक्षि शुभावहो न च गुरुः षण्माससेवापरः ॥ ५५ ॥

अज्ञानान्धतमिस्रनिर्भरतरे साम्राज्यगर्तान्तरे  
भोगान्धावटसंकटे हरिणदृक्कालाहिभिर्भीषणे ।  
रामोऽन्तर्निपतन्तमन्तरहितं तान्तं नितान्तं हठात्  
कूपान्तः पतयालुमाशु तनयं मातेव मामग्रहीत् ॥ ५६ ॥

इत्थं चित्तचरित्वर्णनसुधापूरैः कृपोज्जृम्भितैः  
पादाम्भोरुहसक्तचित्तमधुपानुज्जीवयन् संश्रितान् ।  
कावेरीतटमार्गतः सरभसं रङ्गक्षमामश्रितो  
रङ्गेन्द्र प्रणमन्नवर्तत चिर श्रीयामुनार्यः सुखी ॥ ५७ ॥

तदनु तुण्डीरमण्डलाखण्डलस्य कस्यचिदखण्डसाम्राज्यलक्ष्मी-  
भृतो भूमिभृतः कुमारिकाया ब्रह्मरक्षसो विमोक्षणाय राजपुरुषैः  
सबहुमानमभ्यर्थितेन मान्तिकताप्रभवदिगन्तरनिरन्तरलसमाना-  
समानयशःप्रकाशेन यादवप्रकाशेन स्वाहोपुरुषिकया परुषमुक्त  
स्वनिष्कासवचनं श्रुत्वा स्मित्वा तेन रक्षसा त्वमेव गच्छेति  
साधिक्षेपमुपक्षिसं दुःश्रवं परिभववचनं समाकर्ण्य निकामं क्रोधातः  
स्वयमेव निर्जगाम सच्छालविततिः स यतिः ।

संप्राप्तं राजगोष्ठीमनुगुणपठनव्यग्रमुग्रं समग्रं  
धिवकृत्य ब्रह्मरक्षः पदमपि सहसा कुञ्चितं संप्रसार्य ।  
भूयो मन्त्रान् ब्रुवाणं स्वयमहमभवं यज्ञभङ्गेन रक्षो  
गौधेरस्त्वं बुधोऽभूः फणिपधरणिभृद्गन्तृमुक्तांशमुक्त्वा ॥ ५८ ॥

अयं साक्षाल्लक्ष्मीरमणपरिचर्यैकरसिको  
महान् सूरिर्भूमावखिलजनरक्षार्थमुदितः ।  
कृशाङ्गः प्रत्यूषद्युमणिरमणीयद्युतिधरः  
पदाम्भोजे कृत्वा शिरसि मम मोक्षं वितरतात् ॥ ५९ ॥

उदीर्येत्थं रामावरजचरणाम्भोजयुगली  
शिरोभूषां कृत्वा भजत भवभीतिर्व्यपगलेत् ।  
इति स्वैरुद्धोषैर्वमदिव मदं यादवयते-  
र्महाश्वत्थं भङ्क्त्वा युगपदगमन्मोक्षपदवीम् ॥ ६० ॥

अहल्या कौसल्यातनयचरणाभोजरजसा  
पुरा शापान्मुक्ता मुदितहृदया गौतममगात् ।  
इदानी श्रीरामावरजपदपाथोजरजसा  
हठाद्रक्षोमुक्ता रमणमभजद्राजतनया ॥ ६१ ॥

अशिक्षयल्लक्ष्मण एष लक्षयन्  
स्वमायया पीडितवृष्टपात्मजाम् ।  
स मेघनादप्रदमुद्भट हठात्  
कठोररक्षस्तदिदं हि युज्यते ॥ ६२ ॥

अनादिपापवासनानिरूढदुविमोचन-  
प्रपञ्चकर्ममोचने पटीयसोऽस्य का प्रथा ।  
विमोचनेन रक्षसो विदारितेभमर्मण-  
श्चमूरुदारणाद्यशः किमस्ति वारणद्विषः ॥ ६३ ॥  
इति प्रशस्य लक्ष्मणं विचक्षणं विलक्षण  
पुरस्क्रियां चमत्क्रियामवेक्ष्य लम्भितं पराम् ।  
सयादवाः सभूधवाः ससाधवो दयालवो  
ममज्जुरद्भुताणवे नितान्तमाशु मानवाः ॥ ६४ ॥

अथ कदाचिदभेदश्रुतिवाक्यभावबोधनं विदधाने तस्मिन्  
मठाधिनेतरि,

अभ्याचष्ट स्पष्टमद्वैतवाचा  
धृष्टो हृष्टः शिष्टगोष्ठी प्रविष्टः ।  
धिक्कुर्वाणस्तं कुदृष्टि विशिष्टा-  
द्वैतार्थत्वं लक्ष्मणार्यो यथेष्टम् ॥ ६५ ॥  
कठोरमिदमाकर्ण्य कुठारं स्वेष्टभूरुहाम् ।  
स मठी शठधीरेनं हठाल्लक्ष्मणमत्यजत् ॥ ६६ ॥

तदनु,

आन्वीक्षिक्यां प्रचण्डः फणिरमणवचोव्याक्रियाचक्रवर्ती  
मीमांसासार्वभौमः श्रुतिशिखरपरिष्कारहीरायितोक्तिः ।  
वेदेषु व्यासकल्पः स्मृतिषु मनुसमो वत्स पूर्णोऽसि मत्या  
काञ्चीपूर्णानुमत्या भज वरदमिति प्रेरितो मातृवाचा ॥ ६७ ॥

काञ्चीपूर्णानुसारी करिशिखरिशिरोभूमिभूषायमाणं  
 बाहाशाखाभिराम विबुधबहुमतं देवराट्पारिजातम् ।  
 आविर्भावं विकासं जगति सुमनसा सत्फलं चापि लब्धुं  
 शालाकूपाम्बु दत्त्वा सरुचि परिचरन् लक्ष्मणार्यो रराज ॥ ६८ ॥

इति श्रीवाधूलकुलकलशजलनिधिकौस्तुभोभयवेदान्ताचार्यसाम्राज्यपट्टाभिषिक्त-  
 कल्याणवल्लीकल्याणवेदपादरामायणाद्यनेकप्रबन्धनिर्माणधुरीणश्रीमद्रा-  
 मानुजदेशिकसार्वभौमचरणारविन्दचक्षरीकेण तत्कृपालब्धसकलविद्या  
 वैशाद्येन तत्सागर्भविभूषणब्रह्मर्षिचर्यभावनाचार्यविबुधवर्धतनूभवेन  
 रामानुजदासेन विरचिते श्रीरामानुजचम्पूप्रबन्धे चतुर्थे स्तवके ॥

अथ पञ्चम स्तवके

श्लाघ्यः सर्वजनैर्विचित्रचरितः श्रीलक्ष्मणार्याग्रणी-  
 विद्वन्मौक्तिकहारनायकमणिस्त्रय्यन्तरक्षामणिः ।  
 हस्तिक्ष्माधरमस्तकोज्ज्वलमहामेघ कृपाम्भोभृतं  
 नित्यं चातकवद्भजन् परिचरन्नेधांबभूव क्षितौ ॥ १ ॥

यामुनमुनिरपि श्रीरङ्गमङ्गलमाश्रितचिन्तामणिमनुदिनं सविनय-  
 माराधयन्नन्तेवासिनां तत्त्वहितपुरुषार्थावबोधं निराबाधं समेधयन्  
 धिषणावधोरितधिषणस्य भूमितलभूषणस्य विरचितविपक्षदूषणस्य  
 प्रतिवादिभीषणस्य विख्यातवैदिकलक्षणस्य लक्ष्मणस्य शमदम-  
 प्रमुखकल्याणगुणभासुरस्य भूसुराग्रेसरस्यावेक्षणक्षणादारभ्य तस्मिन्  
 दृढघटितप्रेमभरः सकलचेतनसुकृतकृताविर्भावायाः स्वचिन्तालवा-  
 लवलयकलितप्रतिष्ठाया वारणक्ष्माधरमणचरणोपपन्नकल्पक्षोणीरुह-  
 समारोहणसंभूतविजृम्भणाया महत्याः प्रपत्तिकल्पलतायाः फलो-  
 द्गम प्रतिक्षण प्रतीक्षमाणो लक्ष्मणार्याभिमुख्यवार्ताहरणकौतूहल-  
 भरेण काञ्चीपुरीपरिष्कृतां कौबेरी ककुभमेवेक्षमाणः कथंचन कंचि-  
 दनेहसं समतिवाह्यांचक्रे ।

अनन्तरमित्थं बहोः कालादारभ्य कृषि कुर्वाणस्यास्मद्दर्शन-  
क्षेमकृषीवलस्य विदिताखिलजीवजीवनचापलस्य यामुननामभृतो  
योगिक्षमाभृतः फललाभसमयः सनिदधे ।

निदधे च पदमधिरङ्गं काञ्चीपुरादद्वन्द्ववैभवं श्रीवैष्णवद्वन्द्वं  
प्रियाख्यानोन्मुखं सुमुखम् ।

वेदान्ताविव तौ दान्तावब्रूतां वैष्णवाबुभौ ।  
वज्रकण्ठावेककण्ठं श्रीरामानुजवैभवम् ॥ २ ॥

‘सोऽयमस्मत्पक्षरक्षादक्षिणाः कृतलक्षणाः ।  
प्रतिपक्षप्रतिक्षेपदक्षाः कक्ष्याः प्रवक्ष्यति ॥ ३ ॥

अनादिवाणीरमणी कल्याणगुणशालिने ।  
ददौ वराय माङ्गल्यसूत्रिणी स्मृतिशोभिनीम् ॥ ४ ॥

कदाचित्समूलकार्षकषितकलिपुरुषोत्प्रेक्षितमृषावादिमतसरण्या  
कर्णयोस्तसनाराचलताव्यथाकारिण्या दारुणदारणवैखरीधरण्या गिरां  
धोरण्या हृदयदारुमर्मणि विदार्यमाणो महता मत्सरेण विदीर्यमाणो  
नितरा निष्प्रकाशो यादवप्रकाशो दावपावक इव जाज्वल्यमानः  
सहजसत्त्वभाजं गजराजमिव तं स्वसहवासदुर्विगाहगहनाभ्यन्तरा-  
द्बहिश्चकार । तदनु,

काञ्चीरमणमेवाञ्चन् काञ्चीपूर्णकटाक्षतः ।  
काञ्चिन्मुदमुदञ्चन् स काञ्ची नैव विमुञ्चति ॥ ५ ॥’

अथ यामुनमुनिः श्रीरामचरित्रमिव पविलं श्रीरामानुजचरित्रं  
कुशलवाभ्यामिव व्याहरद्भ्यां ताभ्यां कुशलाभ्यां श्रीवैष्णवाभ्याम-  
परिमित धनधान्यगवादिकं प्रदायाभ्युद्यनिर्धारणेन कृतानन्दार्णव-  
मज्जनः सज्जनोपलालितः पुत्रोत्सवमिव दर्शननिर्वाहकदेशिक-  
लाभोत्सवं परिपालयन्नेवमभ्यनन्दत्—

तुषारैरालोकैस्तिमिरभरभङ्गं विदधतं  
कलाभिः संपूर्णं कुवलयहितं सत्पथरतम् ।  
द्विजेन्द्रं श्रीरामावरजमभिनन्द्यं सुमनसा-  
ममुञ्चत् स्वर्भानुः खर इव चिराद्यादवयतिः ॥ ६ ॥

गुणारामो रामावरजगुरुहृदामहिमा  
 दुरापं संताप क्षपयितुमुदीतः क्षितितले ।  
 समासिक्तो हस्त्यद्यधिपतिकृपाभोलहरिभि-  
 र्जवान्मुक्तो दैवाद्विलसतितरा यादवदवात् ॥ ७ ॥  
 अखण्डः श्रीखण्डक्षितिज इव रामानुजगुरुः  
 निजच्छायादूरीकृतमुवनतापः सुसुरभिः ।  
 भुजङ्गादुत्सङ्गाद्विषपरुषवाग्दूषिततरा-  
 द्विमुक्तस्तल्लामः सुकर इति विज्ञातमधुना ॥ ८ ॥

ततः प्रभृति सिद्धं नः समीहितमिति शुद्धान्तःकरणसमाहित-  
 सिद्धान्तो दूरीकृतदुरन्तचिन्ताध्वान्तः प्रसन्नमतिर्यामुनयतिर्मनोरथ-  
 सौधारोहणपरम्परारोहणपारीणमानसराजहंसः परमहंसपरिव्राजका-  
 चार्यचूडामणिपरिषत्परिचर्यमाणचरणनलिनः कतिचिदहानि निनाय ।

तदनु कदाचिदार्या शिथिलीकृताशेषतोषपूर्त्या परमव्योमालं-  
 चिकीर्षुर्यामुनमुनिः श्रीरङ्गैश्वर्यधुरामुपनिषदर्थभरं च सुदूरं वोढुम-  
 क्षम एव रामानुजसुपात्रे निक्षेप्तुकाम इव तमानेतुं महापूर्णमित्थ-  
 मभ्यचोदयत् ।

महापूर्ण श्रीमन्निरवधिकृपापूर्णं सुमते  
 ममाभ्यर्णं तूर्णं नय नयविदं साभ्यनुनयम् ।  
 विशिष्टाद्वैत तन्मुखकमलसौरभ्यलहरी-  
 धुरीणं साम्राज्यं स्फुरति तदधीनं सुरभिदः ॥ ९ ॥

स चाचार्यनियमनं सुमनोमाल्यमिव मूर्ध्नि धारयन् सरयं प्राप  
 वेधोह्यमेधोदयाभिधानी राजधानीम् ।

महारम्भा रम्भा इव परबुधाटोपपटली-  
 र्मुदा भङ्क्त्वा भङ्क्त्वा विहरणपरं शास्त्रविपिने ।  
 गिरां गुम्भैस्तत्त्वप्रवचनचणैर्यामुनमुने-  
 र्वशं नीत्वा रामावरजगजमभ्यानयदहो ॥ १० ॥

तदनन्तरं पुरुषोत्तमनिवासानुकूलमुदीचीकूलं कनकसरितोऽ-  
 धिष्ठाय नवाम्भोधरनिध्वानगम्भीरं हाहाकारकरम्बितं संस्कृतद्राविड-

वेदसूक्तपारायणघोषमाकर्णयन् पद्माकरमिव गाहमानां राजहस-  
मण्डली, फलितरसालसालमिव श्रयन्ती शुकावली, पुष्पितानो-  
कहमिव सेवमाना मधुव्रतविततिमहमहमिकया यामुनमुनिमभि-  
वेष्टयन्ती महती श्रीवैष्णवगोष्ठीमालोकयन् अनुमानेनाप्तोपदेशेन  
च तस्य देशिकशिखामणेवैनतेयावतारस्य प्रोषितराजकुमारपुनर्नगर-  
प्रवेशन्यायेन श्रीवैकुण्ठनगरीप्रवेशोपोद्घातमङ्गलोत्सववैभवमेत-  
दिति विज्ञाय प्रमुषितप्रज्ञः प्रज्ञावतामग्रणीः कथचिद्वलम्बित-  
धैर्यस्य महापूर्णदेशिकवर्यस्य गिरा समाश्वासितस्तच्चरणारविन्दा-  
वलम्बनेन भवाम्भोराशिपरपारप्रतिलम्भं भाविनं सूचयन्निव तत्कर-  
कमलावलम्बनेन कनकसरितः परं पारं प्रतिलभ्यास्ताचलचूड-  
मवलम्बमानमिवाम्बरमणि, शाम्यन्तमिवाशुशुक्षणि, निस्तरङ्गमिव  
तरङ्गमालिनं, कण्ठलग्नतुलसीमालिनं श्रीवैष्णवश्रीशालिनं लक्ष्मी-  
रमणकरुणातरङ्गिणीप्रथमतीर्थं यामुनतीर्थं गाढमवगाढोऽपि दुरापं  
संतापमवाप । तदनु,

कुदृष्टीनां दृष्टिप्रसरणभवां पङ्कपटली-  
मपाकर्तुं शक्ता प्रसरति न चालोकलहरी ।  
परीरम्भो लब्धो न भवपरितापप्रशमनो  
न क्लृप्तः संलापः सकलविशयध्वान्ततपनः ॥ ११ ॥

करस्थं हा रत्न व्यपगतमहो पात्रनिहितं  
हठादन्नं स्कन्न बत विघटितो जीवनघटः ।  
फली वृक्षो वृक्कणः कथममृतसिन्धुर्मरुदभूत्  
प्रदीपो हा हन्त प्रशममुपयातः समजनि ॥ १२ ॥

प्रलापैर्भूयोभिः किमिह यदिदं मङ्गलतरं  
विमान श्रीरङ्गं परमिव पदं रङ्गनृपतेः ।  
पवित्रं ब्रह्मज्ञप्रवरवपुरहःप्रशमन  
स्युशोयं धन्योऽहं पदकमलमुन्नम्य शिरसा ॥ १३ ॥

एवं बहुविधैः प्रलापैर्लब्धावकाशतया प्रादुर्भविष्यतां  
प्रभविष्यता कलितमःपिशाचानामुच्चाटनाय प्रवृत्तैरिव मन्त्रघोषै-



दिङ्मुखानि मुखरयन् पुनरपि सत्त्वकलमप्ररोहणबीजार्पणायेव  
 धारालगलद्वाष्पाम्भोधाराभिर्भुवो धूलीजालं जम्बालयन् दुर्भरदुःख-  
 भरादिव भूयो भूयः प्रणिपातानारचयंस्तच्चरणारविन्दद्वन्द्वोत्तंसनेन  
 निजमुत्तमाङ्गमन्वर्थयन् कथंचिदवष्टब्धधैर्योऽपि लक्ष्मणगुरुवर्यः  
 कराम्बुजाभ्यामश्रुपूरमपनीय दृगम्बुजाभ्यामापादचूडमाचार्यदिव्य-  
 मङ्गलविग्रहं सुदर्शनमिवाखिलतमःकर्शनं दुर्लभतरदर्शनं निर्निमेष-  
 मालोकयन् स्वात्मनः शुभाश्रयतया हृदयपुण्डरीके निधातुं निबद्धा-  
 दरं नितरां निदध्यौ ।

तदनु किमिय दक्षिणकराम्बुजाङ्गुलिदलतयी चिदचिदीश्वर-  
 तत्त्वलयप्रकाशकलयीसारमन्त्रलयपरिगणनानुसारिणी लक्ष्यते ?  
 किमिदमाजानसिद्धम् ? आहोस्विदौपाधिकम् ? पुराणं नवीन कि वा-  
 नवरतचिन्तास्पदमाचार्यचरणाना प्रायेणेति साभिप्रायं परिषद-  
 मपृच्छदार्यमिश्राणाम् ।

इत्याकर्ण्य गिरं तस्य लक्ष्मणस्य सुधाकिरम् ।  
 ससंभ्रमं यामुनार्यभावज्ञास्ते व्यजिज्ञपन् ॥ १४ ॥

अशोष्या गम्भीरा प्रवहति नदी व्यासफणितिः  
 प्रवृत्ता वेदाद्रेः परमपुरुषाब्धि श्रितवती ।  
 मदान्वैर्गन्धेभैः क्षुभितहृदया पङ्किलतमा  
 प्रसादं तां नेतुं वचनकतकैः कः प्रभवति ॥ १५ ॥

निर्धूताखिलदुर्गुणः शुभगुणग्रामाभिरामो जग-  
 न्निर्माणावनभञ्जनादिरसिको विष्णुः परो मोक्षदः ।  
 इत्याख्याय पराशरः स्फुटतरं चक्रे पुराणोत्तमं  
 तन्नाम्ना मणिनेव काञ्चनमियात् कश्चिद्विपश्चिद्रतिम् ॥ १६ ॥

दिव्यं श्राव्यमभव्यभव्यभिमुखीकारप्रियंभावुक  
 सर्वानव्यवचोविवेचनचणं हैयंगवीनोपमम् ।  
 निर्माय द्रमिडप्रबन्धमनघं नारायणं कारणं  
 व्याचक्रे शठजित्ताह्वयधरः कश्चिद्विधेयः सुधीः ॥ १७ ॥

इत्थमार्यमिश्राणां प्रतिवचने प्रवर्तमाने,  
 अमीभिः श्रीकाञ्चीरमणशरणागत्यवसरे  
 कटाक्षो विख्यातो मयि विनिहितः स्यादयमिति ।  
 क्षमेतायं कर्तुं त्रितयमिति रामानुजगिरा  
 तद्भ्रूल्यस्तुङ्गास्तमपि भुवि तुङ्गत्वमनयन् ॥ १८ ॥

ततः सर्वेऽपि रामानुजगुरुणाऽस्मद्दर्शनोन्मीलनस्याचार्यकरा-  
 म्बुजोन्मीलनमेव निदर्शनमिति निर्धार्य धैर्यावष्टम्भेन जीवन-  
 कौतूहलभरं विभरांबभूवुः । अनन्तरं गुरुरयं शोकगुरुरनुतापाङ्गार-  
 चुम्बितहृदयः सहृदयोऽप्यस्तमितान्योपलम्भः कृतात्मोपालम्भः  
 सुलभो न बभूव श्रीरङ्गनिधिसंनिधिनयनकुतूहलं वहतां महताम् ।

पुरो भाण्डं भग्नं हहह नवनीतस्य हरणा-  
 न्मया किं संवीक्ष्यो विगतकरुणो रङ्गरमणः ।  
 इति क्लेशाविष्टः समभजत काञ्चीमतिजवात्  
 परे रङ्गं प्राप्ता विरहविधुरा देशिकवराः ॥ १९ ॥

तदनु

महादेव्या दन्तिक्षितिधरपतेर्यामुनमुने-  
 स्त्रयाणामेतेषां प्रणयतटिनीनां जलनिधिः ।  
 अयं काञ्चीपूर्णाः सुगुणपरिपूर्णो मुनिवरः  
 परित्वातेत्येतच्चरणशरणोऽवर्तत सुधीः ॥ २० ॥

अथ यामुनमूर्धन्यचरणसमाश्रयणधन्यदेशिकाङ्घ्रिशरणवरणमे-  
 वात्मनो हितकारणमिति सिद्धान्तयता शुद्धान्तःकरणेन विनयगुरुणा  
 रामानुजगुरुणा स्फुटतरमित्थमभाणि—

अलभ्येयं लब्धा विबुधमहिता पञ्चजनता  
 पुरस्तात्पञ्चत्वाद्रचय चतुरां पञ्चभिरिमाम् ।  
 प्रशस्तैः स्स्कारैर्मणिमिव नितरा शाणकषणैः  
 कृतार्था त्वं कर्तुं प्रभवसि कृपासागर विभो ॥ २१ ॥

तदनन्तरं श्रीकाञ्चीपूर्णो धर्मज्ञसमयश्रद्धापरिपूर्णस्तूर्णमिद-  
माकर्ण्य विनयभूषणं रामानुजसूरिभाषण सान्त्वपूर्वमित्थं प्रत्य-  
वादीत्—

तदद्वा मुग्धानां भवति हि विरुद्धा मतिरतो  
व्यवस्था वर्णानां व्यपगलति भङ्गोऽपि भविता ।  
सुरारेराज्ञाया इति चकितचेता मुनिरहो  
न्यषेधीत् सर्वज्ञो वरदकरुणापूरसरणिः ॥ २२ ॥

अथ भगवद्वादरायणवाणीरमणी न्यायमणिविन्यासरमणीयैः  
सुवर्णभूषणैर्भूषयित्वौपनिषदपरमपुरुषरमणपरितोषणचातुरीधुरीणां  
विधातुमुद्यम्य तन्मूल्यसिद्धये निगमान्तगर्भनिगूढनिक्षिप्तान् पूर्वा-  
चार्यसुरक्षितानपि कलितमोविजृम्भणवैचित्र्यसंघुक्षितदुर्मतिभिः  
शरणीकृतदुर्गतिभिर्वैदिकघण्टापथलुण्टाकैर्दुर्वादिभिर्बलादुत्थाय दु-  
स्तर्कदुर्मलैर्दूषितान् स्वकीयसत्तर्कशाणोल्लेखननिर्मलीकृतानपि  
काञ्चिदर्थविशेषान् संगृह्य काञ्चीवल्लभवणिक्परिवृढपरीक्षया शोध-  
यितुं वणिग्वर्णोऽवतीर्णं श्रीकाञ्चीपूर्णमेवाभ्यचोदयल्लक्ष्मणार्थं  
चक्रवतीं ।

श्रीरामानुजदेशिकाय किमहं दद्यामिति व्याकुलो  
मह्यं पूर्णघटं प्रयच्छति किलेत्यालोचयन् देवराद् ।  
काञ्चीपूर्णमुखानुयोगसुमुखस्तस्मै ददौ तत्क्षणं  
षड्वार्तामणिमश्वरी निजमनःपेटीनिगूढां तदा ॥ २३ ॥

सेयं षड्वर्ती कृतार्थीकृतरामावरजविबुधवरमनोरथा धरातले  
बहुधा प्रथते । तथाहि—

परं तत्त्वं सोऽहं प्रपदनमुपायोऽन्तिमदशा-  
स्मृतेनैवापेक्षा वपुरपगमे मोक्षगमनम् ।  
विशिष्टाद्वैतं स्वं मतमपि महापूर्णभजन  
षडप्यर्थानेतानुपनिषदिवाहौपनिषदः ॥ २४ ॥

अथ तत्क्षणमेव लक्ष्मणदेशिको महापूर्णतटाकावगाह एव प्रसन्नमधुरगभीरशिशिराशययामुनतीर्थविरहविजृम्भितसंतापापनो-  
दनक्षम इति सिद्धान्तयस्तस्मिन्नेव बद्धान्तःकरणः काञ्चीरमण-  
मभ्यनुज्ञाप्य काञ्चीपूर्णसनिधौ विज्ञाप्य श्रीरङ्गं प्रति प्रतिष्ठमानो  
मध्येपथ मधुरान्तकतटाकतटीपरिष्कारं कासारपालकरामदेवागारं  
प्रसाधयन्ती, मरालावलीमिव धारालश्रुतिहृद्यालापमनोहारिणी  
सद्गतिधारिणी विशुद्धपक्षावलम्बिनी कमलाकरविहारिणी काद-  
म्बिनीमिव जीवनदायिनी सन्मार्गसंचारिणी सारस्वतामृतहारिणी  
श्रीरङ्गराजकरुणातरङ्गिणीतरङ्गपारम्परीमिवाभ्यागता महती श्री-  
वैष्णवगोष्ठी गरिष्ठामवद्यकथाया दविष्टां कल्याणगुणभूयिष्ठां  
नेदिष्ठामभिवीक्ष्य विस्मेरधीस्तन्मध्यमध्यासीनं षोडशकलापूर्णं  
ताराभ्यन्तरभासुरमिव राकाहिमकर सकलकल्याणगुणपूर्णं महापूर्णं  
लोचनचकोरयोरतिथीचकार ।

अवगाह्य महातीर्थमभ्यागत इवाग्रतः ।

महापूर्णं प्रपन्नोऽयं कृतार्थोऽस्मीत्यमन्यत ॥ २५ ॥

अञ्चद्रोमाञ्चपालीकवचिततनुभृन्निर्भरानन्दबाष्प-

स्यन्दिप्रोन्निद्रपङ्केरुहदलविलसन्नेत्रयुग्माभिरामः ।

भूयो भूयः प्रणामाञ्चरणकमलयोः श्रीमहापूर्णसूरेः

कुर्वन्विस्मेरचेता विबुधकुलमणिर्लक्ष्मणार्योऽभ्युवाच ॥ २६ ॥

धन्यो भवामि तव पूर्णगुरोः प्रसादा-

न्नान्यो भवामितशुचः शमनो विना त्वाम् ।

मत्संनिधानमयता त्वरया त्वयाद्य

गोवत्सनीतिरनघा प्रकटीकृताभूत् ॥ २७ ॥

आर्तलाणप्रणेतेत्यनुपममहिमोत्सेधशङ्का-

कलङ्कव्याख्याती मामकीनां प्रणयरुषमहो रङ्गिणोच्चाटयित्वा ।

नूनं श्रीयामुनार्यप्रतिनिधिरधुना तत्कृपापूर्णपालं

पूर्णार्यं त्वं महीयान्निधिरिव पुरतो दूरतः प्रेरितो मे ॥ २८ ॥

श्रीमद्यामुनसंयमीन्द्रचरणाम्भोजातयोः संश्रय  
लब्धुं भाग्यमहो मया न कृतमित्युद्वेलचिन्ताकुलम् ।  
काञ्चीपूर्णमुखेन काञ्चयधिपतिः सचोदयामास मा-  
मञ्चन् श्रीघनपूर्णदेशिकमणि धन्यो भवेत्यञ्जसा ॥ २९ ॥

परिम्लानं चण्डातपभरवशादुत्पलवनं  
हिमाद्रैरालोकैस्तपयति यथा शीतलरुचिः ।  
तथा तापैस्तप्त विनतमभिषिञ्चैनमचिरात्  
कृपाद्रैरालोकैः कृतनवसुधागर्वहृतिभिः ॥ ३० ॥

इत्थं प्रणिगदन्तमसकृत्प्रणिपतन्तमनन्तप्रेमभाजनं रामानुज-  
मनुरञ्जयन्नाविष्कृतान्तरङ्गैरपाङ्गामृततरङ्गैरभिषिञ्चन् भुजगपरिवृढ-  
भोगाभोगशालिभ्या भुजाभ्यां दृढं परिरभ्य ससंभ्रममुत्थाप्येत्यम  
भाषत—

श्रीकाञ्चीरमणगिरा त्वमभ्युपेतः  
श्रीरङ्गप्रसुवचसाऽहमागतोऽस्मि ।  
संजातः स्फुटमयमावयोरिदानीं  
संभेदो गुरुचरणप्रपत्तिभूम्ना ॥ ३१ ॥

श्रीरङ्गराजविज्ञसिकरादीना विपश्चिताम् ।  
मत्प्रेरकाणामाचार्यमिश्राणां सफलः श्रमः ॥ ३२ ॥  
श्रीरङ्गराजसाम्राज्यलक्ष्मीरक्षीणवैभवा ।  
अद्य प्रभृति धीरेन्द्र सनाथा भवतैघताम् ॥ ३३ ॥  
आचक्रवालमवनीवलये वैष्णवश्रियः ।  
निष्पत्यूहं विजृम्भन्तां निहुतारिविभूतयः ॥ ३४ ॥  
इति लक्ष्मणपूर्णार्थावन्योन्यं प्रेमनिर्भरम् ।  
चिरविप्रोषितौ पुलजनकाविव संगतौ ॥ ३५ ॥

तदनु महापूर्णः कृपापूर्णस्तूर्णमभ्यर्णं वारणाचलशिरोमणेर्देव-  
शिखामणेरेव देहिपरित्वाणकृतावतारसुधीसारपरमपवित्ते सत्य-  
व्रतक्षेले प्रपञ्चपावनविरिञ्चहयमेघसचरित्ते सकलसज्जनावस्थानपात्रे

भवतः समाश्रयणविधिर्भवतादित्यभाणीत् । तदनु लक्ष्मणसूरि-  
रित्थं सत्वरातिशयं समुद्घाटयामास—

आचार्यकं कलयते तदितां शरीरं  
श्रेयोऽन्तरायशतवागुरया परीतम् ।  
आचार्यपादविषये फलितं किलेद्  
तत्क्षिप्रमेव मयि कल्पय पूर्णदृष्टिम् ॥ ३६ ॥

गिरमेनामतिगभीरामाकर्ण्य कर्णामृतमतीव श्लाघमानो  
मोदमानः—

शठारातिमाल्यप्रदानप्रशस्त-  
क्षमाजातमूले तटाकस्य कूले ।  
तटाकेशविष्णोः समक्ष जिताक्ष  
कृतार्थं व्यतानीद्गुरुलक्ष्मणार्यम् ॥ ३७ ॥

अनन्तरमित्थं प्रार्थयामास—

तटाकमिव गम्भीर रक्ष लक्ष्मणदेशिकम् ।  
अयं हि प्राणिसस्यानां पोषकः संभविष्यति ॥ ३८ ॥  
प्रमाणानां मूर्धाभरणमुदितः षट्पदमनुः  
प्रमेयाणां मुख्यं करिगिरिशिरोमण्डनमणिः ।  
प्रमातृणां चूडामणिरपि भवानेव भुवने  
गुरुः पृष्टस्तुष्टस्त्रितयमिदमाचष्ट कृपया ॥ ३९ ॥

तदनु रामानुजः स्वकृतार्थतामित्थमनुसंदधे—

आदावङ्कुरितः कृपारसमयैः श्रीयामुनालोकनैः  
पश्चात् पल्लवितो गजाचलपतेर्वीक्षासुधावृष्टिभिः ।  
काञ्चीपूर्णमुनेः कटाक्षपटलैः प्रेमोज्ज्वलैः पुष्पितो  
मद्भाग्यामरभूरुहोऽद्य फलितः पूर्णार्यपूर्णक्षया ॥ ४० ॥  
अञ्चन्काञ्ची मणिरिव महापूर्णनामा महार्घः  
श्रीमात्रामावरजगुरुणा तेजसेवाभिरामः ।  
काञ्चीपूर्णप्रमुखसुदृशां लोचनानन्दपाल  
हस्तिक्षमाभृत्परिवृढपुरस्कारधन्यो व्यलासीत् ॥ ४१ ॥

अस्मत्पक्षं प्रथयितुमयं लक्ष्मणो दक्षिणोऽभू-  
दाचार्याणां शरणवरणं साप्रत सार्थमासीत् ।  
सर्वाभीष्टप्रद इति यशोडिण्डिमस्ताड्यता ते  
शेषाध्वानं नय करुणया वारणक्षमाधरेन्दो ॥ ४२ ॥

इत्थमभीष्टवरदमभिष्टूय लक्ष्मणदेशिकेनाहंक्रियावैदेशिकेन  
प्रेमप्रद्राणहृदयनवनीतेन नितान्तविनीतेन स्वभवनमानीय परि-  
पाल्यमानो महापूर्णः परिपूर्णमनोरथश्चिरमुवास ।

अगृह्णाह्लक्ष्मणार्योऽयं भक्तिमूल्येन पूर्णतः ।  
महार्थं मन्तरत्नादि निगूढं निजसद्मनि ॥ ४३ ॥

एकदा तु रामानुजजायायाः समजायतयौगपद्येन कूपाम्भो-  
ग्रहणे स्वाचार्याणीमधिक्षिपन्त्या वागसिस्फुरणकेलिः । सा  
चेत्थमुद्धोष्यते—

गुणं घटकसंगतं कमपि बिभ्रती जीवन-  
ग्रहैकचतुरा सती समवलोक्य पत्नी गुरोः ।  
बृहच्चरणवंशभागिति कठोरवादोन्मुखी  
बृहच्च रणमातनोत्प्रकृतिनिष्ठुरा निर्भया ॥ ४४ ॥

तदिदमाकर्ण्य कर्णपरुषं भिया पूर्णो महापूर्णो महापचारः  
संवृत्त इति स्वात्मानं गर्हमाण एकगृहवासः स्नेहानोकहस्य कठोरः  
कुठार इति महतामुद्धोषः सांप्रतं प्रमाणपदवीमध्यारूढ इति हृत्ता-  
पदावपावकदन्दह्यमानमानसस्तत्क्षणमेवानिवेद्यैव विश्रुतशिष्य-  
लक्षणायापि लक्ष्मणाय सजायः श्रीरङ्गराजधानीं प्रसाधयांचक्रे ।  
तदनु रामानुजसुधीमणिरपि 'किमिदमकाण्डे निर्गमनमाचार्य-  
पादानाम् ? किमपराद्धं दासेन ?' इत्याचार्यापचारचकितचेता  
निजचकोराक्षीचरितमेतदिति विचार्य किमाचरितमेनसामाकरेणा-  
नयेति तामलातारुणत्विषा चक्षुषा प्रदहन्निव निर्भत्सयन्नकुत्सयत् ।

पुरस्तात्काञ्चीपूर्णभुक्तशिष्टसुधास्वादकुतूहलेन तं भोक्तुमा-  
मन्त्र्य वीथ्यन्तरेण तमानेतुं प्रयाति मयि मदाशयाभिज्ञः स

काञ्चीपूर्णमुनिर्वर्णव्यवस्थाभङ्गभिया रयादागत्य व्यजनवीजन-  
समयातिपातव्याजमाविष्कृत्य त्वया समर्पितमन्नमास्वाद्य तूर्णं  
वरदाभ्यर्णमभिविन्दति सति निन्दितचरिता त्वम् ,

अभाग्यच्छत्रतोऽमलं स्वभाग्यच्छत्रसंनिभम् ।  
निरस्य दण्डतः स्नाता मदभीष्टमजानती ॥ ४५ ॥

अनन्तरं च,

अभ्यञ्जनाकल्पनखेदजात-  
स्वेदाम्बुपूरार्द्रसमस्तगात्रम् ।  
अन्नाभिपूर्णं व्यतनोर्न पाल-  
मन्नाभिपूर्णं विरचय्य पात्रम् ॥ ४६ ॥

इदानी च,

आचार्याणीघटघटनतः स्वं घट मोचयन्ती  
निन्दती ता परुषवचनैः स्वाभिजात्याभिमानान् ।  
मुक्ति मुक्तामणिमिव करे कल्पितामल्पभाग्या  
दूरात् क्षिप्त्वा निवससि कथं सर्वलोकापहास्या ॥ ४७ ॥

तदनु,

आगच्छयेन्धनसमिन्धनवर्धमान-  
कोपानलोल्बणविशीर्णकणोपमानैः ।  
आलोकनैर्विजितकोकनदैः स धीमा-  
नुल्काकणैर्गजवधूमिव संप्रताप्य ॥ ४८ ॥  
वाचा रुषा परुषया कशयेव घोटी-  
मारोप्य भारमिव भूरि धनं वधूटीम् ।  
निष्कास्य निर्भरतया मुमुदे तदानी  
रामानुजश्चरममाश्रममाप्तुकामः ॥ ४९ ॥

तदनन्तरमातिथ्यादिक्रियानर्हाननुकूलभार्यात्यागस्मरणप्रामाण्य-  
प्रतिष्ठापनविचक्षणो लक्ष्मणोऽयमनन्तह्येशसंभूति संसृति कुत्सय-  
न्नित्यमुदाजहार—



किमानीता ज्वाला ज्वलति महती बाडवमुखा-  
द्विषोद्गारकूरा किमु विहरते कालभुजगी ।  
समष्टिः पापाना किमुत कृतपुष्टिस्तनुमती  
मृगाक्षी तृष्णा हा दिशति मृगतृष्णेव जगति ॥ ५० ॥

अथ,

लयाणां पापाना जननसदनादात्मभवना-  
द्वज्वालामालावलयितदिगन्तादिव वनात् ।  
बहिर्गच्छन् घोषं कमपि कलयन् बृहितरव-  
प्रभाव स्नातोऽभूत्फणिसरसि रामानुजगजः ॥ ५१ ॥

तत्क्षणमेव लक्ष्मणदेशिको विषयवासनावैदेशिको विना  
विद्याशरधिं दाशरथि स्वभागधेयमिव सरूपधेयं विधेयं भागिनेयं  
समस्तं संन्यस्तं मयेति व्याहरन् विदुषां परिषदि प्रेषं सप्रतोष  
मुच्चतरबाहुरुच्चैरुच्चारयामास ।

एतदुपज्ञमेव दाशरथिगुरोरजहद्भागिनेयत्वसंबन्धनिबन्धन -  
प्रभावमुद्गावयत् हृद्यपद्यमिदमभियुक्तैरभ्यधायि—

इतरसुलभा किमेषा  
भाषा बाधूलदाशरथिरेकः ।  
न परित्यक्तस्त्यजता  
बन्धूनिति सदसि लक्ष्मणार्यकृता ॥ ५२ ॥

तदनु,

श्रुतिश्रेणीपाणिग्रहणविधिनिःसाणनिनदै-  
र्विंशिष्टाद्वैतश्रीविजयपटगम्भीरनिनदैः ।  
मृषावादश्रद्धाधवलगरुदम्भोधररवै-  
स्त्रिभिः प्रेषोद्धोषैः करिगिरिभृदामन्त्रित इव ॥ ५३ ॥

त्रिदण्डकाषायघटीपटीमुखं  
समस्तसंभारभरं वरप्रदः ।  
प्रदाय योगीन्द्रमसुं हठाद्वयधात्  
स्वयं किमेतद्गुरुतार्थ्यभूद्यतिः ॥ ५४ ॥

दीव्यद्विव्यशिखामणीनिभशिखाबन्धाभिरामोऽङ्गुली-  
भूषाभूतपवित्भासुरकरः पीताम्बराभांशुकः ।  
श्रीमद्वेत्तलतात्रिदण्डललितः शुद्धोर्ध्वपुण्ड्रोज्ज्वलो  
दत्तात्रेय इवापरो जनदृशा दत्ते स्म मोदावलीम् ॥ ५५ ॥

काञ्चीपूर्णमुखात्त्वा प्रणम्य करुणानिधिम् ।  
ताभ्या बहुमतो रेजे श्रीमान् योगिवरः सदा ॥ ५६ ॥  
श्रीमान् कलाभिः सपूर्णः ससारतमसोज्झितः ।  
राज सेवितः सद्भिर्नित्यं योगीन्द्रचन्द्रमाः ॥ ५७ ॥  
निवृत्तः प्रतिबन्धो मे नानुबन्धोऽत्र लभ्यते ।  
आर्याभीष्टतयीसन्धा तयीव स्यात्कथ मम ॥ ५८ ॥

इति चिन्ताभृति भगवति रामानुजयतिक्ष्माभृति क्षितिश्रुति-  
जन्मनीव रघुवरचरितविधायिनि,

कूरेशादाशरथ्यायौ साक्षात् कुशलावाविव ।  
कुशाग्रबुद्धी कुशलावभ्याश साशमीयतुः ॥ ५९ ॥  
अमू प्रादाद्बुधश्रेष्ठौ वेदान्तार्थावलोकने ।  
अन्तरङ्गतमे नेत्रे नेत्रे सयमिना विधिः ॥ ६० ॥  
विद्याकुटुम्बभरणे कर्तव्ये योगिभूभृतः ।  
योगक्षेमाविव प्राप्तौ तावुभौ सूरिसत्तमौ ॥ ६१ ॥  
रामानुजपदाम्भोजमाश्रितौ तौ विपश्चितौ ।  
मधुव्रताविव तदा प्रमोदमभिजग्मतुः ॥ ६२ ॥

यौ किलेत्थ वर्णयन्त्यवताररहस्यविदः पुराविदः—

अध्यक्ष वीक्षमाणैरपि वचनसुधामाधुरीमुग्धचित्तै-  
र्यत्कर्णौ कर्णभूषामणिपटलमिषाद्भ्याकृतिज्ञैर्विमृष्टौ ।  
सोऽय कूरान्वयान्मोनिधिहिमकिरणो वात्सलीकल्पशाखी  
श्रीवत्साङ्गाभिधानः प्रतिभटकरिणामङ्कुशीभूयमेति ॥ ६३ ॥

आन्वीक्षिक्याः प्रसङ्गे प्रतिकथकगणा यस्य पादारविन्दे  
उन्नम्यालोक्य चक्षुः किमिह निवसतीत्युत्तमाङ्गे निधाय ।  
आश्चर्याब्धौ न्यमज्जन् स किल गुरुमणिर्दाशरथ्यार्थनामा  
वाधूलाग्रयः प्रपन्नो जयति यतिपतेर्भाग्नेयत्वकीर्तिम् ॥ ६४ ॥

श्रीमद्रामानुजाख्योज्ज्वलगुरुवपुषो भृजुषः कैटभारे-  
र्मायावष्टम्भजृम्भत्प्रतिभटपटलीपाटवोच्चाटनाय ।  
संप्राप्तौ चक्रशङ्खौ किमुत परभुजौ किं चतुर्बाहुभाव-  
व्याख्यातारावुपेतौ किमु पदकमलोत्कण्ठितौ राजहंसौ ॥ ६५ ॥

तर्काभिख्यावतीभिः खरतरनखरश्रेणिभिः शोभमानौ  
शास्त्रारण्यप्रचारप्रकटितविभवौ शुद्धभावप्रसिद्धौ ।  
सिंहाध्यक्षौ मदान्धप्रतिभटकरटिवातधिकारदक्षौ  
हर्षादुज्जृम्भमाणौ यतिधरणिभृतौ राजतः पादभाजौ ॥ ६६ ॥

विषाणाभ्यामिव गजः पक्षाभ्यामिव पक्षिराट् ।  
मृगेन्द्र इव दंष्ट्राभ्यां शृङ्गाभ्यामिव पुंगवः ॥ ६७ ॥  
आभ्यामाचार्यमिश्राभ्या दुर्गमः प्रतिवादिनाम् ।  
वेदान्तचिन्तामातन्वन् रराज यतिभूपतिः ॥ ६८ ॥

अथ यादवप्रकाशः प्रतिदिनं देवराजभजनायाभ्यागच्छन्  
भगवद्रामानुजयोगिपुंगवश्रीवैष्णवसाम्राज्यलक्ष्मीवैखरी प्रत्यक्षमव  
गच्छस्तत्कटाक्षसुधासंधुक्षणसमुज्जृम्भितप्रबोधप्रकारः प्रायेण प्रह्वी-  
बभूव ।

चिरात्काञ्चीकान्तप्रणमनपरा तत्करुणया  
समुन्मीलत्सत्त्वा विगततिमिरा विस्तृतमतिः ।  
भजन्ती तद्भक्तान् सभयविनयं भव्यचरिता  
जनन्यासीत्काचित्कुशलजननी यादवयतेः ॥ ६९ ॥

विशिष्टाद्वैतज्ञप्रवरमुपविष्टं सह सदा  
महाशिष्टैर्हृष्टैः शमयितुमरिष्टं तनुभृताम् ।  
श्रियाविष्टं ब्राह्मया यतिपतिमभीष्टप्रदविभो-  
र्विशिष्टं दृष्ट्वेय घटितघनसतुष्टिरजनि ॥ ७० ॥

कदाचिद्वेतण्डक्षितिधरवरारोहणजुषः  
स्वपुत्रः श्रीरामावरजमतभाक् स्यादिति मतिम् ।  
वितन्वत्यास्तस्याः श्रुतिरिव शुभोपश्रुतिरभू-  
दशायां साबध्नात्तनयसुदशारत्नमिव ताम् ॥ ७१ ॥

अवादीदृत्तान्तं निजतनयविस्रम्भणकृते  
न्यषेधीन्मायाध्वन्यनवधिममुष्याटनविधिम् ।  
अनैषीत्पन्थानं यतिदिनकरेन्धानमचिरा-  
न्निरुन्धानं तापं हृदयमदसीय निपुणधीः ॥ ७२ ॥

त्विदण्डी चूडालो विलसदुपवीताग्रयतुलसी-  
मणिः पद्माक्षस्रक्प्रकटितभुजाभ्यन्तरतटः ।  
शुभैरुर्ध्वैः पुण्ड्रैर्ललित इव रामानुजमुनि-  
र्विशिष्टाद्वैतित्वं भज भवभय मुञ्च झटिति ॥ ७३ ॥

नियुक्तो मातेत्यं स यतिरथ मायान्धतमसैः  
समालीढ प्रौढं निरयमरुकान्तारघटने ।  
कुहड्मार्गं त्यक्त्वा सुदृगुचितवैकुण्ठनगरी-  
घनज्योतिर्घण्टापथगमनकौतूहलमघात् ॥ ७४ ॥

शिखादित्यागैः प्रशममवनीमण्डलमहं  
परिक्रामन् कर्तुं न खलु चतुरः स्या हि जठरः ।  
कथं प्रौढि पद्भुर्गिरिशिखरमारोढुमयतात्  
कथं धन्योऽहं स्यामिति विदुषि चिन्तार्णवजुषि ॥ ७५ ॥

चिरायौन्मुख्यं मय्यतनुत मृषावाद्ययमहो  
मृषावाद सर्वं दलयितुमनारब्धसमयः ।  
असिद्धं दृष्टान्तं कलयितुमिव स्वप्नमकरो-  
द्वृतं काञ्चीपूर्णाद्यतिपतिपदाब्जाश्रयविधौ ॥ ७६ ॥

तदनु स यादव्यतिरतिमात्र प्रहृष्टमना द्विरदाचलनील-  
नीरदेन वरदेन स्वप्नदृशा काञ्चीपूर्णसुदृशा च सुव्यक्तमभिहितेन  
वचसा सान्त्वितः क्षमामण्डलीवोढुः परिवृढस्य फणाभृतामवतारस्य

श्रीरामानुजयतिक्ष्माभृतः प्रदक्षिणमेव क्षमाप्रदक्षिणप्रतिनिधिभाव-  
दक्षिणमिति तत्क्षण निश्चित्य श्रीरामानुजचरणराजीवाश्रयणो-  
ज्जीवनाय सज्जीबभूव ।

अथैकदण्डी स बभूव मुण्डी  
क्षणात् त्रिदण्डी शिखया शिखण्डी ।  
अमण्डि सूक्त्या यतिधर्मसार-  
समुच्चयस्तेन परोऽप्यखण्डि ॥ ७७ ॥

द्व इव परुषोऽयं यादवाख्या दधानो  
व्यरचयदतिमात्रं क्षात्रमेवात्र चित्रम् ।  
इति किमु रमणीयामस्य गोविन्दसंज्ञां  
जगदवनधुरीणा व्यातनोल्लक्ष्मणार्थः ॥ ७८ ॥

विशिष्टाद्वैतैकप्रवचनचणैर्यायविशिखै-  
र्दृढं लप्रैर्मर्माहलनपटुभिः शल्यकटुभिः ।  
अहो मायाटव्या विदलितमदो यादवगजो  
वशं प्राप्तो भूम्ना यतिपरिवृढाधोरणविभोः ॥ ७९ ॥

किमत्रास्यालम्बं त्रिनयनमताडम्बरहरं  
त्रिलोकीवाणार्हत्रियुगकरुणावह्लिविटपम् ।  
त्रिदण्डं सेनेशस्त्रिगुणमिव वेत्त करतले  
त्रिवर्गप्रावण्यक्षपणनिपुण विभ्रदनघम् ॥ ८० ॥

वसानः काषायं वसनमरुणं पल्लवमिव  
प्ररूढं वेतण्डक्षितिभृदनुरागं दृढमिव ।  
परीत वक्षोभूवलयमुपवीतेन कलयन्  
यशःपारावारप्रसरदुरूवीचीरुचिभृतः ॥ ८१ ॥

कलानां संतानैरिव हिमरुचेरार्जवयुतै-  
स्तटिद्वल्लिरेखाशकललसमानान्तरदलैः ।  
शुभैरुध्वैः पुण्ड्रैरुचितपदविन्यासमधुरैः  
समुन्मीलत्सत्त्वाङ्कुरपटलशैलीप्रणयिभिः ॥ ८२ ॥

विराजद्ब्रह्मश्रीविहृतिपदडोलाभतुलसी-  
 मणीपाथोजाक्षप्रवरसरयुग्मोज्ज्वलगलः ।  
 शिखाबन्ध बन्ध द्रढयितुमशेषाग्रिमवचः-  
 शिखाना बिभ्राणो मणिमिव फणित्वात्प्रकटितम् ॥ ८३ ॥  
 घटी बिभ्रत्पाणावमृतकलशीविभ्रमकरी  
 जगन्मायारोगं शमयितुमिवाग्भोधिभिषक् ।  
 यतीनामीशानः श्रुतिशिखरपालीपरिमल-  
 प्रदानप्रागल्भीभरितफणितिर्भावुकमतिः ॥ ८४ ॥  
 महामायामग्रानपि कुमतिजाताच्छठमतीन्  
 स्वसेवामाहात्म्यात्स्वमतनिरतान् साधु कलयन् ।  
 परिष्कुर्वन् काञ्ची कमपि घटयामास मनसा  
 विकास पद्मानामिव किरणमाली सुमनसाम् ॥ ८५ ॥

श्रीवाधूलकुलकलशजलनेधिऋस्तुभोभयवदान्ताचार्यसाम्राज्यपट्टाभिषिक्त  
 कल्याणवल्लीकल्याणवेदपादरामायणाद्यनेकप्रबधनिर्माणधुरीणश्रीमद्रा  
 मानुजदेशिकसार्वभौमचरणारविन्दचक्षरीकृण तत्कृपालब्धसकलविद्या  
 वैशद्येन तत्सागर्भ्यविभूषणब्रह्मर्षिचर्यभावनाचार्यविबुधवर्यतनूभवेन  
 रामानुजदासेन विरचिते श्रीरामानुजचम्पूप्रबन्धे पञ्चम स्तवक ॥

अथ षष्ठ स्तवक

श्रीमान् यामुनसयमिक्षितिपतेराज्ञां शिरोमालिकां  
 कुर्वाणो गुरुपुगवैरनुसृतः संप्रेषितो रङ्गिणा ।  
 काञ्चीपूर्णमुखैः पुरस्कृततरः काञ्ची समञ्चन् मुदा  
 तद्विज्ञसिक्करस्य मन्दिरगतो रङ्गेशविज्ञसिकृत् ॥ १ ॥  
 स्तम्भान् पल्लवयञ्चिशालाः सलिलयन्नास्थानमामोदयन्  
 मूढान् पण्डितयन् फणीश्वरमयी शय्यां समान्दोलयन् ।  
 तालाभ्याममृतं किरन् विगलितं श्रोत्रेषु पालेष्वहो  
 सोऽयं द्राविडवेदगानचतुरो व्यामोहयत्तं हरिम् ॥ २ ॥

अथ भगवान् दन्तावलशैलशेखरालंकारमणिश्चिन्तितार्थ-  
वितरणचिन्तामणिराश्रितावनवरदोऽभीष्टवरदो गानमधुरसास्वाद-  
मत्तचित्तमधुव्रतः सत्यव्रतक्षेत्रमुत्तमा निरुपमप्रेमा विज्ञसिकृते  
श्रीरङ्गराजनामभृते यथाभिलषितमभीष्ट वितरामीति महता  
परिषदि सन्ध्यामाबध्यापि तदभ्याथित कौस्तुभादप्यधिकं  
श्रीरामानुजगुरुमणि वितरीतुमपारयन्नपारकृपाभोराशिरिस्थमा -  
वभाषे—

धन वा रत्न वा घरणिवलय वाथ निलयं  
स्वकीयं स्थानं वा परममुत वा मामकवपुः ।  
रथाङ्गं वा यद्वा जलजमथवा कौस्तुभमणि  
प्रदद्यां शार्ङ्गं वा न खलु वितरेयं यतिपतिम् ॥ ३ ॥

प्रसिद्धः शुद्धान्तःकरणललितो लक्ष्मणमुनि-  
र्ममायं शुद्धान्तादधिक इति सिद्धान्तसरणिः ।  
न दद्यामेन ते न खलु भुवने क्षमापरिवृढा  
महोदारा मानं ददति महिताश्चापि कृतिभिः ॥ ४ ॥

अथ विज्ञसिकृदग्रणीरिस्थमभाणीत्—

द्विर्नाभिभाषस इति प्रथते प्रथा ते  
संकीर्त्यते वरद इत्यपि नामधेयम् ।  
दास्याम्यभीष्टमिति चाभिसभ त्वयोक्त  
तद्देहि लक्ष्मणगुरुं कुरु देहिरक्षाम् ॥ ५ ॥

विमुञ्चन् बाष्पाम्भः कथमपि निजाभीष्टवरद-  
प्रथाभङ्गाशङ्कातरलितमना लक्ष्मणमुनिम् ।  
अदात् काश्चीपूर्णप्रमुखमुखमालोक्य भगवान्  
जवादेनं लब्ध्वा निधिमिव स विज्ञसिकृदगात् ॥ ६ ॥

अप्रविश्य मठं योगी समानीय कृपानिधिम् ।  
दाशरथ्यार्थमुखतः प्रतस्थे रङ्गमेदिनीम् ॥ ७ ॥

अनुपदमुपदाभिः पूज्यमानो महद्भि-  
 नयनरुचिसुधाभिर्जीवयञ्जीवराशिम् ।  
 अभजत पशुपालं देहलीकेलिशैल  
 तिसुनिविनुतमेतल्लब्धसमर्दसौख्यम् ॥ ८ ॥

रङ्गाभिवृद्धयुन्मुख एष योगी  
 सजीवयामास जनान् पृथिव्याम् ।  
 केदारमापूरयितुं प्रवृत्तः  
 पूरो न किं सिञ्चति मार्गवृक्षान् ॥ ९ ॥

वीरनारायणस्येव करुणावरुणालयम् ।  
 वीरनारायणसरो मुनिर्वीक्ष्य विसिद्धिमये ॥ १० ॥

तत्र चागण्यपुण्यपरिणामावेक्षणीय श्रीरङ्गशाधिश्रीराजगोपा-  
 लादिदेवापेक्षणीय श्रीमन्नाथमुनिप्रभृतिमुनिजनशरण्य वरेण्यमरण्य-  
 मवेक्षमाणो यतिवरेण्यो विकस्वरमुखपुण्डरीको विगलदानन्दबाष्प-  
 तरललोचनो विरचिताध्वश्रममोचनः सहर्षमित्थ बभाषे—

अत्राविष्कृतमादरेण मुनिना नाथाभिधां विभ्रता  
 मध्येकृत्य किलेश्वरं गुरुवरं तापापह देहिनाम् ।  
 तीर्थं यामुनमद्भुत विकलुषं पूर्णार्यसदेशिका-  
 द्गम्भीरं सुलभ विगाह्य विगतश्रान्तिर्विशुद्धोऽस्म्यहम् ॥ ११ ॥

शिष्योऽमुष्य विशिष्य योगविषये वैदुष्यवान् भावयन्  
 कृष्णं भावनया हृदब्जकुहरे क्रीडन् मुहुश्चामुना ।  
 कुड्याभ्यन्तरमास्थितो हि कुरुकाधीशश्चकास्त्यार्तिहा  
 स्नातो भार्गवतीर्थवारिणि नतः श्रीवीरनारायणम् ॥ १२ ॥

श्रोमान् भार्गवतीर्थतीरनिलयः श्रीवीरनारायणः  
 साकं क्रीडति गारुडाश्मलतया ब्रह्मर्षिसंभावितः ।  
 सर्वाभीष्टफलप्रदाननिपुणो गीर्वाणभूमिरुह-  
 प्रौढि काचिदुदञ्चयन् विजयते सर्वागमाभ्युच्छ्रितः ॥ १३ ॥



अयं हि पूर्वैराचार्यैरश्रितः प्रेमशालिभिः ।

अहो भाग्यान्मदीयाक्षणोः पन्थानमधुनाञ्चति ॥ १४ ॥

अथ वीरनारायणं वीक्षावनविहारपरायणं सप्रणयं प्रणस्य  
श्रीयामुनमुनिपूर्वाश्रमसंबन्धसुगन्धबन्धुरा मन्दिरस्थलवसुन्धरामति-  
विततपक्वेष्टकचितभित्तिभागभासुरामनारतप्रणामरतानेकभूसुराम -  
भ्रंकषामशेषकलुषसर्वकषा दुर्वादिदुरभिमानकूलंकषां साभिलाष-  
मनिमेषं चक्षुर्भ्यामापिवन् भूयो भूयो भूयसा विनयेन प्रणामाना-  
रचयन् वाङ्मनसयोरभूमि काचिन्मुदं विभराबभूव ।

अनन्तरं चेत्यमुपश्लोकयामास—

अलभ्यसौरभ्यतरङ्गपाली-  
निरन्तराशान्ततुलस्युपेता ।  
विभाति सज्जेव गुरुत्तमस्य  
गृहस्थली विष्णुपदाञ्चनाय ॥ १५ ॥

पक्वेष्टकानां पटली घनानां  
भित्तिस्थिता भक्तिमता नराणाम् ।  
आरोहणश्रेणिरिवावभाति  
वैकुण्ठपुर्याश्रयणानुकूला ॥ १६ ॥

दुर्वादिभञ्जनोपात्तविजयस्तम्भसंनिभम् ।  
भवनं श्रीमदाभाति गुरोरभ्रकषस्थलि ॥ १७ ॥

आचार्यभवनालोकतत्परं यमिनां वरम् ।  
आचकर्ष बलादेनं विज्ञप्तिकरचोदना ॥ १८ ॥

कवेरकन्यातटमार्गमेत्य  
प्रतिप्रवाहभ्रममावहन्ती ।  
सशास्त्रघोषा यतिराजगोष्ठी  
प्रमुत्तमागारतटीमटीकत ॥ १९ ॥

अविरलदलपालीशीतलच्छायसालां  
तटभुवमधितिष्ठन् हेमनामन्यास्तटिन्याः ।  
अनवधिपरितोषान्निर्निमेष स धीमान्  
पदमननुत दृष्टयो रङ्गभूमीसमृद्धिम् ॥ २० ॥

अथेत्थमभ्यनन्दत्—

श्रीवैकुण्ठादिनानाविधनगरजयस्थापितस्तम्भडम्भै-  
र्दीप्रप्राकारवद्भिः स्फुटविकटगरुडूमिभृत्प्रौढिमद्भिः ।  
संदोहैर्गोपुराणां प्रबलपरिघया हेमनद्याभिवीता  
वृक्षाद्यैः कायमानैरिव हरिविहृतेर्भाल्यसौ राजधानी ॥ २१ ॥

शृङ्गाघातक्षतेन्दुस्रवदमृतझरीलब्धनित्याभिषेक-  
प्रोद्भूतोद्दामशुभ्रच्छविरुचिरमहासौधपालिप्रतोलिः ।  
बिभ्राणा केतनालीः प्रकटितवलभित्पट्टणाटोपभङ्गा  
रङ्गाभिख्या पुरीर्यं रचयति नयनानन्दमन्यादृशं नः ॥ २२ ॥

गर्भे लोकाः समस्ता विदधति वसति यस्य सोऽयं मदीये  
गर्भे कापि प्रदेशे निवसति भगवान् भोगिभोगे शयानः ।  
मत्साम्यं जहुकन्या कथमिव लभतां पादसङ्गावल्लिसे-  
त्युद्घोष कल्पयन्ती कनकसरिदियं जाग्रती चाकशीति ॥ २३ ॥

श्रियः कान्तोऽनन्तः परमकृपया मादृशदृशा  
स्फुटीकर्तुं भूमि स्वमिव किल निन्ये निजपुरीम् ।  
असौ श्रीरङ्गाख्यां वहति विरजा सह्यतनया-  
मिषादेनां गाढं सततमुपगृह्य प्रवहति ॥ २४ ॥

श्रीरङ्गभूमीवल्यं प्रवृद्ध-  
स्वर्णापगावारिपरीतमेतत् ।  
आनन्दवल्लीशतकालवाल-  
लीलां दधान नयने धिनोति ॥ २५ ॥

इत्यादिसूक्तामृतघोरणीभि-  
रध्वश्रम पादजुषां धुनानः ।  
माध्यंदिनस्नानविधि विधातुं  
हेमापगायां कुतुकी बभूव ॥ २६ ॥

विशुद्धपक्षद्विजराजमण्डली-  
मध्यस्थितोऽथ परमोऽथ हसः ।  
श्रुतिप्रियालापकलापशाली  
सप्रेम हेमाम्बुजिनी सिषेवे ॥ २७ ॥

अभ्यागतेव करुणा हरिणा प्रयुक्ता  
मातेव वत्सलतया लहरी भुजैस्तम् ।  
आलिङ्ग्य गाढमपनीय पथि श्रम द्राक्  
तूष्णी सुवर्णतटिनी घटयांबभूव ॥ २८ ॥

अध्वश्रमं विनुनुदे कनकापगायां  
संमज्जन विरचयन् यतिसार्वभौमः ।  
लोका भवश्रममहो विजहुस्तदानी-  
मुन्मज्जनं समधिगम्य भवाम्बुराशोः ॥ २९ ॥

अभ्यन्तरोज्ज्वलतटिल्लतिकार्जवाढ्य-  
डिम्भेन्दुडम्भपरिखण्डनलब्धवर्णैः ।  
मध्यस्थहेमकलधौतलतासवर्ण-  
श्रीचूर्णकान्तसितमृत्कलितोर्ध्वपुण्ड्रैः ॥ ३० ॥

विभ्राजितो विमलसत्त्वगुणाभिराम-  
शुभ्रोपवीतकमनीयभुजान्तरालः ।  
ग्रीवाविलम्बितुलसीमणिवारिजाक्ष-  
मालासनाभिशुभनाभिपुटाभिनन्द्यः ॥ ३१ ॥

लोकानुरागतरुपल्लवतल्लजाभ-  
काषाययुग्मकमनीयतराङ्ग्यष्टिः ।  
दीन्यत्त्रिदण्डपरिमण्डितपाणिपद्म-  
क्षैलोक्यपुण्यपरिपाककृतावतारः ॥ ३२ ॥

सत्समतैर्बुधवरैर्विमलात्मबोधैः  
पूर्णानुरागभरितैर्विनतैरनेकैः ।  
ससेवितो विरूढचे यतिसार्वभौमः  
श्रीरङ्गवासरसिकैरभिवन्दिताङ्घ्रिः ॥ ३३ ॥

अथ श्रीरङ्गचन्द्रः करुणासान्द्रः श्रीरामानुजयतीन्द्रसमागम-  
वार्तासुधामास्वाद्य माद्यन्मनाः ससंश्रम सेनान्य समाहूय परिजनं  
मान्य पश्यामि मान्य श्रीरामानुजमुनिभूर्धन्यमानेतुम्, त्वमेवाभिमुखं  
गच्छेति स्वच्छमतिमभ्यचोदयत् ।

अभ्युज्जगामाथ यतिक्षमाभृत  
श्रीरङ्गभर्त्रा प्रहितो बलाधिपः ।  
भक्तनानुयातः प्रबलानुकम्पया  
स्वकीयभारार्पणभूरिकौतुकी ॥ ३४ ॥

अथ यतीना पतिरतिमात्रं प्रहृष्टः शिष्टैः सह श्रीरङ्गभूरमण-  
करुणापात्रं करकमलोद्भ्रितकनकवेत्नं सकललोकमित्त सूतवती-  
कलत्र विकसत्पुलकगात्रमविरलगलदानन्दाश्रुपूरनेत्रं बहुकृत्वः प्रणम्य  
तेन बहुमानचक्षुषावेक्षितः श्रीमन्माल्यशेषापटीप्रभृतिभिः संमानैः  
पुरस्कृतः सर्वैरपि पुरस्कृतः कनकसरित सरभसं समुत्तीर्य प्राचार्य-  
यासुनाचार्यचरणारविन्दपरागपरम्परासुरभीकृतं संजीवितसाधुसार्थ  
तीर्थमाचम्य आनम्य च तन्निवासपावन भवनं श्रीरङ्गोपकण्ठवनं  
सोत्कण्ठमधितिष्ठन्तमङ्गारोपितकम्बुकण्ठीकमाकण्ठकण्ठीरवं वैकुण्ठ-  
मकुण्ठभक्तिरासेव्य श्रीरङ्गपुरप्रवेशाभिनिवेशातिशयमेदुरो बभूवा

आभीरीदधिभाण्डगन्धलहरीर्वाराम्बुजातेक्षणा-  
हारिद्रादिमसौरभाणि च मुदा जिघ्रन् कृतार्थो भवन् ।  
तत्तद्वाञ्छितदानबद्धबिरुदः स्मेराननाम्भोरुहो  
देवो दीव्यति नारिकेलरसिको यो गोपुरस्याध्वनि ॥ ३५ ॥

त दामोदरमादरेण कलयन् सौलभ्यमेवाङ्गभा-  
गध्यक्षीभवतीति मोदमतुलं कचिद्धानो हृदि ।  
बृन्दं बृन्दमुपागतानभिमुख मूर्धावबद्धाञ्जली-  
नालोकाभृतधारया यतिपतिः सिञ्चन् वगाहे पुरीम् ॥ ३६ ॥

आबध्यन्ते पताकाः प्रतिगृहममलैः शीतलैर्वारिपूरैः  
सिच्यन्ते च प्रतोल्यः किसलयनिकरैस्तोरणानि क्रियन्ते ।  
कीर्यन्ते पुष्पपुञ्जा मिलदलिपटला धूपदीपप्रचारा'  
कल्प्यन्ते वन्दिशब्दां मुखरयति दिशां चक्रवालान्तरालम् ॥ ३७ ॥

दीर्णं ब्रह्माण्डभाण्ड कलयति बहुलो वाद्यघोषः सतोषः  
सेवासंनाहभाजा ध्वनिरपि च नृणामुज्जिहीते महीयान् ।  
भूयो भूयः प्रणामान् विदधति वहवो भक्तिमन्तः स्तुवन्तः  
कोऽय प्रेमानुबन्धः समुदयति मदभ्यागमे मानवानाम् ॥ ३८ ॥

इति चित्तीयमाणहृदयः सुगुणसिन्धुभिरन्याजबन्धुभिरखिलकला-  
विद्धिर्विद्धद्विरभिशोभितः श्रीरङ्गराजचरणाम्बुजावलम्बिभिरतिथि-  
सत्काराविलम्बिभिरात्मविभवैः कुबेरविडम्बिभिः कुट्टुम्बिभिरधिष्ठि-  
तैरनवरतविहरदिन्दैः सौधमन्दिरैरवभासिताः कुतूहलजनसंकट-  
विशङ्कटशृङ्गाटकाः प्रेमपरवशप्रकटीकृतनाटका विपुलतरशाला  
विशाला विद्युल्लताविद्योतमानमणिदीपशिखा विशिरवा विलोक-  
मानो यामुनमुनिसमानो दिक्चतुष्टयाभ्यागतलोकालोकोन्मुखमुख-  
चतुष्टयभृतश्चतुर्मुखगोपुरस्याग्रभुवि विरचितप्रणामो विजृम्भमाणा-  
गण्यपुण्यपरिणामोऽन्तः प्रविष्टः प्रहृष्टः श्रीरङ्गभूकमनसुमनःस्नग्दाम-  
स्तोमोद्दामपरिमलदानधौरेयालकामोदामनवधिकमोदां गोदासुदार-  
धीरेवमभितुष्टाव—

सीतेव क्षितिसंभवा तुलसिकेवाविभ्रती सौरभ  
धिन्वन्ती जनकं यथा स्वजनक श्रीविष्णुचित्त द्विजम् ।  
वेदान्तोदितसर्वगन्धविभव सत्यापयन्ती विभोः  
कैश्यामोदितमालिकार्पणवशाद्गोदेयमुज्जृम्भते ॥ ३९ ॥

नीला रूपवतीति तत्र महती प्रीति विधत्तेतरा  
भक्तेति क्षितिरद्भुताकृतिरसौ गोदेत्यभिख्यावती ।

तद्वक्षोरुहभूमिभृद्वरतटीसुप्त नृकण्ठीरवं  
त संबोध्य वशं स्वसूक्तिमधुभिर्नीत्वैवमाक्रीडति ॥ ४० ॥

इति स्तुत्वाथ हेतीश हुताशमिव भास्करम् ।  
अस्तावीदादिमं वस्तु स्वस्ति प्रस्तौति यद्दधत् ॥ ४१ ॥

वीरेन्दिरावसथकोकनदप्रकाण्ड-  
मारात्रिकं किमपि रङ्गधुरधरस्य ।  
आवर्तचक्रमिव तद्भुजतेजसोऽब्धेः  
सौदशनं स्फुरति मण्डलमप्रमेयम् ॥ ४२ ॥

वीरश्रीमणिमद्रपीठति महःकल्लोलिनीवल्लभ-  
स्रोतोधिद्रुममण्डलीयति यज्ञावल्लीप्रवालीयनि ।  
बाहाकेशुकशाखिकास्तवकानि श्रीरङ्गिणस्तेजसो  
ज्वालाचक्रति चक्रमाश्रितमनःपर्योजिनीसूर्यति ॥ ४३ ॥

अथ यत्यग्रणीरत्यादरेणाविरलपरिमललहरीलाभलोभमिलन्मि-  
लिन्दपटलझकारकोलाहलवाचालदिवचक्रवालं शिखरावलीसघर्षण-  
द्रदलितहिमकरमण्डलीकलशीधारालगलदमृतधारासनाथमकरन्दपूर-  
पूरितालवालद्विगुणविजृम्भमाणरसालवकुलपनसासनदाडिमजम्बू-  
जम्बीरनारङ्गमातुलुङ्गनारिकेलवित्वामलकप्रमुखशाखिशखासहस्र-  
निवारितातपजाल मालतीमल्लिकादिवल्लिकामतल्लिकाकुञ्जपुञ्जवि-  
लम्बमानमञ्जरीपरिशोभितान्तरालं लक्ष्मीक्षमासहचरश्रीरङ्गभूरमण-  
सविस्त्रभणसंचारकेलिसमुचितविचित्रवितानशोभमानकायमान-  
मिव विशाल क्रीडासरोऽभिराममन्तराराम निकाममालोकयन्नभि-  
जगाम सप्रेम श्रीरङ्गनायिकाधाम ।

तदनन्तर चिरन्तनसरस्वतीशिरोमणि चिन्तितार्थवितरणचिन्ता-  
मणि क्षीराब्धिशुक्तिमौक्तिकमणि त्रिभुवनरमणीमणि प्रसाधितरङ्ग-  
क्षमा रक्ष मामिति सरोरुहमन्दिरामिन्दिरा सादरं प्रणम्यैवमभि-  
तुष्टाव--

जय जय जगज्जननि जनताभीष्टजननि जलजालये जलनिधित-  
नये कल्याणगुणमनोरमे रमे विश्वभरावलयाभ्यन्तरमहत्तरनगर-  
परिष्कारसमुत्तुङ्गरम्यश्रीरङ्गहर्म्यमद्रपीठिके कावेरीपुलिनकेलीरसिक-  
कलहसिके श्रुतिशिरःमीमन्तसिन्दूरेखिके चतुर्मुखशतमुखप्रमुख-  
बर्हिर्मुखमकुटोत्तंसरन्नकलिके भगवति श्रीरङ्गभूपरीबृढवल्लभे ब्रह्मादि-

दुर्लभे भक्तजनसुलभे करकलितपद्मे पद्मे त्वत्पादपद्मे शरणीकुर्वाण-  
मनन्यशरण मां कटाक्षामृतस्रोतोभिरभिषिञ्च उदञ्चयानिष्कम्पामनु-  
कम्पा प्रपञ्चय कांचन शोमुषीमशेषदुर्मतदूरीकरणप्रौढी समुपेयु-  
षीमञ्जसेति ।

तदनु श्रीरङ्गनायक्या मात्रेव वात्सल्यप्रक्षालितहृदयया सादरं  
सपुरस्कारमालोकितस्तद्धाम्बो बहिरभ्येत्य गोपुरोपरि विजृम्भित  
क्वचिन्नूपुरपरिपाटीपरिमिलित क्वचित्कण्ठीरवक्रमसौरभपरिमिलित-  
मत्यद्भुतमाम्नायशिखरपरिष्कारं किमपि ज्योतिरानम्येत्यमुपश्लोक-  
यामास मोदमानमानसो यतिचक्रवर्ती—

संसारार्णवमग्नाना सुलभोत्तरणेच्छया ।

गोपुराग्र महोदग्रमध्यास्ते नरकेसरी ॥ ४४ ॥

नरत्वमपि सिहत्व विभ्रत् क्षीरसितानयात् ।

प्रह्लादावनशील मे प्रह्लाद तनुते महः ॥ ४५ ॥

अङ्गे हिरण्यकशिपुं दारयन्नखरैः खरैः ।

प्रत्यय जनयत्येष भक्तानामरिभञ्जने ॥ ४६ ॥

अवतारेषु सर्वेषु नारसिंहवपुर्हरिः ।

श्रीमानिति हि सिद्धान्तो मुनीना युज्यतेतमाम् ॥ ४७ ॥

अनन्तरमाश्रितरक्षणत्वरातिरेकविरचितचित्तविग्रहपरिग्रहप-  
वित्तचरित्तमननसमेधमानमहत्तराश्चर्यसरिदावर्तगर्ताभ्यन्तरात् कथ-  
मपि चान्द्रमस्याः सरस्यास्तीरमासाद्य पुराणपुरुषमवष्टभ्य निर्भरो  
वेदान्तसुरभिलमनन्तोदन्तमतिकान्तमुपवर्णयन् सद्भिः समं क्षण-  
मवातिष्ठत यतिपतिः ।

आचम्य जैवातृकवारिजिन्यां

तापत्रयोन्मूलनशीलमम्भः ।

चन्द्रावगाहे गलितं तदीयं

सोऽय सुधौघं मनुते स्म योगी ॥ ४८ ॥

तीरे वसन्त पुरुषं पुराणं

शाखासहस्राभ्युदितानुभावम् ।

सौरभ्यभाव सुमनोऽभिनन्द्य  
स्वाभ्युद्गमायेव तमन्वपश्यत् ॥ ४९ ॥

विशालव्यालोलद्वहुलदलपालीकबलित-  
स्वतीरोद्यत्तुङ्गप्रतिफलनसङ्गादिवतराम् ।  
विहारे सक्रान्तां मरकतमणिश्यामसुषमां  
मुरारतेर्नून प्रथयति सुधांशोः कमलिनी ॥ ५० ॥

अटव्यां पद्मानां भ्रमरपटली गायतितमां  
जलक्रीडाशैली जलरुहदृशो झकृतिमिषात् ।  
मराल्यः खेलन्त्यस्तटभुवि धरासिन्धुसुतयो  
र्गतेरभ्यस्यन्तो विभवमिव मोद वितनुते ॥ ५१ ॥

विशालरङ्गमेदिनीविलासदर्पणायिता  
महीगतेन्दुमण्डलीविडम्बनापटीयसी ।  
निजापवादशान्तये निकाममिन्दुनाश्रिता  
ततः किमैन्दवीत्यसौ प्रथां विभर्ति पद्मिनी ॥ ५२ ॥

अमुष्य चन्द्रमःसरोवरस्य तीरमाश्रिता  
विशुद्धपक्षशोभिता मनोज्ञगीतिशालिनी ।  
शठारिसुख्यसूरिराट्परम्परा मनोहरा  
मरालराजराजिवद्विराजते लसद्गतिः ॥ ५३ ॥

अमी तेजोभाजो धृतशुभदशास्नेहभरिता  
स्थिरालोका लोकान्तस्तिमिरदूरीकृतिचणाः ।  
क्षमाः क्षेम कर्तुं प्रकटितजगन्नाथविभवाः  
प्रकाशन्ते दीपा इव वकुलभूषप्रभृतयः ॥ ५४ ॥

प्रसन्नो गम्भीरः प्रकृतिमधुरः शीतलतरः  
सुवृत्तो निष्पङ्को घनरसतरङ्गैकवसतिः ।  
तटाकश्चान्द्रो वा निकटमदसीयं श्रीतवता-  
ममीषां भावो वा विहरणपद रङ्गचपतेः ॥ ५५ ॥



श्रीमत्केसरभूषणप्रभृतिभिः सकीर्तित सूरिभि-  
 दिव्यं द्राविडवेदशेखरशतैः श्रीरङ्गभूवैभवम् ।  
 आकर्ष्येक्षितुमद्भुत सकुतुक तेः साकमभ्यागतः  
 श्रीवैकुण्ठनिकेतनोऽत्र मुदितः शेषाङ्गभाग्दीव्यति ॥ ५६ ॥

श्रीमद्द्राविडवाङ्मयामृतनदीजन्मावनीभृङ्गरा  
 हेमाम्भोरुहमाधवीसुममहारक्तोत्पलोद्भूतयः ।  
 प्राचीना मुनयश्चिरायुष इमे संचारप्रताखिल-  
 क्षमाभागा विलसन्ति भक्तिनिधयः श्रीदेहलीशप्रियाः ॥ ५७ ॥

जीयाद्बार्धिपयःपरोतपृथिवीपालोल्लसद्भानुम-  
 हीपारोपणवारितान्धतमसः पद्माक्षमध्यक्षयन् ।  
 दत्त्वा काञ्चनमालिकामिव वचःपारम्परी द्रामिडी  
 काञ्च्या काञ्चनवारिजात् समुदितः कासारनामा मुनिः ॥ ५८ ॥

माधव्याः कुसुमादवाप्य जनन मल्लाभिधाने पुरे  
 तत्सौरभ्यपरम्परामिव वहन् भक्ति परां माधवीम् ।  
 भूताख्याभृद्भूतपूर्वविभवो विज्ञानदीपप्रदः  
 कौमोदक्यवतार एष कुरुते कौतहलं मे मुनिः ॥ ५९ ॥

आविर्भावमिवादिकेशवकृपाप्रेक्षाविशेषाद् गतः  
 शोणादञ्चितवान् मयूरनगरीवाप्यन्तरक्तोत्पलात् ।  
 अद्राक्षीत् कमलां कनत्कनकवद्भ्रातं च यश्चक्रिणो  
 वन्दे नन्दकमीश्वरस्य वचसा त नन्दकांशं मुनिम् ॥ ६० ॥

अद्राक्षीदरविन्दचक्षुषमधीशानं समस्तात्मनां  
 चक्षुर्भ्यां चरणोद्भवेन तु भवं मोक्षप्रदानाक्षमम् ।  
 धिक्चक्रेऽक्षि विकासयन्तमलिके श्रीभक्तिसारं मुनि  
 त भुक्तोऽज्झितदुर्मत मम मतत्वात्तारमीडे सदा ॥ ६१ ॥

अखण्डं भूचक्र कचन नगरं क्वापि निहित  
 धटायाम् वैधात्र्यां पुरमतिगुरुत्वं प्रकटयत् ।

महीसाराभिख्यामभजत मुनिस्तत्र जननात्  
कवीना सारोऽभूत्प्रणमनपरोऽप्यस्य हि तथा ॥ ६२ ॥

श्रीकान्ताङ्घ्रिजवशवैभवभराविर्भावकौतूहला-  
ज्जातस्तत्र वहन् प्रपन्नजनताकूटस्थभावश्रियम् ।  
दीव्यन्मौक्तिकवत्सुवृत्तविमलः श्रीताम्रपर्ण्यास्तटे  
यः कल्पद्रुमवत् समस्तफलदस्तं केसराङ्क भजे ॥ ६३ ॥

यः श्रीमन्मधुराभिधानकवये सत्संहितां द्रामिडी  
साक्षात्कृत्य जगाद सर्वजनतासाधारणी पावनीम् ।  
आबिभ्राणमिवाकृति द्युतिमती श्रीकृष्णतृष्णाभरं  
वन्देऽह शठकोपनामकमृषि मूर्ध्ना तमेनं सदा ॥ ६४ ॥

श्रीमद्रामकथासुधामनुदिनं सार्धं बुधैरापिबन्  
श्रुत्वैकस्य खरादिभिः सह महद्युद्धं रघूणां प्रभोः ।  
प्रस्थाय स्वबलेन साकमथ त दृष्ट्वेति वाचा पुरी-  
मानीतः कुलशेखरोऽवतु महाराजोऽपि सन्वाम्बुधिः ॥ ६५ ॥

माला येन मुकुन्दमङ्गलगुणग्रमाभिरामां तयी-  
चूडासौरभदायिनी मधुरसस्त्रोतःप्लुतामपिताम् ।  
ता कान्तां हृदयंगमां तनुभृतः संविभ्रतो भक्तितो  
भ्राजन्ते कुलशेखरः स जयतु श्रीरङ्गयातोद्यतः ॥ ६६ ॥

कस्तूरीमिव शेषवृत्तिसुदृशः पाण्योः किण्ठ्यामिका  
विभ्रन्नन्दनकल्पनन्दवनिकां कुर्वन् खनितादिभृत् ।  
विद्याशुल्कमवाप्य पाण्ड्यसदसि प्राज्ञैश्च राज्ञाश्रितो  
रङ्गेन्द्रश्वशुरो द्विजान्वयमणिः श्रीविष्णुचित्तोऽवतात् ॥ ६७ ॥

आविर्भूय महीतले द्विजपतिः श्रीविष्णुचित्तो महान्  
वाचाटोद्भटदुर्घटद्विजघटापक्षानय पाटयन् ।  
पक्षं स्वं प्रथयन् मदावलगतो मल्लद्विषं वर्धय-  
न्नाशीभिः प्रणयप्रसुग्धधिषणः सूर्यग्रणीर्वर्धताम् ॥ ६८ ॥

श्रीरङ्गक्षितिसार्वभौमचरणाम्भोजातपुष्पघय-  
स्तद्रूपायितसूक्तिमौक्तिकमणीमालार्पणप्रौढिमान् ।  
सूरीन्द्रैर्दशभिस्तु तत्त्वममल तं प्रापयन्वैभवं  
शेषाद्रीश्वरदुर्लभं विजयतां भक्ताङ्घ्रिरेणुर्मुनिः ॥ ६९ ॥

आरामागमकौतुकी विरचयन् पञ्चायुधीमञ्चनाद्  
द्वेषासौ सदसन्मतप्रवणतारीतीः समुद्रावयन् ।  
श्रीरङ्गेन्द्रसुवर्णपालहरणादात्मापहारैन्सा  
मुक्तश्चित्तचरित्रवान्विजयते भक्ताङ्घ्रिरेणुर्मुनिः ॥ ७० ॥

श्रीमद्रासपुरोपकण्ठविलसत्केदारभूसभव  
श्रीवत्सांशतयातिनीलवपुषं योगीश्वरस्कन्धतः ।  
नीतं तत्क्षणमेव रङ्गरमणेनैक्य गतं त मुदा  
गाथाभिर्दशभिः स्तुवन्तममल पश्यन्तमीडेऽनिशम् ॥ ७१ ॥

अञ्चन्पञ्चमवर्णमञ्चिततरं कुर्वन् स्वरं पञ्चम  
कांचिद्वाचमुदञ्चयन् मधुमुचं प्राग्वाक्प्रपञ्चाधिकाम् ।  
आचूडाङ्घ्रि दृशोः पद विरचयन् रङ्गे भुजङ्गेशयं  
वीणावानुपवीणयन् विजयतां पाणाभिधानो मुनिः ॥ ७२ ॥

चिञ्चा स्वापमहो विमुञ्चति मही शेषस्फटावध्यपो  
नाद्यापि प्रकटीकरोति वकुलो घन्ते शलादून्न हि ।  
चर्चा किञ्चन नैव शाम्यति पुरे श्रीकृष्णकुट्याह्वये  
यञ्चापेन सुवर्णबुद्धहरणो जीयात्स पाटच्चरः ॥ ७३ ॥

दिव्यानेकविधस्थलस्थभगवन्मूर्तिप्रथोद्भावन-  
प्रौढो द्राविडवाङ्मयाशुगदातैर्जित्वा पर वादिनः ।  
मञ्जीर बिरुद पदे करतले खड्ग सखेटं दध-  
द्वाग्घाटीं परकाल एष घटयेद्वादाभेदीशालिनीम् ॥ ७४ ॥

इत्थं चन्द्रसरस्तीरपरिष्कारसूरिवरपरिषत्परिनमस्क्रियासत्क्रियां  
क्रियासमभिहारेण कृत्वा भगवन्त छन्दोमय वैनतेयं सविनय  
नत्वेत्थमस्तावीत्—

धिक्कुर्वाण स्वपक्षप्रवचनकलया लूनपक्षान् विपक्षान्  
व्याकुर्वाण स्वमूर्ध्ना सकलशुभगुणालकृत कैटभारिम् ।  
व्यक्ताङ्ग वेदसार परमिव पतगाध्यक्षमध्यक्षयामि  
प्राचार्यो मे यदात्मा जगदखिलमिद तातवानित्यघोषीत् ॥ ७५ ॥  
लक्ष्मीकान्तलिलोकीपरिवृढविभवव्याक्रियाचक्रवर्ती  
भूषाभोगीन्द्रचूडामणिकिरणगणव्यक्तदिव्चक्रवालः ।  
कुप्यज्जम्भारिमुक्तोद्भटकुलिशशिखाकुण्ठनोद्दण्डपक्ष-  
द्वन्द्वः कल्याणराशि कलयतु विनताशुक्तिमुक्तामणिर्नः ॥ ७६ ॥

आम्नायमूर्तिभावादमृतकरत्वप्रशस्तिशालित्वात् ।  
प्रबलतरपक्षवत्त्वाद् द्विजराजत्व त्रिधास्य बाभाति ॥ ७७ ॥  
इत्यभिष्टूय सहस्रष्टः प्रविष्टो रङ्गमन्दिरम् ।  
इन्दिराभरणं द्रष्टुमुत्कण्ठितमतिर्यतिः ॥ ७८ ॥

विशिष्टाद्वैतसिद्धान्तराजधानीजयध्वजः ।  
श्रीरामानुजयोगीन्द्रो गरुडध्वजमभ्ययात् ॥ ७९ ॥

अहिभ्यो भेतव्यं न खलु विषयेभ्यस्तनुभृता-  
मिति प्रेम्णा रङ्गक्षितितलनरेन्द्रेण महता ।  
निबद्धं स्तम्भाग्रे गरुडमदसीयाकृतिजितं  
यथा मेरु नम्र कनकबलिपीठं प्रणतवान् ॥ ८० ॥

रघूत्तंसात् प्राप्तं रजनिचरनाथानुजनुषा  
समानीतं सद्यक्षितिधरसुतासैकतगतम् ।  
चतुःसङ्ख्यैर्वेदैः कलितमकुटं हाटकमय-  
प्रतीकं श्रीरङ्गक्षितिपतिसदावासमहितम् ॥ ८१ ॥

चिरत्न नूत्नाभ प्रणवतनु रङ्गाभिधमसौ  
विमानं प्राचीनं वचनमिव शेषिप्रकटनम् ।

मुहुर्दर्शदर्शं प्रणमनपरो मोदभरित-  
स्ततो विष्वक्सेनं समभजनं रामानुजगुरुः ॥ ८२ ॥

चिराद्गाढोदूढाखिलभुवनभारापनयनं  
विधायाप्तु सौख्यं नियतमधुना सैन्यरमणः ।  
अपश्यत् साकूतं निजकरलसद्वेत्तशिखरात्  
त्रिदण्डाग्र नेतुं त्रिजगदधिराजश्रियमिव ॥ ८३ ॥

विमानाग्रे तिष्ठन् परमपुरुषो हाटकवपुः  
समागच्छत्सेवारसिकजनवीक्षोत्सुक इव ।  
विवृण्वन् वात्सल्यं किमपि घनवर्षातपसहः  
सहास सदृष्टो यतिकुलधुरीणेन गुरुणा ॥ ८४ ॥

अनारूढः पत्र परिहृतपदत्रं सरभसं  
स्वयं प्रत्युद्गम्य प्रमदभरितः स्मेरवदनः ।  
पुरस्कारं कृत्वा प्रणयशिशिरालोकसुधया  
मुहुः सिञ्चन्नन्तर्भवनमनयल्लक्ष्मणमुनिम् ॥ ८५ ॥

दिशन् पाद्यं पाथः परिमलमयं शीतलतरं  
शिरः श्लेषापट्या घटितमिव पट्टेन कलयन् ।  
उभाभ्यां जायाभ्यामुभयतटभागभ्यामुचितया  
गिरा प्रोक्तो व्यक्तां विदधदुभयास्नायगुरुताम् ॥ ८६ ॥

अरातिभ्यो भीति त्यज भज च मत्पक्षपदवी-  
मितीवाचक्षाणः स्वयमभयहस्तप्रतिकृतिम् ।  
करे कुर्वन्नङ्घ्र्योर्निवसति शठारेरिति कथां  
स्फुटीकर्तुं पूर्वा शिरसि शठकोप च घटयन् ॥ ८७ ॥

विभ्रूतिद्वन्द्वं ते व्यतरमखिलेभ्योऽपि भवतः  
श्रितेभ्यस्त्वं सेनापतिरिव गृहं पालय मम ।  
गिरेत्थं व्याहृत्य प्रणयरसधारामधुरया  
पिबन् दृग्भ्यां रङ्गी बहुमतिमतानीद्यतिपतेः । ॥ ८८ ॥

परिहसितबालातपजालावृतगगनाङ्गणप्रकाश, पुरःस्थितस्वमूर्तिभेद-  
 वरोपयन्तृवराङ्गसौन्दर्यपूर्तिसमालोकनसुखपारवभ्यादिव शयानं,  
 निजलावण्यकणिकया कन्दर्पकोटिमतिशयानं, राकेन्दुबिम्बरमणीय-  
 वदनमण्डलं, श्रवणान्दोलितमहार्धमणिकुण्डल, विनिद्रेन्दीवरदल-  
 श्यामलिमकोमलाङ्गसुषमाप्राग्भारपरिचुम्बितया विडम्बिताम्बरमणि-  
 बिम्बनिस्तुलकौस्तुभमणिशोभाकदम्बकरम्बितया कम्बुबन्धुरकन्धर-  
 विलम्बितया विहसितोडुपाल्या विरचितलिवेणीकेल्या मुक्तावल्या  
 विभूषित, हिमसारमौक्तिकमरतकपद्मरागपुष्यरागविद्रुमगोमेधवैदूर्य-  
 रत्नखचितदिव्यावयवसमुचितविचित्राभरणसहस्रप्रसाधिततया श-  
 क्रोपलशकलश्यामलाङ्गतया च रत्नाकरतारानिकुरम्बकरम्बिताम्ब-  
 राडम्बरविडम्बप्रागल्भ्यमवलम्बमानम्, अलकावलिशैवाललतावितान-  
 नविराजमाननयनशफरभासुरवदनकरचरणकमलविलसितलिवलीत-  
 रङ्गललितबाहाकूलोपशोभितोरुतरोरुकाण्डप्लवदण्डभासमानकवाट-  
 विस्तीर्णवक्षःस्थलीरोमावलीसरणिनिराघाटसचारचञ्चुसौन्दर्यामृतपूर-  
 पूर्णलावण्यसरिदावर्तसनाभिनाभिप्ररूढवाणीपरिवृढसम्भवनिदानपु-  
 ष्ण्डरीकप्रकटितदेवतासार्वभौमभावं, निगमान्तशतोद्घुष्यमाणनि-  
 रूपमप्रभावं, कटितटीघटितहाटकपटीतटिल्लताघटनाप्रकटीकृतघनाघ-  
 नाटोपभरचारुतरवपुषम्, आश्रिताशोषाभिलषितपुषम्, अनवधिक-  
 प्रेमजुषम्, आत्मनिःश्वसितायितक्कसामयजुष, भक्तलोकविलो-  
 चनचकोरशीतत्विषं, मुरद्विषं सभक्त्युन्मेषभापादचूडमनिमेषमनु-  
 भूयानन्दसागरान्तनिमग्नसर्वाङ्गोऽस्तमितान्यव्यापारान्तरङ्गः सानन्द-  
 बाष्पतरङ्गो विनयोत्तुङ्गः क्षणस्तब्ध इवावर्तिष्ठ । अभितुष्टाव च—

यमाहुर्दुर्दर्शं स्थिरवचनचूडामणिगणा

यमन्तर्गाहन्ते विमलमतयः केऽपि यतयः ।

तमद्राक्षं साक्षात्परमपुरुषं मङ्गलपुष

भुजंगस्योत्सङ्गे भुवनभयभङ्गाय शयितम् ॥ ९० ॥

नमच्चेतो जन्मप्रतिभटजटाजूटतटिनी-

परीवाहस्फायत्कुमुदपटलीविभ्रमकरीम् ।

नखज्योत्स्नागङ्गां निखिलजनसंतापशमनीं  
धिगाहे धन्योऽहं विबुधमहितां कैटभभिदः ॥ ९१ ॥

पदाम्भोजद्वन्द्वं फणिपरिवृढोत्सङ्गवसते-  
मुरारैरद्वन्द्वं मुनिजनमनोभृङ्गमहितम् ।  
श्रुतिश्रेणीचूडाभरणमणिकोटीरसुषमा  
दधानं मद्दृष्टयोर्भजति विषयीभावमधुना ॥ ९२ ॥

श्रियं वक्षःपीठे तटितमिव बिभ्रज्जलधर-  
स्तदाश्लेषाल्लग्नं मृगमदमिवाङ्कं प्रकटयन् ।  
दधानस्तत्केलीमुकुरमिव दिव्यं मणिवर  
मुरारातिर्धत्ते मुदमनवधिं शेषशयनः ॥ ९३ ॥

जगत्क्रान्तिश्रान्त्या स्वभुजसुपधायाधिभुजग  
शयानो रङ्गेशो भुजमपरमाजानु कलयन् ।  
रमाभूस्योः पादाम्बुजयुगलसवाहनविधौ  
प्रदेशं व्याकुर्वन्निव कनति रङ्गक्षितिपतिः ॥ ९४ ॥

द्विषद्भयः सभाव्यं भुवनभयभारं दलयितुं  
भुजादण्डं कालायसपरिघचण्डं प्रकटयन् ।  
अधस्तान्नाथोऽयं समुपघटयन् दक्षिणभुजं  
न जीर्येद्गर्भस्थं भुवनमिति निद्राति गतभीः ॥ ९५ ॥

वितीर्णस्त्वं लक्ष्मीरमण रघुरामेण कृपया  
समानीतो लङ्कापरिवृढसगर्भ्येण झटिति ।  
गुणोत्तुङ्गं रङ्गं प्रणतजनरक्षोचितमिति  
स्थिरं वासस्थानं समधिगतवान् वेद्मि हृदयम् ॥ ९६ ॥

रङ्गं त्वया राजति कैटभारे  
रङ्गेण च त्वं नितरा विभासि ।  
अन्योन्यसङ्गो रमणीय एष  
सुवर्णमाणिक्यनयेन भाति ॥ ९७ ॥

अनन्तरमभ्यागच्छदाश्रितावनाभिसुख्यप्रणतरक्षणविलम्बाक्षम-  
तया उभयपाद्वर्षनिषण्णरमाक्षमाप्रेरणपरतन्त्रतया च ससंभ्रम स्वयं

मैव पञ्चायुधी धारयन्तं सिंहासनादुत्तिष्ठन्तमिव भान्तं भगवन्त  
सकलजगन्नियन्तार सौम्योपयन्तारमित्थमुपश्लोकयामास—

करेणुभ्या दन्तावलवर इवोर्वाधरतटे  
मरालः कान्ताभ्यामिव विकचपाथोजसरसि ।  
वराभ्या ताराभ्यामिव वियति राकाहिमकरो  
रथाङ्गिन् श्रीरङ्गे सह सहचरीम्या विहरसे ॥ ९८ ॥

अभिव्यक्तितस्थानं भुवि विदितमष्टोत्तरशतं  
श्रितानां देवाना गणयति गुणनात्मपितरि ।  
विहायान्यान् गोदा भवति निदधे कौतुकभरं  
ततस्त्वं रङ्गक्षमारमण गुणभाजां गुरुरसि ॥ ९९ ॥

भूमा कश्चन चोलभूमिकमितुर्भूयान् जरीजृम्भते  
यस्त्वं नामसहस्रवानपि जगन्नाथोऽपि रङ्गप्रभो ।  
तत्पुत्रीं परिणीय वासनगरीसीमन्तमुक्तामणि  
जामातेत्यभिधीयसे खलु जनैः सर्वैर्जगन्मोहनः ॥ १०० ॥

कुन्ती खेटी कृपाणी मणिमयकवची मौक्तिकोष्णीषधारी  
घाटीसङ्गी निषङ्गी सुरमथनविभो भासि रङ्गी तुरङ्गी ।  
डिल्लीनाथस्य कन्या यवनकुलसुधासिन्धुसंतानवल्ली  
त्वामुद्यत्कीर्तिमल्लीसमुचितमभजद्वल्लभ स्त्रीमतल्ली ॥ १०१ ॥

आढ्यस्त्वं मङ्गलगुणान् मणीन् रङ्गापणे विभो ।  
विक्रीणन् भक्तिसूल्यानि भूरि गृह्णन् विजृम्भसे ॥ १०२ ॥

अनन्तरमरविन्दादिव मकरन्दनिर्भरादद्वन्द्वादरविन्दाक्षचरणद्व-  
न्द्वात् कथंचन चक्षुषी विकस्वरपुण्डरीकत्विषी समाकृष्याभ्यर्णभाजं  
देशिकसम्राजमनुग्रहपरिपूर्णं महापूर्णं सविनयमालोकयन्नित्थं श्लाघ-  
यामास—

महापूर्णं श्रीमंस्तव चरणराजीवभजन-  
प्रभावाज्जातोऽहं बहुमतिपदं रङ्गनृपतेः ।  
जगद्घोषः सत्यः सकलमपि भोगं नरपते-  
रनायासाद्दालो लभत इति सेवां कलयतः ॥ १०३ ॥



एव वदन्त विनयाभिराम  
 न्यायोदधि त यतिसार्वभौमम् ।  
 सिञ्चन् कटाक्षैः करुणारसाद्रै-  
 रिथ्य बभाषे घनपूर्णसूरिः ॥ १०४ ॥

श्रीमन् वैष्णवसपदं बहुलयन् पापौघमुत्पाटयन्  
 दूर्वारोहणदुर्गमा विरचयन् याम्या पुरी सर्वतः ।  
 कुर्वन्नस्तबलि कलि क्षितितले कश्चित् समुत्पत्स्यते  
 विद्यावानिति केसराङ्गफणितिस्त्वय्येव विश्राम्यति ॥ १०५ ॥

अथाध्यक्षं रङ्गक्षितिवलभिदो मण्डपवरे  
 निषण्णः सहृन्दैर्बहुलमनुनीतः करुणया ।  
 परीचारस्थानेष्वथ परिजनान् धूतवृजिनान्  
 व्यवस्थाप्य स्थाता सकलविधकैकर्यसरणौ ॥ १०६ ॥

विमानगोपुरादीनि शोधयन् द्रढयन् पुनः ।  
 श्रीग्रामान् विमृशन् वेदग्रामाश्च सह सज्जनैः ॥ १०७ ॥

अधिष्ठाय मठं कंचिदधिष्ठाता विपश्चिताम् ।  
 बभौ रङ्गं च ककुभः प्रतिष्ठाभ्यां प्रसाधयन् ॥ १०८ ॥

श्रीरङ्गभूमीरमणविजयध्वजवैखरीम् ।  
 त्विदण्डमण्डितकरो बभार यतिभूपतिः ॥ १०९ ॥

श्रीयामुनाचार्यशुभोक्तिवृन्दं  
 श्रीभाष्यमुख्याम्बुजमूलकन्दम् ।  
 रामानुजाख्ये निदधे तटाके  
 पूर्णः शिरो भूषयितुं श्रुतीनाम् ॥ ११० ॥

श्रीरङ्गविज्ञप्तिकराननाब्जा  
 द्योगीन्द्रवक्त्राम्बुरुह प्रपन्ना ।  
 दिव्यप्रबन्धावलि राजहंसी  
 चित्तान् विहारान् रचयाबभूव ॥ १११ ॥

गभस्तिमालीव गवां सहस्रं  
 गिरां सहस्रं शठकोपसूरेः ।

मुखैः सहस्रेण स शेषभोगी  
बभार योगी विवरीतुकामः ॥ ११२ ॥

अष्टादशावृत्ति विधाय याता-  
मष्टादशद्वीपविस्ारिकीर्तिः ।  
गीतान्तिमार्थं समवेत्य गोष्ठी-  
पूर्णाद्रहो गोपुरभाग् जगौ तम् ॥ ११३ ॥

कूरेशस्य पविलकीर्तिवसतेरेकस्य वाच्यं रहो  
नान्यस्येत्यभिशापपूर्वकमहो गूढं मयोदीरितम् ।  
त्व शृङ्गाटकगोचरं व्यरचयः का ते गतिः कथ्यता-  
मित्याक्षेपगिरा गुरुर्यतिपतिं बोद्धुं मनोऽभर्त्सयत् ॥ ११४ ॥

आचार्यवाक्यमनिलङ्घय किलाहमेको  
यास्याम्यधोगतिमशेषशरीरभाजः ।  
यास्यन्ति मोक्षमिति लक्ष्मणयोगिवाणी-  
माकर्ण्य देशिकमणिर्मुमुदे निकामम् ॥ ११५ ॥

अहो गीतारत्न विजयरथसारथ्यसमये  
हठाद्गृष्ट लीन कचन गहने भारतवने ।

स्वय नाथो लब्ध्वा स्वकुलजनुषां भूषणमदा-  
दिद् गोष्ठीपूर्णादलभत स रामानुजयतिः ॥ ११६ ॥

श्रीमद्भागवताभिमानपदवीपान्थीभवेच्चररो  
बाढं सोऽयमकुण्ठमेव भजते वैकुण्ठघण्टापथम् ।  
सर्वस्वं चरमार्थमित्यमदिशद्विज्ञसिकृत्पुंगवः  
वाङ्गाहं दिशतो यतिक्षितिभृतो हारिद्रलेप मुदा ॥ ११७ ॥

रामानुजः शठनिषूदनयोगिटृष्ट-  
श्रीद्रामिडश्रुतिकिरीटगभीरभावम् ।  
सांदीपनेरिव हरिर्जगृहेऽथ गोष्ठी-  
पूर्णेरितो झटिति माल्यधरादुदारात् ॥ ११८ ॥

विशिष्टाद्वैतसिद्धान्तपद्धतिस्थापनक्षमः ।  
परपक्षप्रतिक्षेपदक्षोऽभूच्छ्मणो मुनिः ॥ ११९ ॥

तदनु कदाचन,  
 श्रीमद्यामुनदेशिकेन्द्रचरणाम्भोजातमाध्वीलिहा-  
 मार्याणां निवहैः सह प्रियसखैः श्रीकूरनाथादिभिः।  
 आ गाङ्गेयतरङ्गिणीविभजनादारामपारम्परी  
 मृद्धामीक्षितुमद्भुतां यतिपतिः प्रागात्कदाचिन्मुदा ॥ १२० ॥  
 विशाला शालेयं विलसति तटे हेमसरित-  
 स्तरङ्गाणां सङ्गाद्वलति पवनः पावन इव ।  
 परीवाहः पार्श्वे परिवहति लोलच्छवरिका-  
 गणस्निग्धच्छायास्थगिततरणिर्भाति सरणिः ॥ १२१ ॥  
 चिञ्चावृक्षपरम्परा दिविषदां स्नानोत्सुकानामिव  
 स्फारा स्थन्दनपालिका मरतकग्रामाभिरामाकृतिः।  
 प्रान्ते चामरधारिणीवरमणिश्रेणीमनोहारीणी  
 पक्वाग्रैः कलमैः सुधाशुसुषमैः केदारभूसन्ततिः ॥ १२२ ॥  
 तीर्थेष्वभ्यधिकत्ववैभधमियं हेमापगा विभ्रती  
 स्वच्छैः कच्छसकाशकाशकुसुमैश्चन्द्रप्रकाशोज्ज्वलैः।  
 चञ्चामरसंचयैरिव शुभैः संवीज्यमानानिशं  
 डिण्डीरस्मितमण्डिता जलनिधि साडम्बरं गच्छति ॥ १२३ ॥  
 आकीर्णामपि कण्टकैः खरतरैरावेष्टितामप्यहि-  
 श्रेणीभिर्मधुपोऽनुमाय सुमितां सौरभ्यतो निर्भयः।  
 गुञ्जन्नञ्चति केतकी सरभसं धूर्तो यथा मन्दिरे  
 गुप्तां भूपतिसुन्दरी भटगणैर्निर्भीकमाक्रामति ॥ १२४ ॥

भ्रान्तेक्षुदण्डा बहवस्तटोद्य-  
 द्धारुत्मताश्मद्युतिपुञ्जकल्पैः।  
 चित्तेः स्वपलैः करपत्रमितैः  
 स्नातात्मपापानिव दारयन्ति ॥ १२५ ॥  
 श्रीरङ्गभूवल्लभवन्दनार्थ-  
 नभ्यागतानां सुरपुंगवानाम्।  
 संमर्ददूरिकरणोचितानि  
 चित्ताणि वेत्ताणि परिस्फुरन्ति ॥ १२६ ॥

उच्चैर्गुच्छकदम्बकैः पृथुतरैर्मुक्ताफलैर्गुम्भितै-  
 राचूडाङ्घ्रि विभूषिता इव हरि द्रष्टु समभ्यागताः ।  
 क्रीडाक्रीडमुपाश्रिताः श्रमशम कर्तुं निषण्णाः स्थली-  
 ष्वेते भान्ति मधुकभूरुहवराः पाण्ड्यक्षितीन्द्रा इव ॥ १२७ ॥

अम्भोवाहघटीविमुक्तपयसा सिक्तातपैः शोषिता  
 धूता वाततरङ्गसङ्गचशतः शाखाशिखालम्बिनी ।  
 जम्बूपकफलप्रकाण्डपटली भृङ्गावलीवैखरी  
 विभ्राणा मधुसूदनस्य सुषमा प्राप्तु विधत्ते तपः ॥ १२८ ॥

आम्रास्ताम्रतरैः फलैः परिणतैर्माधुर्यवद्भिर्घनैः  
 शाखाबाहुसमुज्ज्वलैः किसलयैर्हस्तैः समुज्जृम्भितैः ।  
 किं तेनामृतकौतुकेन पिबतैतानि स्वदन्तेतरा-  
 मित्यामन्त्रणमाचरन्ति पतगोद्वोषच्छलाद द्योसदाम् ॥ १२९ ॥

आरामापणवाटिकासु घटितान् दाडिम्यमुख्यैर्द्रुमै-  
 राढैथः काञ्चनसत्फलाख्यभरणीरुद्राद्य सदर्शितान् ।  
 बीजव्याजमणीनहो निजवचोमूल्यैः परिक्रीणते  
 सद्यस्तान् हृदयंगमान् विदधते कान्ता द्विजाः केचन ॥ १३० ॥

विभान्तो मूलार्धप्रकटितनिजस्कन्धघटितैः  
 फलैः स्थूलैः कुम्भैरमृतभरितैर्भोगिपतिना ।  
 नियुक्ता भित्त्वोर्वी बहिरिव नमन्तः सरभसं  
 भजन्ते वोढारः पनसकपटा रङ्गचपतिम् ॥ १३१ ॥

वनस्थलीवारीजलोचनाना  
 करद्वयीकण्ठविभूषणाय ।  
 मणिप्रवालानिव दर्शयन्ति  
 फलापदेशाद्बदरीमहीजाः ॥ १३२ ॥

द्विगुणसौरभनिर्भरमद्भुत  
 मुनिगिरा कुसुमस्तबकैरपि ।  
 बदरिकाश्रमतो बदरीवनं  
 नियतमञ्चति रङ्गपुरस्थितिम् ॥ १३३ ॥

कुन्दो मुकुन्दपदपङ्कजसङ्गधन्य-  
स्तद्वासना परिमलैः प्रकटीकरोति ।  
तत्पूजनाय सुमनोजनमुद्रहन् कि  
सज्जीभवत्यभिरुचि न जहच्चिराय ॥ १३४ ॥

उन्नम्राः क्रमुका नभोवलभिकास्तम्भायमाना निजैः  
शोणैः पङ्कफलैः सुपर्वसुदृशा संमोदमातन्वते ।  
ताम्बूलीलतिकाश्च पत्रपटलीमुद्राटयन्त्यञ्जसा  
चूर्णं तूर्णमिवापर्ययन्ति कुसुमस्तोमानगस्यद्रुमाः ॥ १३५ ॥

वितानानां लक्ष्मी मरकतमणिश्यामलपटी-  
निबद्धानामेते परिदधति कङ्कलितरवः ।  
समन्तादानद्धा विजितकुरुविन्दद्युतिभरा  
गुलुच्छा लम्बन्ते परिकलितपट्टाम्बरधियः ॥ १३६ ॥

अवष्टभ्य च्छाया वसति भुवनं यस्य भुजयोः  
स एवाय रङ्गक्षितिवलभिदस्तत्कुलभुवः ।  
निषेव्यास्ते छायां हिमकरसरस्तीरजनुष-  
स्ततस्तुङ्गाभिख्या दधति किमु पुंनागतरवः ॥ १३७ ॥

विराजन्ते वाप्यो विमलसलिलाः सौरभभृतो  
बृहद्गाण्डागारा बलभिरिव सान्द्रद्रुमततिः ।  
विशाला पत्राली व्यजनपरिपाटी कलयते  
प्रसूनालिर्धिष्ण्यं भवति जनशाला घनवनी ॥ १३८ ॥

आरामाः परिपङ्कजम्भलफलान्याविभ्रतो रङ्गभू-  
नेत्रे हाटककन्दुकप्रतिभटान्येतानि दत्त्वा पुनः ।  
लब्धु कामपि वृद्धिमद्भुतममी संनाहमातन्वते  
तृष्णा शान्तिमुपैति नैव महती संपत्तिभाजामपि ॥ १३९ ॥

रम्भास्तम्भकदम्बक फलभरैर्नम्राङ्गमालक्ष्यते  
लज्जाभारनताननं जलधिजाकान्तीरुकान्त्या जितम् ।  
साहकारममी तदद्भुरगणाः संजृम्भमाणा विभो-  
र्जङ्गाकाहलिकाविडम्बनचणास्तन्वन्ति तोषं दृशोः ॥ १४० ॥

आरामेषु महत्तरेषु तिमिरप्राग्भार आस्ते दिवा  
 गूढो रात्रिषु रङ्गभूमिपवपुःश्रीचौर्यसंरम्भवान् ।  
 आविष्कृत्य फणाभृतो निजफणामाणिक्यदीपावली-  
 मेतद्भङ्गकृतश्चरन्ति नियतं शोषाहिसप्रेषिताः ॥ १४१ ॥  
 गम्भीराः शिशिरा विगाहसुलभा हेमापगासंभवाः  
 सारण्यो विविधा वनेद्भगतयः पाठीनकूर्माश्रिताः ।  
 राजन्ते धुरि रामकृष्णानृहरिक्रोडाश्वसंभाविताः  
 कारुण्यस्य दशावतारसुभगाः पूरा इव श्रीपतेः ॥ १४२ ॥  
 तीरस्थानां द्रुमाणां विभवमनुपम वीक्ष्य लज्जातुराणा  
 स्वर्धाम्नामीश्वरेण त्विदशविटपिनां कर्तुकामेन वृद्धिम् ।  
 आज्ञप्ताः केऽपि भृत्या इव पृथुलफलव्याजगाङ्गेयकुम्भै-  
 रम्भो हेमापगाया दिवमभिचलिता नालिकेरा विभान्ति ॥ १४३ ॥  
 गुञ्जागुच्छमिलन्मिलिन्दपटलीधूमावलीवैखरी  
 धत्ते यः परिपकतत्फलचयो दत्ते कृशानोर्धियम् ।  
 पाकायैनमवेक्ष्य पान्थजनता हर्तुं यतेतापि वा  
 भ्रान्त्या भ्रान्तिरियं मृषोद्यमतवत् काचिज्जरीजृम्भते ॥ १४४ ॥  
 अम्भःपूरविजृम्भणस्य समये हेमापगाया महा  
 कल्लोलावलिवेगतः सुघटितैरद्यापि लग्नैरिव ।  
 स्थूलैर्निस्तुलनिस्तलैः सुविमलैः शाखाञ्चलस्थैः फलै-  
 र्घात्नीवृक्षपरम्परातिललिता धालीविभूषायते ॥ १४५ ॥  
 किसलयदलहस्ताः पुष्पमालाभिरामा  
 मधुकररवगीता वातपोतावधूताः ।  
 अनुदधति च बल्ल्यो मल्लीकाद्या मतल्ल्यो  
 नटनपटुवधूटीपङ्किनाढ्यप्रदास्तिम् ॥ १४६ ॥  
 आमूलाग्रविजृम्भमाणकुसुमस्तोमाभिरामा इमे  
 कूटा हाटकभूमिभृत्कटकतः प्रासा इवारादनम् ।  
 भासन्ते सुरभीकृताखिलदिशश्चाप्येयभूमिरूढो  
 नैतानञ्चति चञ्चरीकपरिषद्वाला वृथा वञ्चिता ॥ १४७ ॥

श्रीमद्द्राविडवेदमौलिवचसामामोदसपादिका  
दातुं केसरभूषणत्वविभव शक्ताः शठद्वेषिणः ।  
तत्प्रेम्णा हरिणापि मूर्ध्नि विधृता यत्पुष्पक्लृप्तस्रज-  
स्तेऽमी केसरभूरुहो विदधते कौतूहल मे दृशोः ॥ १४८ ॥

छायापादपमूलभूमिषु समाबध्य स्विका मण्डली-  
र्गायन्त्यो धुरि रङ्गनायकयशो विस्तारयन्त्यः फणाः ।  
सश्लाघं भुजगाङ्गना निजशिरःकम्पैः समीराङ्कुर-  
स्रसद्भिः कुसुमैः पुरस्कृतिमहो विन्दन्त्यमी शशिभिः ॥ १४९ ॥

आशः वशकरीरकान्तिलहरीश्यामा वितन्वन्त्यमी  
व्योमाभोगविलम्बनोच्छ्रयदृढस्तम्भा इमे वेणवः ।  
दृश्यन्तेऽपि च कीचकाः स्वविवरैरापूरितैर्वायुना  
गायन्त्यो वनवैभवं परिसरे सगीतशीला इव ॥ १५० ॥

वन्या नित्यवसन्तविभ्रमकरी धन्येयमन्यादृशी  
देवोद्यानवरेण योद्धुमनिशं चोद्यानमातन्वती ।  
उद्यानाह्वयमाभिभर्ति तदिदं शक्त्यैव बभ्रमण्यते  
लक्ष्य लक्षणयैव नान्तरमिभि प्रज्ञा समुन्मीलति ॥ १५१ ॥

रिङ्गन् हेमतरङ्गिणीलहरिकावीथीषु मन्द स्खलन्  
कुञ्जान्तेषु चरन् लताविततिभिः सामोदमालिङ्गितः ।  
दीव्यत्केसरमञ्जरीपरिगलद्धूलीच्छटाधूसरो  
मुक्ताः पुष्पततीः किरन् विहरते चित्त समीरार्भकः ॥ १५२ ॥

अखण्डानन्दैकप्रकृतिपरमब्रह्मभजन-  
प्रमोदप्राग्भाराम्बुधिलहरिरेखासहचरी ।  
अखण्डा कावेरी जनघनतमःखण्डनकरी  
द्विधा भूता रङ्गावनियुवतिमुक्तावलिरिव ॥ १५३ ॥

इत्थ बहुधा वर्णयन्नखण्डस्वर्णनदी स्वर्नदीमिव भुवं गतामव-  
जगाहे योगिनां चक्रवर्ती ।

अखण्डा स्वर्णाख्यां सरितमवगाह्यामलधियो  
यतीन्द्राद्या माध्यदिननियममारच्य विधिवत् ।

महाभक्त्या रङ्गाधिपवदनसौरभ्यभरितं  
नतानीत भक्त विविधरसमास्वाद्य मुदिताः ॥ १५४ ॥

निरुन्धानं भास्वत्किरणकणिकाव्यापनकथां  
समिन्धानं नानाकुसुमतरुपङ्क्त्या निबिडया ।

दिवान्धानन्दैकप्रवचनचण ध्वान्तगहन  
स पन्थानं रामावरजगुरुराटीकत मुदा ॥ १५५ ॥

वर्षद्विः पुष्पवर्षे किसलयकपटैः पाणिभिः पाद्यमम्भो  
माध्वीव्याजादिशद्विः फलभरमुचितं प्राभृत प्रार्पयद्विः ।  
सामोदैः शाखिमुख्यैर्द्विजवरपरिषद्घोषमन्त्राभिलापान्  
कुर्वद्विः सेव्यमानः प्रतिपदमभितः पत्रतश्छत्रभृद्विः ॥ १५६ ॥

वाताङ्कुरप्रचारैः स्तम्बकपरिमलोद्गारिभिः कान्तिमत्या  
गुञ्जद्विर्मत्तभृद्गैर्मधुरसविधया रम्यकुल्याप्रणाल्या ।  
कावेरीतीरपूरप्रसरणसिकताप्रायभूम्या पदव्या  
गच्छन्नच्छान्तरङ्गो यतिनृपतिरगादुत्तरद्वारवीथीम् ॥ १५७ ॥

स्वतः सुधाविलेपतः स्वशृङ्गसौधसंगति-  
क्षतेन्दुबिम्बविक्षरत्सुधारसाभिषेकतः ।  
सिताभ्रवृन्दसप्रभं हिमावनीभ्रसंनिभ  
दशावतारमन्दिर व्यलोकयत् स सुन्दरम् ॥ १५८ ॥

कलिद्विषं ननाम तं विसीमभूमवारिधि  
निधि सता यदन्तिके वसत्यहो निरन्तरम् ।  
तदीयसूक्तिघोरणीमधुप्रवाहमोहिता  
भयाकुलाथवा कलेर्दशावतारसंततिः ॥ १५९ ॥

निगमविपणिमध्यादाहृत गृहवृत्त्या  
हृदयकपटपेट्यामन्तरन्तर्निधाय ।  
अभयमहह चोरोऽदर्शयद्योगिनेत्रे  
दशविधहरिमूर्तिव्याजमाणिक्यराशिम् ॥ १६० ॥



चिरन्तनोक्तिपालिकाकिरीटरत्नमालिका  
धरेद्धभद्रदीपिकाप्रणालिकानुकारिणी ।  
सहासिकां समञ्चिता दशावतारभूमिका  
रमापतेः क्षमातले नताक्षिभाग्यसंततिः ॥ १६१ ॥

अनन्तरमहमहमिकया यौगपद्योन हृद्येन रूपेणाभिरूपेण  
स्वस्वविषये समाकर्षन्ती दाशार्हस्य दशावतारसंततिमित्थमभि-  
तुष्टाव शिष्टाग्रेसरोऽयमतिहृष्टधीः—

क्षीराम्भोराशिकन्यानयनरुचिरतास्तेयधौरेयकाय-  
स्फायत्पक्षप्ररोहत्पवनपरिचयक्षुभ्यदभ्यन्तराब्धिः ।  
प्राचीनः कोऽपि मीनस्तुहिनगिरिपरीणाहपारीणमूर्ति-  
बंधोवेदाख्यचक्षुर्वितरणविलसत्कीर्तिपूर्तिर्विभाति ॥ १६२ ॥

गीर्वाणश्रेणिपाणिभ्रमितधरणिभृन्मूलपाषाणकोण-  
व्यूहप्रत्यूहरोहत्कषणसमुदितात्यल्पकण्डूतिकृत्यः ।  
लक्ष्म्याः प्रादुर्भवन्त्या जलधिसलिलतः पादविन्यासघन्य-  
स्तन्यादन्यादृशी नः कमठकुलपतिः काङ्क्षिताना समृद्धिम् ॥ १६३ ॥

यो जातः स्तब्धरोमा खुरपुटदलितक्षुण्णगोतक्षमाभृ-  
द्धादीजम्बालिताब्धिः स्तवपठितृमुनीन् रोमकूपेषु विभ्रत् ।  
भक्तानासेवमानाननवधिकमुदः स्तब्धरोम्णो वितेने  
सोऽय सज्जो जनानां भवजलधिजुषां तारणायाविरस्ति ॥ १६४ ॥

आकण्ठं पौरुष यः प्रथयति महितो मुख्यया सिहरीत्या  
हस्तप्राप्त हिरण्यं तृणमिव नखतस्त्यक्तहृत्प्राक्षिपद्यः ।  
प्रह्लादं योऽन्तरङ्ग व्यतनुत दनुजस्तम्भयुग्मावमदीं  
श्रीर्यस्याङ्गं प्रपन्ना जयति स जयताद्देवतासार्विभौमः ॥ १६५ ॥

प्राग्वाणीसंप्रदायप्रवचनरचनाचातुरीधुर्यवाचा  
व्याकुर्वन् याचकाना प्रथमगुरुरय याचनासंप्रदायम् ।  
लक्ष्मीहस्तारविन्दग्रहविदितकरोपात्तदानाम्बुधारो  
मायावी कर्म कीदृङ् नतजनभरणे नर्म वा निर्मिमीते ॥ १६६ ॥

आबिभ्राणं जटौघ शिरसि भुजशिखासीम्नि घोरं कुठारं  
कण्ठे पद्माक्षमाला धनुरपि च करे तीक्ष्णबाणैः सनाथम् ।  
ब्राह्मं क्षात्र च तेजो मिलितमिव महः किञ्चिदाश्चर्यचर्यं  
मर्यादातीतवीर्यं लसति धुरि भृगो रेणुकायाश्च भाग्यम् ॥ १६७ ॥

श्रीरामोऽमोघबाणः समिति विजयते कोऽपि भूमा विसीमा  
भूमौ जोघुष्यते क्षमाश्रुतिजनिमुनिवाग्दिण्डिमोऽत्र प्रमाणम् ।  
तैर्बाणैराशु गाढ तम इव किरणैर्भास्करो वारय त्व  
पक्षं मायाविलासिप्रकटितमखिलं रक्ष मत्पक्षरीतिम् ॥ १६८ ॥

गर्वालम्बप्रलम्बाभिधविबुधरिपुप्रौढशुद्धान्तकान्ता-  
पारम्पर्याक्षिपङ्केरुहपरिषदि यो वारिपूर विधातुम् ।  
कालिन्दीमाचकर्ष प्रबलहलमुखात्तोयमुद्दामभूमा  
रामो राकेन्दुधामा प्रणयजलनिधि पातु रामानुजं माम् ॥ १६९ ॥

अद्विव्याक्षेपघाटी शकटविघटनापाटवं यस्य भेजे  
प्राणान् मायाजनन्या द्रुतमहरत यत्स्तन्यपानप्रणाडी ।  
रिङ्गा यस्मार्जुनैर्दक्षपणमतनुत व्यालबालावलम्बा  
यल्लीलोत्थानशैली समजनि स दिशेद्गोपडिम्भः शुभ न. ॥ १७० ॥

आरूढस्तुङ्गशृङ्गं तुरगपरिवृढं सादिरासीदनादिः  
कुन्तं खेटं कृपाण धनुरिषुधियुगी वारवाणं वहन्यः ।  
व्याकुर्वाणोऽत्र रङ्गी यवनधरणिभृन्नाथजामातृभावं  
कल्कीकर्तुं तदीयं कुलमपि मलिनं किन्तु संदेग्धि कल्किः ॥ १७१ ॥

स्तुत्वेत्थ हृष्टचेता झटिति यतिपतिर्यामुनाचार्यतीर्थ  
गत्वाचम्यादसीयं सदनमथ समालोक्य नत्वाभिनन्द्य ।  
दिव्यं तस्यापदानं प्रणतजनसमुज्जीवनाना निदानं  
समोदानां निधान बहुविधमुदयद्रोमहर्षं ब्रुवाणः ॥ १७२ ॥

उत्सङ्गं भूषयन्त्या जलनिधिसुतया पाणिपङ्केरुहाभ्या  
हे भक्तेहैहि मा त्व भज भयमिति धिक्कल्पयन्त्या समेतम् ।  
व्यक्तास्य क्रूरदष्ट्र कुटिलतरनटदभ्रुकुटीदारुणाक्षं  
भक्त्या नत्वोपकण्ठ हरिमधिविपिनं रङ्गधामोपकण्ठे ॥ १७३ ॥

श्रीरङ्गेन्द्राभिमुख्य गतवति वहति श्रीमति स्वर्णनद्या-  
स्तीर्थे निर्वर्त्य सान्ध्य नियममथ समानम्य रङ्गावनीन्द्रम् ।  
आनन्दं कंचिदञ्चन् विघटितपरमव्योमवीक्षाभिलाषः  
श्रीरङ्गक्षमाधुरीणध्वज इव शुशुभे योगिना चक्रवर्ती ॥ १७४ ॥

अथ पाषण्डतरुषण्डखण्डनवेतण्डप्रकाण्डपाण्डितीभृति दुर्वारचा-  
र्वाकारखर्वगर्वसर्वस्वदावानलनिर्वापणधूर्वहृधाराधरप्रौढिमति बौद्धसि-  
द्धान्तध्वान्तध्वसनभानुमति कणभक्षाक्षपादक्षपणकभिक्षुपक्षक्षपण-  
दक्षकुलिशभृत्कौशलवति कुट्टष्टिकुतूहलजालझञ्झानिललीलाकृति  
श्रीरङ्गराजधानीशिरोमणिरीतिमति भगवति श्रीरामानुजयतिक्षिति-  
भृति श्रीवैष्णवश्रियमनुपद्रवमाचक्रवालमवनिवलय नेतुं कौतूहल-  
भरमुदूढवति प्रौढिमानमदसीय सोढुमक्षमः समक्षममुष्य स्वपक्षं  
निर्वोढुं दृढघटितसंकल्पः शङ्कराचार्यकल्पो दुरभिमानपूर्तिरिव  
समूर्तिर्दिगन्तरविसृत्वरकीर्तिर्दर्शिताखिलप्रतिवादजनार्तिः विश्रुत-  
विद्यापूर्तिर्यज्ञमूर्तिर्नामैकदण्डिना चक्रवर्ती साकमनेकैः स्वान्ते-  
वासिभिः शकटीशतारोपितकोशराशिः काशीदेशादञ्जसा सम-  
भजत श्रीरङ्गराजधानीम् ।

मायावादं सशैव विदलयतितमामेष रामानुजार्यो  
लीनाः स्युर्मोहशास्त्रप्रवचनविधयो मामकीना वृथेति ।  
रोषाद्वा हर्षतो वा हरिमतमवतीत्यस्य दातुं प्रसिद्धि  
काशीविश्वेश एव प्रमथगणवृतो यज्ञमूर्तिः किमागात् ॥ १७५ ॥

अथ यज्ञमूर्तिः श्रीरामानुजयतिसार्वभौमं भौममिव गीर्वाणगुरुं  
विनयादिगुणगुरु श्रीरङ्गभूमिशिरोमणि निजतेजःपराभूताम्बरमणि-  
मालोक्य विस्मेरधीरविरलोदञ्चद्रोमाञ्चकञ्चुकितमूर्तिर्गिरा गम्भी-  
रयेत्यमुदाजहार—

विशिष्टाद्वैतसिद्धान्तप्रतिष्ठापनपाण्डितीम् ।  
अञ्चन्नलंचकार श्रीरङ्गं प्राग्यामुनो मुनिः ॥ १७६ ॥  
अधुना तद्भदेव त्वं तत्परित्वाणकौतुकी ।  
तिष्ठसीति परिज्ञाय त्वरयाहमुपागतः ॥ १७७ ॥

भारतायोधनन्यायादष्टादश दिनानि मे ।  
वादयुद्ध प्रदेहि त्वं स्थिरां कीर्तिमावाप्नुहि ॥ १७८ ॥

विजेष्यसे यदि तदा भवत्पक्षसमाश्रयः ।  
भवतश्चरणाम्भोजचञ्चरीको भवाम्यहम् ॥ १७९ ॥

आकर्ष्येत्थं तदुक्तं समदमनुपद योगिना चक्रवर्ती  
सन्धां कांचिद्वबन्ध स्वयमपजयिता प्राप्नुयां चेत्तदानीम् ।  
ग्रन्थत्याग करोमीत्युचितमथ मुदा रङ्गभूयुद्धरङ्गे  
वाग्घाटीतुङ्गघोटीमनटयदतुल धीकशाचोदनाभिः । १८० ॥

अद्वैते न कदाचिदात्मघटना मानोज्झितत्वाद्भवे-  
दप्रामाण्यमशेषवैदिकगिरां दुर्वारमुज्जृम्भते ।  
जिज्ञासा न विशेषसङ्गरहिते प्रादुर्भवेद्भस्तुनि  
ब्रह्मोक्तेर्गुणपूर्तिबोधनपटोर्नो लक्षणा युज्यते ॥ १८१ ॥

अज्ञानावरणं प्रकाशवपुषो न ब्रह्मणः संभवे-  
दज्ञानित्वमतो भवेत्कथमतो मोक्ष च संभाव्यते ।  
जीवन्मुक्तिमत न जीवति जगन्मिथ्यात्ववादस्तथा  
प्रत्यक्षादिविरोधतो न घटते ज्ञानादिभेदो न हि ॥ १८२ ॥

मिथ्यात्वं यदि नाम बाधिततया स्यादुत्तरज्ञानतो  
नाधिष्ठानमपि प्रमाणपदभाग् बौद्धोक्तितो बाधनात् ।  
ध्यानोपासनशब्दवाच्यधिषणामुल्लङ्घ्य वाक्यार्थज-  
ज्ञानादेव विमोक्षमास्थितवतां स्यान्मोक्षदा नीचगीः ॥ १८३ ॥

आम्नायस्मृतिसूत्रसन्ततिगिरां वैयाकुली भूयसी  
शूद्राणामधिकारवारणकथा ब्रह्मागमे स्यान्मुधा ।  
आर्षव्याकृतिलङ्घनेन लघुता भूयिष्ठमाविष्कृता  
स्वोत्प्रेक्षापरिकल्पित मतमिदं व्याघातवन्नैघते ॥ १८४ ॥

इत्थं न्यायशतैर्यतिक्षितिपतिः सत्तर्कशाणोज्ज्वलै-  
र्भिन्दानोऽपि मदावलेन्द्रमिव वक्रोक्ति वदन्त यतिम् ।  
दीनः सप्तदशे दिने निजमठं लेभे हठात्कुण्ठधी-  
र्दुस्तर्कान्धतमिस्रदुर्दिनकरे तस्मिन् महामायिनि ॥ १८५ ॥

अथ यतिकुलनाथो नाथोपज्ञ प्रवृत्त प्रकटितसाधुवृत्तं गरीयोभि-  
र्भूयोभिः कलिताखिलप्रमाणानुबन्धैर्विघटितभवबन्धैः सुघटित-  
सर्वजीवजातोर्जीवनसत्यसन्धैर्यामुनेयप्रबन्धैः समिन्धानमखिलतमो  
निरून्धानं पन्थानं निष्कण्टकीकर्तुं प्रवृत्तोऽहमधुना सकण्टकीकुर्या-  
मिति चिन्तादन्तुरान्तःकरणो विरचितविविधविचारणः शरणी-  
कृतस्वाराधनकरुणानिधिदेवचरणः कृतजागरणः क्षण सुष्वाप ।

तदनु भगवान् कृपानिधिः साक्षात्प्रादुर्भूय कृपातरङ्गैरिव  
शुभैरपाङ्गैरभिषिञ्चन् परभङ्गोपायमनपाय कचिन्न्यायमित्थमुपा  
दिक्षत्—

लक्ष्ये ब्रह्मणि तद्गतेन मनसा स्वात्मा प्रयोज्यः शरो  
जीवेन प्रणवाभिधानघनुषेत्यर्थं ब्रुवाणां श्रुतिम् ।  
ब्रूहि त्वं जहि त वदन्तमहितं पाहि स्वपादाब्जयोः  
सङ्गत्या निजसाम्यमर्पय मतं स्वीयं प्रतिष्ठापय ॥ १८६ ॥

अथ तत्क्षणमेव प्रबुद्धनयनपुण्डरीकः संयमिपुण्डरीकः  
प्रमोदनिर्भरः सत्वरः कृतप्राभातिकनियमः ससंभ्रमाभ्यागच्छदन्ते-  
वासिस्तोमः प्रसन्नवदनसोमो गजगम्भीराभ्यागमः सभ्याभिनन्द्य-  
महिमा महिमान्यपदिमा हिमर्तुरिवाम्भोरुहवनं तमेकदण्डिमण्डला-  
ध्यक्षं वीक्षामालेण सक्षोभयामास ।

तदनु यज्ञमूर्तिरन्तर्भवदार्तिर्भग्नशृङ्ग इव पुंगवः कृतपक्षभङ्ग इव  
विहङ्गो विहतमदानुषङ्ग इव मातङ्गः समुत्खातदन्त इव दन्दशूको मन्त्र-  
शक्तिकुण्ठितापसर्प इव सर्पः निर्धूतदर्पः सारज्ञतया भूयांसमनेहसं  
मनसि विभावयन्विशिष्टाद्वैतसिद्धान्त एव श्रुतिपरिषदां शुद्धान्त  
इति शुद्धान्तःकरणो राद्धान्तयस्तस्मिन्नेव बद्धादरो यतीन्द्रचरणार-  
विन्दाभ्यां स्वमुत्तमाङ्गमुत्तंसयन्नुत्तमां गिरमित्थमाददे—अवश्य-  
मर्पयिष्यसि त्वमेव नचिरान्मर्ह्य पङ्केरुहवासिनीपरिवृढपरमसाम्य-  
लक्षणं मोक्षम् । तन्निदानमिदानीमर्पय भवत्स्वाम्यमनौपम्यमतिरम्यम् ।  
सम्यक्तर्पयानिर्दप्रथमालापकलापासदर्थापलापाभिचारपारीणपामर-  
प्रदर्शितापथपरिभ्रमणदूनमतीव दीनं मां सूक्तिमुधाधाराभिरपाकृत-  
श्रुतिस्मृतिस्त्रुतगतज्वराभिः प्रेममधुराभिरिति ।

अमुष्य धिषणानिधेर्विनयभूषणं भाषणं  
 निशम्य यतिपुंगवः प्रकटयन्नयानां ततिम् ।  
 निजाद्धिकमलाश्रयं विभवमद्भुत प्रापयन्  
 विभूषयदमुं कृपानिधिपदाह्वया स्वाख्यया ॥ १८७ ॥  
 अध्याप्य द्रामिडान् वेदान् प्रतिष्ठाप्य मठान्तरे ।  
 त पश्यन् मुमुदे योगी प्रतिबिम्बमिवात्मनः ॥ १८८ ॥  
 आख्यावैभवसाम्यसंभवभिया हित्त्वा मठं स्व हठा-  
 द्भत्वाचार्यमठं व्यराजतनरां योऽहक्रियावर्जितः ।  
 तेनाराधितपादपद्मयुगलः श्रीरङ्गभूमीशिरो-  
 भूषारत्नरुचि वहन्विरुरुचे श्रीलक्ष्मणार्यो मुनिः ॥ १८९ ॥

इति रामानुजाचार्यविरचिते श्रीरामा-  
 नुजचम्पूप्रबन्धे षष्ठः स्तवकः

॥ अथ सप्तमः स्तवकः ॥

श्रीमद्वेङ्कटभूमिभृत्पतिपरीचरैकदत्ताशयं  
 श्रीरामायणगूढभावविशदीकारप्रियभावुकम् ।  
 श्रीशैलाह्वयपूर्णदेशिकमणि द्रष्टुं वहन् कौतुकं  
 श्रीरामानुजसयमिक्षितिपतिः सज्जीवभूवाञ्जसा ॥ १ ॥

अथ तत्क्षणमेव काञ्चीनिवासावसर एव स्वात्मना प्रेषितमति-  
 हर्षितं श्रीवैष्णवद्वन्द्वमन्द्वन्द्ववैभवं श्रीवेङ्कटाचलादभ्यागत सभ्यादर-  
 णीयगोविन्दनामधेयस्य मातृष्वसेयस्यालभ्यश्रीवैष्णवपदसाम्राज्य-  
 पदमूर्धाभिषेकमहोत्सववैभवं यतिसार्वभौमस्य कर्णाध्वन्यताधन्यं  
 त्रिधातुमुपचक्रमे क्रमेण ।

श्रीमल्लक्ष्मणयोगिपुंगव भवत्संप्रेषितां पत्निकां  
 दृष्ट्वा तत्क्षणमेव रक्षणकृते गोविन्दसूरेर्गुरुः ।

आज्ञातो वृषभक्षमाधरविभोरभ्यागतो वेगतो  
लेभे कामपि कालहस्तिनगरीसीमावनि पावनीम् ॥ २ ॥

तदनु

बिभ्रत्कामपि शाटिका कटितटे चूतप्रवालद्युति  
भस्मोद्धूलनधूसराङ्गकतया कूशमाण्डतुल्याकृतिः ।  
रौद्राक्ष वलयं गले विरचयन्नुद्धन्धरज्जूपमं  
स्वासे न्यस्य घट तटाकमगमद्गोविन्दसूरिस्तदा ॥ ३ ॥

भो तपस्विन्, प्रशस्तकेशशालितया प्राप्तकेशवनामधेयस्य  
चिरन्तनसरस्वतीशेखरशताभिधेयस्य देवतासार्वभौमप्रभाववतो  
भगवतोऽभिषेकविधि विधाय कपालिनः कृत्तिवाससो जटिलस्य  
भिक्षोरभिषेकविधि कुर्वाणः कलमकेदारमुदारमुल्लङ्घ्य नलवन  
सिञ्चतः पामरस्य शौलीमञ्चसि । मुञ्चेदमाचरणमनुचितमिति गुरुणा  
चोद्यमानोऽप्यभेद्यमानसः सान्तर्हास सोऽन्तर्जगाम ।

अथ बहुकालाङ्गयोऽप्याचार्यचूडामणिरनुजिघृक्षाभूम्ना सम-  
भ्यागम्य देवतान्तरपारम्यसाम्यादिशङ्काङ्कुरच्छेदनासिपुलिका काञ्चन  
पलिकां कालहस्तीश्वराभिषेकाम्भोहरणपदव्यां भव्यां प्राक्षिपत् ।

आदायाध्वनि यामुनार्यवचसा स्वाभाविकेत्यादिना  
रम्यां तामथ पलिकामनुपद पश्यन् शिरः कम्पयन् ।  
अभ्यर्णं समुपेत्य तूर्णमवदत्पूर्णं गुरु वदच्युत  
कि वास्तीत्यथ सोऽपि त प्रतिजगौ नेत्यस्मदीय तथा ॥ ४ ॥

अथ तयोरुक्तिप्रत्युक्ती सरसगम्भीरयुक्ती समुदजृम्भेताम्—

कि युष्मदीय वस्तु च्युतम् । नास्मदीय च्युत भवति ।  
कि सर्वेषां युष्माकमेकमार्गाश्रयणम् । अकलङ्कतैव तत्र निदानम् ।  
कि केवलानां शङ्काकलङ्कः । न वयं केवलाः, किन्त्वर्थवन्त एव ।  
कि बन्धूनां देशान्तरप्रस्थापनाय भवतामभ्यागमविधिः । न तथा,  
किन्तु स्वैरचारिणां पशूनामाहरणायस्मदागमनम् । कि तिर्यगूर्ध्व-

मिति व्यवस्थया । आर्जववती जाग्रती वक्रिमपदाश्रयणपटिमानं  
विघटयति । नवीनेयं भवतां वाचोयुक्तिपारम्परी प्रादुर्भवति । प्राची-  
नालापकलापोऽप्येतत्सहचरभावमालम्ब्य किमपि माङ्गल्यं विभर्ति ।

श्रीशैलपूर्णवचसा निजितोऽयं निरुत्तरः ।

सर्वोत्तरोऽपि गोविन्दः प्रविवेश शिवालयम् ॥ ५ ॥

अथ भगवान् रामानुजमुनिस्तदिदं दुरवगाहगम्भीरं महार्थगर्भं  
वाक्यसन्दर्भमद्भुतमाकर्ष्य तद्भावं स्वान्तेवासिभ्यः स्पष्टमभ्याचष्ट-  
च्युतवर्जितोक्तिः शुद्धात्मस्वरूपमभिप्रैति । अकलङ्कवर्तनीकीर्त-  
नमखिलतमःकर्शनं श्रीवैष्णवदर्शनं प्रदर्शयति । अर्थवत्ताभिधान  
हरिदास्यैकधनसम्पन्नता प्रथयति । पशुक्रयार्थागमनकथनं ज्ञानहीन-  
मानवसन्मार्गनयनावश्यभाव विभावयति । ऋजुसमाश्रयणभाषण-  
मूर्ध्वपुण्ड्रधारणमुत्तारणमिति बोधयति । प्राचीनवचनानुगुणतात्व-  
कथनं पाञ्चरात्रागमस्य निगमैककण्ठयेनाविचाल्य प्रामाण्यं सूचयति ।  
तस्मादस्मत्सिद्धान्त एव सर्वस्माज्जयायानिति व्यक्तमुक्तं भवति ।  
भूयोऽपि ताभ्यां श्रीवैष्णवाभ्यामित्थमभिहितम्—स गुरुः पुनरा-  
गस्य कस्यचिदुपवनतरोरधस्ताद्गोष्ठीमाबध्य,

व्याकुर्वन् वकुलाङ्कसूरिफणिति माध्वीरसस्यन्दिनी  
वेदान्तस्मरणेतिहासवचनप्रायैर्वचोभिः शुभैः ।  
गाथा कामपि नाभिपद्मजविधेर्नारायणात्पूजनं  
नान्यस्योचितमित्युदाहृतगभीर्गर्था तथा व्याकरोत् ॥ ६ ॥

आरूढः स च पाटलीविटपिनं पूजाकृतेधूर्जटेः  
पुष्पोपाहरणाय काश्चन पठन् गाथा मुदा शाम्भवीः ।  
गोविन्दोऽवहितो निलीय विटपस्तोमान्तरे सादरं  
श्रुत्वैनां मधुरां गिर कुशलधीर्भेजेऽनुतापं हृदि ॥ ७ ॥

एतावन्तमनेहसं नलवनं सिक्तं मया पापिना  
कूपाम्भोभिरहो फलोत्तरतरे दिव्ये तरौ जाग्रति ।



दुर्गाथाः पठता मया विरचित वन्यन्तराक्रन्दनं  
पुष्पैर्भूषयता शिव हि विहिता हा हा शवालंकृतिः ॥ ८ ॥

इत्थ स्व परिकुत्सयन् परिजहत्पेटी हठादूर्त-  
श्छिन्दन् कण्ठगतःक्षहारवलय स्व कण्ठपार्श्वं यथा ।  
वेगाद्गुर्भरदुःखभारभरणाशक्त्येव भूम्यां पतन्  
वृक्णो वृक्ष इवापतच्चरणयोरुद्घोषपूर्वं गुरोः ॥ ९ ॥

आलिङ्ग्य गाढं प्रणयाभिपूर्णाः  
श्रीशैलपूर्णस्तनयं भगिन्याः ।  
गाङ्गैस्तरङ्गैरिव त कटाक्षैः  
श्रीवैष्णवाध्यक्षपदेऽभ्यषिञ्चत् ॥ १० ॥

गुस्कुलपतिरेनं भागिनेय प्रनष्ट  
धनमिव समवाप्य श्रीनिवासाय दत्त्वा ।  
अखिलमपि रहस्य पञ्चसंस्कारपूर्वं  
प्रकटमुपदिदेश प्रेमपूर्णः स पूर्णः ॥ ११ ॥

तदिदमाकर्ण्य कर्णाश्रुतं परिपूर्णमनोरथो यतिकुलनाथो महत्तरै-  
र्महापूर्णप्रभृतिभिः सह मोदमानो याम्बुनसमानस्ताभ्यां श्रीवैष्णवाभ्यां  
सबहुमान भूयिष्ठं पारितोषिक प्रदाय चिराय गोविन्दमिन्दुमिव  
राहुमुखविनिर्मुक्त निरस्तनीहारभरमिवाहस्करं जानकीजानिमिव  
शैवधर्मोद्दलनाजितोजितकीर्तिं विरचितवैष्णवधर्मपूर्तिं कृष्णमिव  
दूरीकृतकालहस्तीश्वरप्राबल्यं विहितसत्यानुकूलमतुल्यमिव माणि-  
क्य लभेय श्रीशैलपूर्णकृपाकटाक्षमहिम्नेति त श्लाघयामास ।

जातु लोचनपद भजन्नरो  
मातुलो भवति यस्य रहसा ।  
मातुलस्य महिमाऽस्य भूतले  
भातु लोकहितकारिणो महान् ॥ १२ ॥

श्रीशैलपूर्णससर्गाङ्गोविन्दो वैष्णवोऽजनि ।  
कालायसमिव स्वर्ण सिद्धौषधरसान्वयात् ॥ १३ ॥

जन्मना जायते शूद्रः कर्मणा जायते द्विजः ।  
पञ्चसंस्कारसम्पत्त्या वैष्णवश्च तथा ध्रुवम् ॥ १४ ॥

इत्थं महता शक्तयो मणिमन्तौषधानामिव दुरवगाहगम्भीरा  
भूयस्यः संभविष्यन्ति । किमत्र चित्तमिति ।

तद्वीक्षोत्सुकमानसो यतिपतिर्गोष्ठ्या महत्या समं  
रङ्गाद्रेकटमश्चितु प्रचलितो रङ्गेश्वरस्याज्ञया ।  
विन्दद्दुत्तमपुण्डरीकनयनश्रीदेहलीबल्लभ-  
श्रीकाञ्चीरमणादिकान् कुसुमितान् वृक्षानिवागादलिः ॥ १५ ॥

अभ्यागच्छन् प्रमादात् कचन विपथगो वेदमार्गप्रतिष्ठा-  
चार्यः पप्रच्छ कंचिद्दत्त झटिति घटीयन्त्रतन्त्रस्वतन्त्रम् ।  
पन्थान मानवोऽय प्रकटतरमुपादिक्षदेनं स योगी  
वैकुण्ठान्मानवोऽयं स्वयमुपगत इत्यादरेणाभ्यपश्यत् ॥ १६ ॥

समागताभ्युद्गमकामतो वा  
पराङ्मुखादीक्षणकौतुकाद्वा ।  
उपत्यकायां कमलानिवास  
निषेदिवासं प्रणनाम योगी ॥ १७ ॥

आरोढुं फणिपुंगवात्मकतया भूमीधरं शङ्कया  
सूरीणां प्रवरे प्रपद्य यमिनां पत्यौ निवृत्त्युन्मुखे ।  
श्रीवासेन समंभ्रम सकुतुक संप्रेषिताः समुख  
श्रीशैलान्वयपूर्णदेशिकवरानन्तार्यमुख्या बुधाः ॥ १८ ॥

अमु पूर्ण पूर्णं शुभगुणततीना विततिभिः  
समायान्तं भान्त सह परिजनैर्वेकटविभोः ।  
ववन्दे श्रीरामावरजगुरुहाममहिमा  
समाश्लिष्टो गाढं विनयगुरुणा तेन गुरुणा ॥ १९ ॥

तदनु सर्वे ते स्वधैतरानुनयवचनरचनाचातुर्यधुर्या देशिक-  
वर्या रामणीयकनिधरिन्दिरानिधेः ब्रह्मादिदुर्लभस्य सन्निधानस्य  
वेकटाद्रिशिखर सन्निधानस्य काननचन्द्रिकासोदरभावपरिजिहीर्षया  
भगवद्रामानुजपुनिसार्वभौममित्यमभ्यर्षयाचकिरे—‘ अयमुर्वीधरो  
दर्वाकरग्रामण्यवतार इनि विनयतिरेकेण भवत्यमुमनारूढवति  
प्रणतमानवरक्षणशीक्षावलम्बी पङ्केरुत्वासिनीकुटुम्बी वानराणामुप-  
भोग्यो भविष्यति । किञ्च पर्यङ्गविद्यावैशद्यवता कथमेतच्चोद्य  
प्रादुर्भविष्यति ’ इति । तदनु कृतज्ञायशोधनो विनयधनो यतिधुर-  
धरो वार्तधयवसुधराधरमधिरूरोह ।

विक्रान्तैमेघवृन्दैरिव बहुलदलश्यामलैर्वृक्षजालै-  
र्वैशास्तम्बैः सुरेन्द्रैः सुखमवतरितु क्लृप्तनिःश्रेणिकल्पैः ।  
शृङ्गैर्व्यालम्बमानाम्बरभरणकृतस्याणुसभावनीयै-  
र्दीपैर्वैर्महीत्रैरिव परिविलसद्वातुभिर्वप्रजालैः ॥ २० ॥

अम्भोदीप्तैः प्रदीप्तैरघटितघटनाशक्तिमुद्गावयद्वि-  
र्गावाणैर्ब्रह्मरुद्रप्रभृतिभिरभितः कल्पितेरिष्टसिद्धया ।  
उत्फुल्लैः शोणपद्मैः प्रतिलहरि मिलद्भानुबिम्बप्ररोह-  
प्रायैरुद्गासमानैरमलमणिमयादर्शकल्पैः सरोभिः ॥ २१ ॥

विस्तीर्णैरातपत्रैर्मरतकमणिभिर्निर्मितैः स्थूलकाण्डै-  
र्मुक्तागुच्छाभिरामैरिव बहुलदलैः श्यामलैः पुष्पवद्भिः ।  
सतानैश्चामराणामिव पृथुलतरैर्निर्झराम्बुप्रपातै-  
र्नागैरानम्रभोगैरिव विपुलपटैः केतुभिः शोभमानम् ॥ २२ ॥

आविभ्राणं किरीट घनमणिखचितं हाटक कोटिदीप्य-  
द्देवेन्द्राश्मप्रकाण्ड महदिव विलसद्वातुकूट महीधम् ।  
व्याकुर्वाण गिरीणा विभुरिति विभवं सार्वभौमो यतीनां  
संपश्यन् वेङ्कटाद्रि परिणतमिव दृग्भागधेयं ननन्द ॥ २३ ॥

आरोहणारोहणजातखेद-  
निवारणार्थं हरिणा नियुक्ता ।

कारुण्यसारिण्यतिशीतलेव  
 कर्पूरकुल्यास्य मुद ततान ॥ २४ ॥  
 आरूह्य गण्डोपलमाश्रिताना-  
 मागच्छतामर्थभृता समृद्धिम् ।  
 आलोकयन्त मुदमुद्वहन्त  
 श्रीकान्तमालोक्य जहर्ष योगी ॥ २५ ॥

अथायमम्बरमणिबिम्बशाणोपलोत्तेजनोज्ज्वलतरनानारत्ननिकर-  
 कमनीयशातकुम्भमयकुम्भसभावनीयम् अम्बरपिशङ्गीकरणहारिद्र-  
 द्रवायमाणकान्तिपूररमणीयं विमानवरमानन्दनिलयमनिमेषमालोक-  
 मानः पुनः स्वयमानन्दनिलयो बभूव यमिना पतिः ।

स्वय यमी स्वामिसरोऽवगाह  
 विधाय तत्संनिभमभ्रनीलम् ।  
 पद्माभिराम सरस गभीर  
 ब्रह्म प्रविश्य प्रमुद प्रपेदे ॥ २६ ॥  
 विहाय वैकुण्ठमकुण्ठवैभव  
 श्रिया सम स्वामिसरस्तटीवने ।  
 मृगादिभिः साकमहो विहारं  
 करोति सूरिप्रवरैरिवाद्भुतम् ॥ २७ ॥  
 उरःस्थलक्ष्मीस्तनभारभीरुः  
 कटीतटीकल्पितसन्ध्यपाणिः ।  
 प्रदर्शयन् पादयुग शरण्य  
 करेण दाक्षिण्यवता विभाति ॥ २८ ॥  
 ख्यातोऽघमर्णः शरणोक्तिभाजां  
 हन्तोत्तमर्णः कथमीड्यसे त्वम् ।  
 कि युज्यते वार्धुषिकत्ववृत्तिः  
 प्रशस्तसाम्राज्यवतस्तवापि ॥ २९ ॥  
 अप्राकृत किमपि मानुषमासचक्षु-  
 र्धामातनोषि निजधाम विसीमभूम ।

कालाम्बुवाह इव शीतलिमाभिराम-  
मालम्ब्य शैलशिखरं करुणाम्बुधारी ॥ ३० ॥

दिवि भुवि विनताना वासभाजामभीष्ट  
कलयितुमभिलापी यौगपद्येन देव ।  
निजपदभजनाद्यैः स्तन्यदानोत्सुकस्त्व  
यमलतनयभ्रातृवैखरीमाविभर्षि ॥ ३१ ॥

विहाराहारेषु प्रणयगृहितेय मृगतनि-  
गुणाकृष्टा सूरिप्रवरपरेपङ्क्तिभ्रमवती ।  
सदा पश्यन्ती त्वा कुवलयदलश्यामलरुचि  
विसीमानवाचामपि च मनसा मोदमयते ॥ ३२ ॥

किं तस्य भवना तपो वृषगिरे यत्सिन्धुकन्याकर-  
क्रीडाम्भोजसनाभिक स्थिरवचश्चडा वरोत्तसति ।  
यद्ध्येयं हृदयाम्बुजेषु यमिभिर्यद्भक्तरक्षागतौ  
कण्डूलतदिदं विभर्षि शिरसा पादद्वयश्रीनिधेः ॥ ३३ ॥

भूभाजा देहभाजां रचयितुमवन कौतुकात् कैटभारि  
श्रीवैकुण्ठादकुण्ठं क्षितितलमनयद्भोगिना चक्रवर्ती ।  
प्रेम्णोद्दाम्नाधुनाय घटयति फणी शृङ्गमध्ये तमेन  
मादृक्षाणां समक्षवृषभघरणिभृत्प्रौढिसाढौकमानः ॥ ३४ ॥

इति स्तुत्या हृष्ट बहु बहुमत तीर्थमुखतो  
दयादृष्ट्या सिञ्चन् वृषशिखरिनेतेत्थमवदत् ।  
मया कावेर्यन्तःपुलिनभुवि पूर्वं समुदितं  
पुनश्चोक्तं शाधि त्वमुभयविभूतिप्रभुपदम् ॥ ३५ ॥

कीर्णगोव्याघ्रसङ्घैरहिनकुलकुलैः सिहमातङ्गयूथैः  
काकोल्लकावलीभिर्हयमहिषगणैः कीशगोपुच्छजालैः ।  
निर्वैरैर्विष्णुभक्तैरिव वनवदनैः सान्द्रमद्रि समन्ता-  
न्नानावृक्षाभिरामयतिकुलनृपतिवीक्षमाणो जहर्ष ॥ ३६ ॥

दिव्यं नव्य रसालं फलममृतमिति श्रीनिवासोपभुक्तं  
भुक्त्वा बीज तदीय क्वचन विरचयन् मुषितबीज व्यतानीत् ।  
सोऽय शाखोपशाखं तरुजनि महान् यस्य लोको विचिन्वन्  
पत्रं पुष्पं फल वा धनमिव लभते मोक्षलाभाभिलाषी ॥ ३७ ॥

श्रीनिवासामृत पीत्वाधित्यकाया दिनत्रयम् ।  
उपत्यकायामेकाब्दं पपौ रामायणामृतम् ॥ ३८ ॥  
श्रीमद्रामायणार्थं सकलमपि निजान्मातुलादार्यवर्या  
दाकर्ण्यैकाग्रचित्तः प्रपदनहृदयं मन्त्ररत्नैककण्ठम् ।  
तद्वत् पूर्णपात्र निरवधिककलापूर्णपात्र पवित्र  
चारित्रं धारयन्त यतिनृपतिरथालब्ध गोविन्दसूरिम् ॥ ३९ ॥

पुण्यावर्ताभिरामं सुरभिलममलं शीतल श्यामलाभ  
पद्मिन्या भासमान कमलवदनया चारुकल्याणवल्ल्या ।  
हृत्तापत्रं तटाक तमिव तटगत वीररामं निकाम  
गम्भीरं द्राग्जगाहे यतिकुलनृपतिः शालिहोत्रावगाह्यम् ॥ ४० ॥

अन्न जल स्थलमपि त्रितय प्रयच्छे-  
त्यादाय वृद्धवपुषा पुरुषः पुराणः ।  
श्रीशालिहोत्रसदने शयितः फणीन्द्रे  
तन्मौलिकल्पितकरोऽजनि योऽब्जनाभिः ॥ ४१ ॥

क्लिष्टो गोविन्दसूरिर्गुरुविरहभरात्प्रेषितो योगिनेत्रा  
विक्रीता या सुगोत्रा वितरति तृणमित्यार्यवाचा निराशः ।  
काञ्चीमञ्चन्तमासः पुनरपि यमिनामग्रगण्यं तदीय  
पादाम्भोज शरण्य निधिमिव कलयन्नास्त विस्तारकीर्तिः ॥ ४२ ॥

अथ यतिकुलनाथः कूरनाथाद्युपेतः  
कनकसरिदुपान्त कान्तमभ्येत्य वेगात् ।  
तटभुवि पुरुषाणामुत्तम वीक्ष्य साक्षा-  
दकृत नयनपात्री रङ्गभूमीसमृद्धिम् ॥ ४३ ॥  
जननीमिव रङ्गराजधानी  
निजविश्लेषभरासहां निषेव्य ।

अनुनीय च रक्षिण प्रणम्य  
प्रमद कचिदवाप भोगियोगी ॥ ४४ ॥

अथ बान्धवा विषयविमुख वेदान्तचिन्तैकसमुख गोविन्दा-  
सक्तहृदय गोविन्दसुधियमतिनिर्वन्वेन यतिवृन्दारकाभ्यनुज्ञया  
कचित्काल सांसारिकसुखरत कर्तुं प्रायतन्त । गृहे वसन्तमपि  
सांसारिकभोगविमुख त दृष्ट्वा,

विरक्तिरास्ते सव्यक्तितर्गोविन्दाह्वयधारिणी ।  
इति निश्चित्य ते सर्वे निराशा निर्ययुस्तदा ॥ ४५ ॥

अत्यद्भुतमथादन्त विज्ञाय यतिभूपतिः ।  
स्वाश्रमेण स्वनाम्ना च प्रेम्णा त पर्यभूषयत् ॥ ४६ ॥

अटन्तं रथ्यायां परिषदि लसन्तं सुमनसां  
प्रणम्य श्रीरामावरजमथ मूकः शुभवचाः ।  
भुव त्रातु शेषः परमपदतः प्रोदित इति  
प्रभाव व्याख्याय प्रकटतरमन्तर्धिमगमत् ॥ ४७ ॥

श्रीरङ्गैश्वर्यधुर्ये यतिकुलतिलके भासमाने निकाम  
स्थानस्थाः साभ्यसूया निजपदविलयभ्रान्तिभाजः सरोषाः ।  
भिक्षायामर्पयित्वा विषमतिपरुष भिक्षुमेनं बुभुक्षु  
मद्भु त्व मारयार्थं भज बहुलमिति प्रेरयाचक्रुरेकाम् ॥ ४८ ॥

श्रीरामानुजमारणोत्सुकमतिः सा पूतनावैखरी  
प्राप्ता काचन वञ्चना धृतवती मातेव मान्याकृतिः ।  
भिक्षां दातुमचोदयत् सगरला तस्मै निगूढं स्तुषा-  
मर्थाशाविवशाशयाः क्षितितले किं वा न कुर्युः स्त्रियः ॥ ४९ ॥

अथ दत्तात्रेय इव जगद्रक्षाभिक्षुवेषभाजि स्वं गृहाङ्गणमधि-  
तिष्ठति,

सा साध्वीकुलमौलिमण्डनमणिः श्वश्रूपिशाची खलां  
लोकत्राणपरायणं यतिपति चावेक्ष्य चिन्ताकुला ।

भिक्षां दातुमदातुमप्यचतुरा नत्वाग्रतस्तं ततो  
दत्त्वा ता सभयानुकम्पमनघा तस्यौ सकम्पाकृतिः ॥ ५० ॥

भिक्षा ता जन्तवे दत्त्वा तत्क्षण वीक्ष्य नत्क्षयम् ।  
भिक्षाटनं विनाब्भक्षो लक्ष्मणार्योऽवसद्यतिः ॥ ५१ ॥

अथोपवसन्तमतिवसन्तमधिरङ्गावनि वसन्तमागमान्तामृत-  
पानमाचरत मुनिवरं तमवगम्य श्रीमान् गोष्ठीपूर्णो वात्सल्यपरिपूर्णो  
वत्समिव गोरनुग्रहीतु सत्वरमभ्याजगाम ।

अथाध्यक्ष यतिकुलाध्यक्षमसह्यतरचण्डातपतप्तवालुकार्या  
सह्यजापगाया प्रणमन्तमवेक्षमाणो भिक्षार्पणपुरुषपरीचिक्षिषया  
क्षणमुपेक्षमाण इव तूष्णीमवतस्थे ।

आत्रेयान्वयवार्धिशीतकिरणो रामानुजार्यः सुधी-  
रुत्थाप्यादरनिर्भरा यतिपति सद्विलष्य दोर्भ्या दृढम् ।  
म्लानं माल्यमिवातपे सुमनसामस्याङ्गमाढौकते  
कि त्वं सांप्रतमूर्ध्वचूड जडवत् कूराशयोपेक्षसे ॥ ५२ ॥

इति रुषा परुषाक्षरमुद्गिरन्त बुधवर त श्रीमद्रामानुजमुनिमा-  
हानसिकसाम्राज्यधुरामधिरोप्य निर्धूताधिः श्रीगोष्ठीपूर्णसुधीः  
श्रीरङ्गधुरीणं प्रणम्य तत्क्षणमभ्यविन्दत स्वपुरो केसरीव दरीम् ।

श्रीरङ्गामृतदेशिकाह्वयधरः स्थानाधिकार्यग्रणी-  
ग्रामण्यं यमिनामगण्यविभवं सेनान्यमन्य हरेः ।  
मान्य सोढुमशकनुचन् बहुविधा बाधा व्यधात्तद्भयात्  
सोऽयं रङ्गपुरी विहाय सरयः श्वेतावनीध्रं ययौ ॥ ५३ ॥

तदनु,

श्रीरङ्गसिंहासननायकेन  
पाण्डेयश्वरेण प्रणयेन भक्त्या ।  
संप्रापितः पूर्वदेव रङ्ग  
संपूजितोऽवर्तत योगिनेता ॥ ५४ ॥



तदानी श्रीमत्कूरकुलाम्भोधिकौस्तुभमणिदेशिकचूडामणिनि-  
जाचारप्रतिष्ठापितवेदप्रामाण्यो निरवधिकारुण्यो निगमान्तविद्य-  
गण्यः प्रह्लाद इव तृणीकृतहिरण्यो मैत्रावरुणिरिवाजहृदाक्षिण्यो  
विधिरिव सत्यैकवसतिः श्रीपतिरिव श्रीवत्सचिह्नाभिर्याशोभितः  
मृडानीपतिरिव कलानिधिशिरोमणिः सुत्रामेव सुधर्मैकनिवासभूमिः  
भानुमानिव लोकाभ्यन्तरतिमिरापहारी चन्द्रमा इव कुवलयोपकामी  
जातवेदा इव जगत्प्राणबन्धुः विश्वामित्र इव विविधशास्त्रकौशल-  
शाली अत्रिरिवानसूयाभिरामः राम इव रामानुजपरिचर्याप्रकटित-  
प्रेमा लक्ष्मण इव दाशरथ्यनुबन्धलक्ष्मणाभिनन्दितो भरत इव  
भागवतपदत्राणैकसक्तचित्तः शत्रुघ्न इव भारतोक्त्यनुसारिव्यव-  
हारः कमलाकर इव सद्दालिलालनीयः रत्नाकर इव सद्गुणरत्नरमणीयः  
निजदर्शनस्पर्शनादिसमुज्जीविताखिलजीवराशिरानृशस्याम्भोराशि-  
र्वकुलकुसुममालापारिमलवासितं वर्णितसकलागमरहस्यार्थजगत् प्रक-  
टितात्महितशुभवृत्तं श्रीवृत्त नाम प्रबन्धं विघटितभवबन्धं सभाव-  
बन्धमावर्तयन्नुच्छृष्ट्या वर्तयन्नद्भुतचरित्रो जगत्पवित्रः पावनकलत्रः  
श्रीमन्तं नारसिंहवपुष्माश्रिताभिमतपुष तद्विरोधिपरुष पुरुषमारा-  
धयन्नेधयामास । तदनु,

आम्नायान्तगभीरभावविशदीकारप्रियभावुकं  
श्रीवृत्त परिकीर्तयन् गुणनिधिः श्रीकूरनाथः सुधीः ।  
श्रीरङ्गामृतदेशिक द्रमिडवाग्गुम्भप्रवीणं शनै-  
राकर्षन् यतिशेखराङ्घ्रिशरणं चक्रे कटाक्षैः कृती ॥ ५५ ॥

स्वानुष्ठानकनिष्ठीकृतवसिष्ठो ब्रह्मनिष्ठागरिष्ठो विदुषां वरि-  
ष्ठोऽयं स्वकृपाकटाक्षसमुज्जीवितेन तेन परिणतपुरातनभागधेयेन  
परिज्ञाताखिलोपनिषदभिधेयेन श्रीरङ्गामृतदेशिकनामधेयेन विधे-  
येनाभ्यर्थनासहस्रेण कस्मिंश्चित्पैतृककर्मणि निमन्त्रितो वैराग्य-  
यन्त्रितोऽपि गुर्वाज्ञापरतन्त्रो भुवितसमये तद्वंश्यानां शाश्वतमुक्ति-  
दानपत्रिकां प्रत्याययितुकामः श्रीरङ्गराजपत्रिकामभ्यर्थ्य सगृह्य  
अध्वनि सध्वनि विधूयितद्रविणाभरणाद्यखिलोपकरणः सकलपाप-

पाटनकृपाण्यां स्वर्णापगासलिलवेण्या परिकल्पितमञ्जनो विरचित-  
पत्रिकामात्रभरणो विनयाभरणो विचित्रचारित्रो वेपमानगात्रो  
यतिबृन्दारकमठद्वाराभ्यर्णभुवि मुहूर्तमवलस्थे ।

किमर्थो नैष स्यान्मठभगवदाराधनकृते  
किमर्थं व्यर्थं त्व व्यकिर इति योगिक्षितिभृता ।  
परीक्षार्थं पृष्टो गुरुतिलक एवं प्रणिजगौ  
किमुद्गार रोद्धुं प्रभवति जगत्यामपि कृती ॥ ५६ ॥

अथ सविनय समर्पिता चिरन्तनोक्तविततिपुत्रिकां श्रोरङ्गराज-  
कङ्कपत्रिकां निधिमिव गृहीत्वा विनयनिधेर्दाशरथेर्हस्ते वित्तीयैत्थ-  
माशिष प्रयुयुजे—

श्रीरङ्गराजकैकर्यसाम्राज्यं परिपालय ।

आचार्यक च जगतामाचरन् विजयीभव ॥ ५७ ॥

आभिन्नाणोऽथ चूडामणिमिव शिरसा शासनं योगिनेतुः  
श्रीरङ्गैश्वर्यरक्षापटुतरधिषणः सोऽयमार्याग्रगण्यः ।  
तत्तत्स्थानव्यवस्थां समतनुत परीचारवृत्तौ श्रिताना  
सन्मान्याद्यापि सेयं समुचितघटना निर्विघात विभाति ५८ ॥

अथ समुदितप्रज्ञारविः श्रीरङ्गामृतकविरनादिकालप्रवृत्तानन्ता-  
पचारमनाघ्रातसदाचारमनाकलितात्महितविचारमनिवेलापथप्रचारम-  
विच्छिन्नविषयाटवीसंचारमननुष्ठितसाधुजनोपचार विहितबहुवञ्च-  
नमकिचनमपि मां नानाविधोज्जीवनोपायप्रपञ्चनेन स्वीकृतयतिचक्र-  
वर्तिचरणारविन्दसमर्चनमारचय्य निर्हेतुककृपालयः स कूरकुलाब्धि-  
कौस्तुभमणिर्देशिकाग्रणीरिति स्वकृतार्थतामनुसंदधानः कृतस्ववा-  
कसाफल्याभिसन्धानः स्वकीयद्राविडागमपाण्डित्येन कुम्भीभुवं  
कुम्भीभुवमेव लज्जया प्रवेष्टुकाम कुर्वाणः श्रीरामानुजचरणारविन्दयो-  
र्बहुधा किर्कुर्वाणस्तत्प्रख्यातिमात्रस्तोत्रपराः परःशताः कृतीर्जग-  
दनुग्रहप्रवणदेशिकगणप्रार्थनासहस्रेण कथंचित् समधिगततदभ्यनु-  
ज्ञानो वकुलाभरणादिदिव्यसूरिपरिषत्प्रावण्यादिपूर्वकशुणगणनरम-  
णीयमन्तादिरूपाष्टोत्तरशतगाथासदर्भकमनीयं कमपि प्रबन्ध निरमि-  
मीतामितभक्तिरद्भुतशक्तिः ।

अनन्तरमेना कृति कृतेश्वरसन्यकृतिमधिगताखिलपुरस्कृति विर-  
चितविमततिरस्कृतिममृतस्रुतिमिव सुमनसां मण्डली पातुमियेष ।

यतीन्द्रः प्रतिजग्राह श्रीरङ्गामृतदेशिकम् ।  
अनुजग्राह ता गातु कृति रङ्गेशसनिधौ ॥ ५९ ॥  
गीतां गीतामिवाकर्ण्य रामानुजपदोज्ज्वलाम् ।  
जगदुत्तारणी रङ्गी त कवि बह्वमन्यत ॥ ६० ॥  
ब्राह्म रथं तमारोप्य सर्वे देशिकपुगवाः ।  
छत्रचामरतूर्याद्यैः सगक गृहमनीनयन् ॥ ६१ ॥  
रामानुजपदोपेता कृतिमन्तादिरूपिणीम् ।  
प्रपन्नजनगायत्रीमाहुराचार्यशेखराः ॥ ६२ ॥

दिव्यमूरिततिहारनायको  
योगिराडिव तदीयसन्नुतिः ।  
तत्कृतद्विडवाङ्मयावली-  
मौलिभूषणमणिर्विराजते ॥ ६३ ॥

यतीन्द्र यामुनाचार्यप्रथमाभीष्टसिद्धये ।  
कूरेशदाशरथ्यायौ चोदयामासतुस्ततः ॥ ६४ ॥  
अवासाखिलविद्योऽयमखिलोज्जोवनोत्सुकः ।  
ब्रह्मसूत्रव्याक्रियैककौतुकी यमिनां पतिः ॥ ६५ ॥

इति श्रीमद्रामानुजाचार्यविरचिते

श्रीरामानुजचम्पूप्रबन्धे

सप्तमः स्तवकः

॥ अथाष्टमः स्तवकः ॥

अनन्तरं श्रीमान् संयमीन्द्रचक्रवर्ती सर्वलोकनाथाय श्रीरङ्ग-  
दिव्यभवनवासिने रविमण्डलरत्नपीठरचिताधिष्ठानाय सुवर्णदिव्य-  
मङ्गलविग्रहशालिने पुण्डरीकाक्षायापहतपाप्मत्वादिकल्याणगुण-

भूषाय किरीटमकुटकुण्डलहारकेयूरादिनानाभरणशोभिताय पुरु-  
षोत्तमाय वरायापुप्रभवतया नित्यनिर्दोषां तर्काङ्गसगतिविशेष-  
चारुतरवेषां शब्दानुशासनलावण्यधारिणी मीमासान्यायमौक्तिक-  
मणिभूषणमनोहारिणी सदर्थस्मृतिमती मङ्गलसूत्रधारणानुगुण-  
स्थितिमती कृतकेतरभारतीकन्या सकललोकमान्यां दातुकामो  
भगवद्बोधायनवाण्यगण्यवैभवपुण्यतीर्थोदकधारापूर्वकदाने विशि-  
ष्याभ्युदयो भविष्यतीत्यभिसन्धाय श्रीवत्सच्छिह्नसहायोऽह्वाय  
जाह्नवीतीरमधिष्ठाय विविधविद्वज्जननिरन्तर काशीदेशाधिपतिसभा-  
भ्यन्तर प्रविश्य ग्रन्थपरिशोधनाय तत्प्रार्थनामिक्षुरसास्वादानाय वेतनं  
गृहीत्वा वर्तमानो बहोः कालान्निधिमिव बोधार्थान्यां ता वृत्ति-  
मुपलभ्यालभ्यामिव जीवनौषधिगाढ परिरिभ्य दोर्भ्या प्रतिनिवर्तमानो  
मृषावादिवातापहृतकोशोऽय पाटञ्चरापहृतकोश इव शोकाकू-  
पारस्य परं पारं प्राप्तुमपास्यन् सहजधीविभवसनाथेन क्रूरनाथेन  
पारेगङ्गं मध्येकवेरतनय वा वृत्तिरिय मयोपन्यसनीयेति प्रतिज्ञाय  
लब्धाभ्यनुज्ञेन तावदखिलमुपन्यस्यता समारोपितधैर्यलक्ष्मीकः  
प्रमोदनिर्भरो निर्भरमभ्यविन्दत राजसभाभ्यन्तरम् ।

अतिमानुषमालोक्य वैदुष्यं गुरुशिष्ययो' ।

विस्मेरहृदयो राजा वृत्ति तामदिशत्पुनः ॥ १ ॥

तदनु यतिकुलनाथः क्रूरकुलनाथसनाथो दूरीकृतप्रतिभटनि-  
रोधो रोधोविहीनानन्दानुरोधो विरहासहिष्णुतयाऽनुव्रजन्त्या विष्णु-  
पद्येव विजृम्भमाणया मृषामतविषावनीरुहृषण्डखण्डनकृपाण्या  
कृतकेतरालापपयःपारावारपयोवेण्या भगवद्गुणरत्नभरणया प्रत्यक्षर-  
क्षरदमृतरसधोरण्या गैर्वाण्या वाण्या मनोहारिण्या व्याहरन्नर्चिरा-  
दिमार्गानुसारिण्या सरण्या मुक्त इव मुक्तशोको विरजयेव  
कवेरजया परिवीतं प्रत्यक्षमिव परमव्याम श्रीरङ्गधामाभ्याजगाम ।

न्यायशिलीमुखशरधि दाशरथि भक्तिवारिधि योगी ।

आदिलष्य सानुरागं मुमुदे संवीक्ष्य रङ्गभूमिनिधिम् ॥ २ ॥

श्रीमन्त प्रतिपाद्यमाद्यमनघं रङ्गक्षमावल्लभं  
वेदान्त प्रतिपादक च युगपत् त्रातु यतिक्षमाभृता ।  
लब्धौ दाशरथिश्च कूरकुलराट् साहाय्यकाचार्यका-  
वित्युन्मस्तकमुद्भवौ तनुभृतामानन्दपारम्परी ॥ ३ ॥

अनन्तरमेक वत्सरं निर्मत्सरसमुत्सारितान्यव्यापारो भगवान्  
यतिसार्वभौमो विगतनिद्रः समुदितयोगमुद्रो वेदान्ततत्त्वचिन्तां  
विधाय श्रोक्करनाथलेखिनीनिकषट्षट्टुल्लेखेन परीक्षितैः सुवर्णैः  
सुघटित कृतकेतरभारतीशिरोभूषण दूरीकृतमृषावादिमुखनिखिल-  
दुर्वादिदूषणमन्वक्षरक्षरदमृतधारमतिगभीर भगवद्बोधायनटङ्कद्रमिड-  
गुहदेवप्रमुखपूर्वाचार्योपदर्शितमुक्तिघण्टापथायमानविशिष्टाद्वैतसि-  
द्धान्तपद्धतिप्रतिष्ठापनधुरीणमखिलाज्ञानान्धकारनिराकरणपारीणम-  
दृष्य शारीरकसूत्रभाष्य प्रणिनाय ।

आनीय गङ्गामिव सूत्रवृत्ति  
गङ्गातटात् संयमिसार्वभौमः ।  
दूनां मृषावादविषानलेन  
व्यासोक्तिमुज्जीवयति स्म दीनाम् ॥ ४ ॥

प्रगृह्य गङ्गामिव सूत्रवृत्ति  
भगीरथप्रक्रियया यतीन्द्रः ।  
कुट्टिष्टिष्ट्या व्रणदोषदुष्टा  
पवित्रयामास स सूत्रमालाम् ॥ ५ ॥

अथ यतीन्द्रो विनयसान्द्रो विन्यस्य धुरि रङ्गधुरीणस्य भाष्य-  
मिदमतिगम्भीरया गिरा प्रपञ्चयन् देशिकसार्वभौमपरिषदमम्भोधर  
इवाम्बुधारया चातकमण्डलीमानन्दयत् । तेन रङ्गबन्धुना प्रेम-  
सिन्धुना प्रमोदामृतसरोविकस्वरसरोजसदृग्भ्यां दृग्भ्यां सबहुमानम-  
भिवीक्षितः सर्वजनश्लाघितः श्रीवैष्णवश्रियमभिवर्धयन्नेधयामास ।

श्रीलक्ष्मणार्ये जनरक्षणाय  
शैवादिपक्षक्षपणप्रवृत्ते ।

भूचक्रमेतत्सकलं क्षणेन  
 श्रीवैष्णवैकार्णवतामवाप ॥ ६ ॥  
 श्रीपाञ्चजन्यध्वनिवत्तदानी  
 कोलाहलः कश्चिद्भूत् प्रजानाम् ।  
 द्राग्दारयामास स मानसानि  
 दुर्योधनादेरिव दुर्जनस्य ॥ ७ ॥  
 दिग्भ्यो यशः परिमलैर्मिलिता यतीन्द्र-  
 पादारविन्दमकरन्दसुजः कृतार्थाः ।  
 धीरा मधुव्रतवरा इव झक्रियाभि-  
 र्गीर्भिस्तदीयविभव प्रथयावभूवुः ॥ ८ ॥  
 कञ्जदृष्टिकरुणासुरसिन्धोः  
 कच्छसीमनि कृताभ्युदयोऽयम् ।  
 कल्पयञ्जयति काङ्क्षितपूर्तिं  
 कल्पवृक्ष इव लक्ष्मणयोगी ॥ ९ ॥  
 आभिरूप्यमभिजातमावहन्  
 वैष्णवश्रिय इवैष योगिराट् ।  
 भागधेयमिव रूपधेयभृत्  
 प्राणिना स्फुरति चक्षुषां पुरः ॥ १० ॥  
 शेषी च शेषश्च जनावनाय  
 रामानुजाख्यौ मनुजौ प्रजातौ ।  
 पार्थाय पूर्वश्चरमार्थदोऽभू-  
 दन्यस्त्वपार्थाय च तत्प्रदायी ॥ ११ ॥  
 श्रीमान् सुमित्रोदयलब्धकीर्तिः  
 शेषत्वभागूर्मिलयावरोधी ।  
 रामानुजो धर्मभृता वरिष्ठो  
 रामानुषङ्गे विमुखो विचित्रम् ॥ १२ ॥  
 ज्योष्ठानुवृत्तिस्तु तथा पृथिव्यां  
 रुन्धेतरां यद्गुरि मेघनादम् ।

यः सर्वदा यामुनतीर्थसेवी

रामानुजस्तत्पर एव ताभ्याम् ॥ १३ ॥

भित्त्वा द्राक्छैवधर्म सगुणमनुगुण वैष्णव धर्ममञ्चन्  
मायावादप्ररूढ खरमपि शतधा दूषण खण्डयित्वा ।  
तादृग्गोत्रोद्याढ्यो बहुमुखकलिविष्फूर्तिधक्कारकारी  
साक्षाद्रामो विचित्रं तदनुजयशसो भाजनं बोभवीति ॥ १४ ॥

त्रयो रामानुजास्तेषां कवयोऽपि त्रयोऽभवन् ।

रामायण भारतं ते ससति च व्यधुः क्रमात् ॥ १५ ॥

शिखामणिर्वेदविदा भविष्णुः

शिखामणिष्ठां कलयन् यतीन्द्रः ।

स ब्रह्मसूत्राकलनानुकूल

सब्रह्मसूत्रः स्वयमाविरस्ति ॥ १६ ॥

भोगिराजयतिराजतोयदे

बाहुदण्डयुगली विराजते ।

प्राग्भवीयघनकायकाण्डधी-

सप्रदायघटनेद्धपाण्डिती ॥ १७ ॥

सत्त्वप्ररोहनिवहश्रियमावहन्ति

बाह्यादिदेशविनिवेशमनोहरोऽयम् ।

शुभ्रोर्ध्वपुण्ड्रविततिः शशिखण्डरूप्य-

रेखाद्यतिर्यतिपतेर्नयने धिनोति ॥ १८ ॥

आनाभिबिम्बपरिचुम्बि गलावलम्बि

राजीवबीजतुलसीमणिदामयुग्मम् ।

मालाद्वयस्य सुषमासुभयोर्विभृत्यो-

राविष्करोति हृदये यतिनायकस्य ॥ १९ ॥

नाथानुरागतरुपल्लवतल्लजाभं

काषायमसकलित ललित यतीन्द्रोः ।

बालातपद्युतिकदम्बविडम्बि घत्ते

हार्दान्धकारनिकुरुम्बनिरासकेलिम् ॥ २० ॥

आटीकते कटितटे घटिता यतीन्दोः  
शाटी प्रवालपरिहासपटीयसीयम् ।  
पद्माटवी पदजिता मिलितेव भीत्या  
भक्तानुरागलहरीपरिपाटिलीलाम् ॥ २१ ॥

दिव्यालापकलापकेकिपरिषत्केकारवाडम्बर-  
स्मृत्यम्भोजवनीविहारिमधुलिङ्गकारशङ्काकरः ॥ २२ ॥

पाराशर्यवचोऽब्धिपूरविलसत्कल्लोलकोलाहल-  
प्रायः सयमिभूभृदुक्तनिकरः कर्णामृत वर्षति ॥ २३ ॥

धीवल्लीपरिवीतशाखिपटलीशाखाशिखामण्डली-  
राराजद्रुद्विजराजराजिसरसालापप्रियंभावुकः ।  
समृत्यातपतापपाटनपटुः श्रीलक्ष्मणाचार्यवा-  
गारामः कमलासहायविहृतिस्थान समुज्जृम्भते ॥ २३ ॥

आरामो यतिसार्वभौमकरुणाकल्लोलिनीकच्छभू-  
रुढानेकविधागमोज्ज्वलतमो भाष्यादिकृत्याकृतिः ।  
श्रुत्याकार्षिण्युकादिसद्द्विजवरव्याहारसभावितो  
यत्र क्रीडति माधवः सुमनसामामोदमापादयन् ॥ २४ ॥

तर्कस्तम्भविजृम्भित सुघटितं शब्देष्टकाभित्तिभि-  
मीमांसावलभीवृत सुरभितं वेदान्तसंतानकेः ।  
स्मृत्युल्लोचविराजित विरचित सूत्रैः सुधाभिविभोः  
क्रीडाहार्यमवैमि संयमिविभोः सर्वोन्नत व्याहृतम् ॥ २५ ॥

श्रुत्याधारशिलाप्रतिष्ठितभुव तर्कोपलोज्जृम्भितं  
शब्दप्रस्तरपीठपर्वघटनश्लाघ्यं सदध्वोन्नतम् ॥ २६ ॥

मीमासायततुङ्गशृङ्गरुचिर योगीन्द्रगीर्गोपुर  
भात्येतन्मुखतः सुखेन भजतेऽयोध्यापुरी देहभृत् ॥ २७ ॥

आम्नायाञ्चलसौधपालिविलसन्माणिक्यदीपावलि-  
स्मृत्यम्भोजवनीनवीननलिनीकान्तांशुपारम्परी ।  
पाराशर्यवचोनिकायकलशाकूपाररत्नच्छटा  
श्रीमत्प्रेमलतां प्रसूनपटलीमिध्याद् यतीन्दोः कृतिः ॥ २८ ॥



प्रणाली पद्माक्षप्रणयरसधाराद्युसरितो  
 मृणालीसंपत्तिः प्रगुणधिषणाम्भोजविततेः ।  
 प्रतोली विस्तीर्णा नरह्यरथोच्छ्रायजननी  
 मधूलीधारेयं यतिपतिमुखाब्जस्य सरणिः ॥ २९ ॥  
 विश्वम्भराविवृतदुर्मतदुर्निवार-  
 दुर्वासनाक्षपणदक्षिणमब्जगन्धि ।  
 उत्तसभूषणमिदं विवुधोत्तमाना  
 रामानुजाद्वियुगल मम भातु मूर्ध्नि ॥ ३० ॥  
 त्रिवर्गोल्लङ्घनपटोरेकदण्डित्यीजितः ।  
 विजयध्वजवद्भाति त्रिदण्ड योगिभूभृतः ॥ ३१ ॥  
 त्रियुगस्य बलाध्यक्षस्त्रिजगत्त्राणकौतुकी ।  
 त्रिगुणं वेत्तमादत्ते त्रिदण्ड लक्ष्मणाकृतिः ॥ ३२ ॥  
 श्रियः परिवृढ त्रयीशिखरभारतीना गणो  
 यथैकमुखमीरयन् कलितनैकपक्षक्षतिः ।  
 सहस्रमुखभोगिराड् बहुमुखं स्वयं भाषते  
 समक्षमिति लक्षितो जयति लक्ष्मणाख्यो मुनिः ॥ ३३ ॥  
 आजानसिद्धशेषत्व विविधं भोगियोगिनः ।  
 शाणोत्तेजनरीत्येदमधुना शोभते भृशम् ॥ ३४ ॥  
 अनादिवाणीशिखरामृताब्धि-  
 तरङ्गवेणीरमणीयघाटी ।  
 विभाति फाणित्थफलायितार्था  
 मायाकृपाणी यतिराजवाणी ॥ ३५ ॥

अथ भगवान् रामानुजयोगी महामन्त्रप्रचारणधुरीणः समुच्चा-  
 टितकलितमःपिशाचाटोपो भूयस्तदुज्जृम्भणसंभावनागन्धदूरी-  
 करणायैव दिशामण्डल निजचरणाम्भोजरजोभिः पवित्तयितुं महत्या  
 श्रीवैष्णवगोष्ठ्या परिवृतः प्रतस्थे ।

शिरसोरिव शैवमायिनोः  
 कलयन् पादुकयोः पदारविन्दे ।

गजराजगतिः पतिर्यतीनां

प्रययौ भूवलयप्रदक्षिणाय ॥ ३६ ॥

विभूतिद्वयसाम्राज्यकीर्तिस्तवकवैखरी ।

चकाशे काशसकाशप्रकाशा चामरद्वयी ॥ ३७ ॥

श्वेतातपत्रं विपुल सगोत्रं शीतरोचिषः ।

श्रीवैष्णवश्रियो वासपुण्डरीकमिवाबभौ ॥ ३८ ॥

जजृम्भे गम्भीरो जयपटहनादो यतिपते-

मृषालम्बस्तम्बेरमदमनकण्ठीरवचरः ।

प्रशसापद्यानां पठननिनदानां सहचरो

ध्वनीना सच्छालः प्रमदवसतेश्छालविततेः ॥ ३९ ॥

दिग्भित्तिप्रतिनादमेदुरतरैश्छालाद्दहासार्भटी-

प्राशस्त्यस्तवपाठघोषघटितालम्बाधिकोज्जृम्भिता ।

ढक्का दिक्करिकर्णधिककृतिचणैर्हिक्काकरैर्वादिना

रोदोगर्भमपूरयद् ध्वनिभरैर्दिग्जैत्रयात्तासखैः ॥ ४० ॥

एवं श्रीरामानुजगुरुचक्रवर्ती क्रमेण स्वरक्षणविचक्षणैर्भगव-  
त्कैङ्कर्यनिर्वाहलक्षणैः स्वीयनामकरवालधरैर्भगवद्भागवतकिङ्करैः परि-  
शृतो निखिलतत्त्वार्थविशदीकरणचणनिजवचोगुम्भविकसितमति-  
भिर्यतिभिः सप्रश्रयमनुगम्यमानो विमतमतनिरासधुरन्धरैर्विबुध-  
वरैरनुगतो माङ्गल्यसूचकविहगमृगविहितानुकूल्यपरितोषितान्तरङ्ग-  
स्तत्त्वलयबोधनविधायित्तिदण्डकुलिशपरिमण्डितपाणिर्यतिवरवज्रपा-  
णिः कुमतिगिरिपक्षतक्षणकृतक्षणः प्रथमं प्राची ककुभमभि-  
गच्छस्तत्र वावदूकान् काश्चन कमलनयनचरणनलिनमिलिन्दाय-  
मानम्मानसान् विधायानेकदिव्यस्थलभगवत्सेवापुरःसरतत्तत्परिचार-  
कनिकरसदाचारनियमनमाचरन् स्वाचार्यपञ्चकाचार्ययामुनाचार्यपद-  
कमलभृङ्गायमाणमानसो रुचिरपटीरलिकुचमाकन्दकुरवककुरुविन्द-  
मन्दारकोविदारपनसानसप्रमुखविटपिविटपललितशैलाञ्चलचलदूर्मि-  
मिलितहरिपदन्पुरायमाणन्पुरापगासलिलतरङ्गशिशिरानिलपरिहृत-  
भवपरितापभरितभवितापहरं वनमहीधरमासाद्य सुन्दरभुजचर-  
णारविन्दसदर्शनकन्दलितानन्द, श्रीरघुवरोर्वीजयसूचकपताकाय-

स्फूर्तिना दक्षिणामूर्तिना वृषभाधिरूढेन परिजनपरिवृतेन प्रत्यु-  
द्गम्यमानस्तदभ्यर्थनया परिहसितगङ्गातुङ्गभङ्गुरभङ्गावलीभङ्गावह-  
भङ्गिसंगतरुचिरतरवेण्या स्ववाण्या विशादीकृतवैदुष्यमदूष्यं  
श्रीभाष्यमुपन्यस्य परितुष्टेन तेन विरचिताम् 'अद्भुततरकल्याण-  
गुणपरिपूर्णं निखिलजनसमुज्जीवनावतीर्णाश्चर्यचर्यं परमाचार्यं भग-  
वद्रामानुजाचार्यं भवत्प्रणीतश्रीभाष्यमहिम्ना स्वयज्योतिः पर  
ब्रह्म शाणोत्तेजनज्वलद्घृणिमणिवदभिविद्योतते' इति बहुमतिम-  
ङ्गीकुर्वाणः श्रीकृष्णनामसकीर्तनपरपौरजनवती द्वारवतीमेत्य तत्र-  
त्यानखिलान् हितोपदेशेन कृतकृत्यान् विधाय मधुरापुरी-  
श्रीवृन्दावनगोवर्धनप्रभृतिदिव्यदेशानासाद्य तत्र निजप्रभावाति-  
शय प्रकाशयन् निजयशःप्रकाशीकृतदशदिशावकाशः काशी-  
माससाद् ।

जित्वा वादिपरम्परामनुपद मोद समातन्वता  
दृष्ट्वाऽनेकविधान् जनान् जनपदानाश्चर्यमाभिभ्रता ।  
जन्माद्यस्य यतो बभूव जगतः स ज्ञानशक्त्यादिमान्  
श्रीभर्तेत्यवगच्छता भगवता दृष्टा नदी वैष्णवी ॥ ४१ ॥

निजोक्तिपरिपाटिकाविजितधाटिका जाह्नवी  
हिय जगति विभ्रतीमिव विलीयमाना पराम् ।  
व्यगाहत् कृतादरो यतिपुरन्दरो लालयन्  
भुजाघटितसगमो भुवनपावनः पावनीम् ॥ ४२ ॥

कपालिनो मौलिकपालमाला-  
संसर्गदोषं व्यपनेतुकामः ।  
रामानुजो मज्जनलालनीया  
स्यादित्यमज्जत् किमु विष्णुपद्याम् ॥ ४३ ॥

चिक्रीड सख्यां मम सौख्यशाली  
कालं महान्त मयि विष्णुपद्याम् ।  
कौतूहलं नातनुतेति खेद  
रामानुजोऽसावधुनोदिदानीम् ॥ ४४ ॥

आदौ विष्णुपदी बभूव जगतामुत्तारणे पावनी  
मौलौ माल्यमिवापिता पशुपतेनिर्मान्यवद्दृषिता ।  
श्रीरामानुजपादपङ्कजरजःपारम्परीभूषिता  
सर्वेषामपि गाहनानुगुणतामाटीकते स्माधुना ॥ ४५ ॥

इति विविधवर्णनापटीयांसो विद्वांसो निकटे निषेदिवांसो  
यतिकुलनेतुश्चिरमपारमानन्दमनुबभूवुः ।

अथ भगवान् रामानुजमुनिर्दिनकर इव किरणकलापैरन्ध-  
कारप्राग्भारमम्भोधर इव दावपावकज्वालाजालमम्भोभिर्वाग्गुम्भै-  
र्विरचितसम्यङ्गन्यायपरिरम्भैराविष्कृतजीवजीवनारम्भैः सरम्भैः  
कथाह्वजुषा मृषामतविदुषा दुराग्रह निःशेष निरस्यापि  
श्रीभाष्यरत्नस्य शारदापीठशाणोल्लेखनेन कमपि प्रकाशमापाद-  
यन् बहूल कुतूहल विभराबभूव ।

तदनु तद्देशकृतावासा कुन्देन्दुसुन्दरकन्दलन्मन्दहासा नानारत्न-  
भासुरभूषासहस्रसमुद्भासमाना असमाना नरुणशुकमुपलालयन्ती  
समधिकप्रेमवती भारती रणन्मणिकङ्कण झटिति कवाट विघटय्य  
बहिरभ्येत्यातिपरुषकलिपुरुषनिरीक्षणकलुषितमानवेक्षणाप्यायनशु-  
भरूप निराकृतकुमतिघनाटोप श्रीरामानुजयतिसार्वभौम कप्यास-  
वाचः साध्वर्थविवेचनेन मामानन्दयेति प्रार्थयामास ।

अनन्तर रामानुजसुधीमणिरपि गम्भीराम्भःसमुद्गतसुसृष्टना-  
लरविकरविकसितपुण्डरीकदलामलायतेक्षण प्रतिपादयति कप्या-  
सवागितीममर्थं तस्यै निवेदयस्तया शंकरदुरर्थनिशमनावदीर्णयोर्मम  
कर्णयोरलंकाराभिमतार्थसुधासेचनेन सुख जनयसीति श्लाघितस्त-  
त्रैव कानिचिद्दहन्यतिवाह्यांचक्रे ।

अथ निजयशःप्रकाशीकृतदशदिशाततिः काशीदेशाधिपतिर-  
दसीयवैभवविलोकनेन विजृम्भितविस्मयातिरेकविवशीकृतमतिः  
स्वभाग्यराशोः परिणामवशादेन मुनिमूर्धन्य धन्याग्रणीर्बहुधा पुरश्च-  
कार, तिरश्चकार चान्यान् ।

निघाय भाष्ययुगल शारदापीठसीमनि ।

घटयित्वा स्वय राज्ञा मुद्रया श्वो विघादिते ॥ ४६ ॥

शारदा शांकर भाष्यमघःकृत्य विशारदा ।  
रामानुजमुनेर्भाष्यं बभौ मूर्धनि विभ्रती ॥ ४७ ॥

विलोकमानास्तामेनां जनाः सर्वेऽपि मेनिरे ।  
रामानुजमतं सर्वमताधिकमिति स्फुटम् ॥ ४८ ॥

अथ भगवती भारती सदसद्विवेचनचतुरा चतुराननवदनराजी-  
ववनविहारराजहसीवैखरीमाविभ्रती तत्करतलकलिताच्छस्फटिक-  
मणिमालारामणीयकमावहन्ती प्रसन्नहृदया विस्मयोत्फुल्लनेत्र रोमाञ्च-  
कच्चुकितगात्रं स्मितज्योत्स्नानिर्भरवदनचन्द्र शमधनेन्द्रमभिमुखी  
कृत्य निरवग्रहमनुग्रहकिरं गिरमित्थ व्याजहार—

श्रीभाष्यमिति भावत्क भाष्य जोघुष्यता गुरो ।  
श्रीभाष्यकार इति च प्रथा ते प्रथतां भुवि ॥ ४९ ॥

तदनु काशीराजबहुमतो भारतीशिरःश्लाघनविभाविताखिल-  
मताभ्यधिकभावनिरुपममतोऽय सयमिसार्वभौमो भार्गीरथीतीरप-  
थेन यथामनोरथं सपरिवारः संचरमाणोऽगण्यपुण्यकलमस्तोमपरि-  
णामस्मेरक्षेत्राणि दिव्यक्षेत्राणि निजावेक्षणपात्रीकरणेन भूयः  
पवित्रीकुर्वाणः स्वानुसरणपरानेकतत्तद्देशधरित्रीगीर्वाणस्तदनुगुण  
मित्थमुपश्लोकयामास—

विश्व प्रातु विष्णुपथां निमज्जन्  
रामाभिख्या ख्यापयन् मार्गदर्शी ।  
यामध्यास्ते विश्वनाथः प्रकाशी  
काशी सैषा सर्वदा चाकशीति ॥ ५० ॥

तत्तद्दूधद्विस्थविद्वत्परिवृढपरिषत्पाठनप्रक्रियोद्य-  
द्वाग्घाटीप्राभवान्तप्रकटपरिभवा खाटलोकस्रवन्ती ।  
गर्भान्तर्लोकधात्र्या बहुलमुदितया व्रीडया लीयमाना  
वेगादाढौकतेऽसौ जलनिधिजठरं गूढमित्युन्नयामि ॥ ५१ ॥

गङ्गा माधवपादपङ्कजगलन्मारन्दधारासखी  
गौरीबल्लभमौलिवेह्लितमहामह्यीसराकारिणी ।

प्राप्ता भाति भगीरथार्जितयशःपारम्परीवैखरीं  
स्वर्गारोहणपुण्यरज्जुपटली मञ्ज्जनानामियम् ॥ ५२ ॥

पारेगङ्गमकृष्टपच्यमतुलं काश्मीरखण्ड घन  
किचिद्भारतखण्डमण्डनमिदं बोधास्पदं चक्षुषाम् ।  
लक्ष्मीकान्तकृपाकटाक्षणमिवाक्षीणं जगद्रक्षण-  
क्षेमाय क्षमते सदातनफलाविर्भावसंभावितम् ॥ ५३ ॥

गयेय केदारः सुकृतकलमाना विजयते  
वटच्छाया पापातपशमनशीला विलसति ।  
पदं विष्णोरेतत् स्फुरति पितृसमर्पणपदं  
समष्टिर्धर्माणामिह मिलति दिष्ट्या तनुभृताम् ॥ ५४ ॥

अयोध्येयं घन्या दिनकरकुलीनक्षितिभृतां  
प्रथमिः सौगन्ध्यं पृथुलमधुनापि प्रथयति ।  
सरस्वाः पारेऽसौ मखमदगजालानपटली-  
दृढेय यूपाली द्रढयति दृशोः कौतुकभरम् ॥ ५५ ॥

अलभ्य सौलभ्यं प्रथयितुमतीव क्षितितले  
जगत् त्रातुं नारायण इह चतुर्धा समुदितः ।  
कृपाविष्टो भ्रातृप्रितयसहितो भूमितनया-  
समेतः श्रीरामो दशरथतनूजो विजयते ॥ ५६ ॥

अनन्तर पाषण्डतरुषण्डखण्डनचण्डवेतण्डपरिवृद्धप्रौढिमाढौक-  
मानो भुवनावनकृतावतरणदत्तात्रेयसमानो विमतजनविमथनसमेध-  
मानमेधातिशयविद्योतमानो यतीशानो नरनारायणचरणनलिनध्व-  
जकलशवज्राङ्कुशप्रमुखरेखाविचित्रितविविधमहीरुहमूलभूतलोपल-  
क्षितोपवनशताभिराम मन्दस्पन्दनचन्दनगिरिपवनपरिहृतपथिकश्रमं  
बदरिकाश्रममश्रमेणाधिगम्य तत्रत्यमष्टाक्षरीनिष्ठागरिष्ठं मुनिगण-  
मभिप्रणम्य कन्दुपलगण्डभागमण्डलमण्डनायमानचण्डभानुमण्ड-  
लैककुण्डलालंकृतं नितम्बविडम्बमानकादम्बिनीनीलाम्बरं मद्भरित-  
मधुकरनिकरझङ्कारमनोहरवनमालिकोपेततया सकर्षणमूर्तिमिव परि-

हसन्तं हिमवन्तमुपेत्य तदुपत्यकानिवासिनः स्वान्तेवासिनः संविधाय विकटतरकटकवप्रलीलालम्पटवनकरटिघटाविषाणोल्लिखिततदीयशिखरे लिखितनिजविजयपद्याक्षरनिगुम्भं जयस्तम्भ प्रतिष्ठाप्य सालग्रामशिलाचलं प्रदक्षिणीकृत्य बहुलतरतरङ्गपरम्पराविराजमानगण्डकीमवगाह्य श्रीपुरुषोत्तमं प्रतिष्ठाप्य नतजनाभीष्टदायकं श्रीजगन्नाथमासेव्य श्रीरङ्ग इव तदीयदिव्यदेशव्यवस्था विधातुकामः स्वैरलीलापरवशनिजाशयवता भगवता क्षणमात्रेण श्रीकूर्मं नीयमानस्तत्क्षणविबुध्य परिजनाननवेक्षमाणः किमेतदिति चिन्तयमानः श्रीमद्गुणगणसनाथं श्रीकूर्मनाथं निषेव्य श्रीश्वेतकुण्डस्थितश्रीमत्सितमृत्स्लाप्रकाशकेन तेन तत्तीर्थावगाहनपुरःसरमनुष्ठानाय नियमितस्तदाज्ञाप्रकारेणानुष्ठान विधाय तद्वास्तव्यं भव्यनिजदुर्मतिविलसितप्रतिपदकलितविपुलापभाषणं संततसतन्यमानानन्तमतदूषणमतिभीषणं प्रतिक्थकजन झञ्झानिल इव तूलजाल दूरतः समुच्चाटयंस्तद्देशाधीश सपरिवारं निजान्तेवासिनमाकलय्य श्रीकूर्मनाथपरितः प्रतिष्ठापितरौद्रविग्रहानपारपारावारमध्ये विनिपात्य सुखेन वर्तमानो जगन्नाथप्रेषितस्वान्तेवासिजनसहितस्तस्माद्देशात् प्रतिष्ठमानः सिंहाचलश्रीकाकुलैकशिलानगराहोषिलादिदिव्यदेशानासाद्य तत्रत्यप्रतिवादिमुखकमलानि तुहिनभानुरिव मुकुलीकृतान्यातन्वानो दुरितपटलविघटनपटुतरवेकटाचलकटकतटीमाटीकमानः श्रीशैलपूर्णप्रमुखसुमुखनिखिलसख्यावदभिगम्यमानस्तदुपदर्शितश्रीनिवासचरणनलिननिधानः क्रीडाविधृतजटामुकुटनागाभरणश्रीवेकटेशनिरीक्षणक्षणसधुक्षितभवभावान् भवान्धतमससंमोहितभावान् शैवान्निजप्रभावेणाभिभवितुकामो मध्यस्थरीत्या शङ्खचक्रादिकं शूलादिकं च तत्र निधाय यद्य भ्रिष्यति तच्चिहित एव देव इति निश्चित्य मुद्रामुद्रितकवाट विघटय्य शङ्खपाणि भगवन्तं नत्वा कालहस्तिपरिसरे जयस्तम्भ प्रतिष्ठाप्य प्रमोदमानमानसो घटिकाचलवृहृरि प्रणम्य काञ्चीनगरमुपगम्य काञ्चीपूर्णपुरुषकारेण देवराजं भजमानस्तन्निकटवर्तिक्षेत्राण्यासेवमानो महाभूतपुरीमेत्य संसेवितकेशवपदकमलो निषेवितश्रीमत्कैरविणीविहाररसिकप्रसादपरपार्थ-

प्रियो दिग्बधूक्षौमीभूतनिजकीर्तिस्फूर्तिः श्रीरङ्गराजधानीं प्रसाध-  
यांचक्रे ।

आचक्रवालमवनीवलयं विजित्य  
दिङ्गुण्डली निजयशोविसरैर्विभूष्य ।  
तत्तत्स्थलस्य भगवद्भजनव्यवस्था  
माज्ञाप्य लक्ष्मणमुनिर्नितरा व्यलासीत् ॥ ५७ ॥

तदनु स क्रूरराट् सततवर्षिणि वारिधरे  
विरचितमज्जनः शुचिरतीव सयोषिदसौ ।  
अनशन उज्ज्वृत्त्यनुपलब्धिवशाच्छयनं  
ह्यभजत जायया सह लसन्निजसन्महिमा ॥ ५८ ॥

तदानीं क्रूरगुरुरमण्यां श्रीरङ्गाधिपगुडान्ननिवेदनावसरसूचक-  
घण्टारव निशम्य त्वद्भक्तेऽस्मिन्नुपवसति कथमुपभोक्ष्यसीत्याक्षे-  
पगिरमुद्गावयन्त्यां तामाकर्णितवता भगवता श्रीरङ्गरमणेन 'उपव-  
सति क्रूरनाथः, गुडान्नं सकलवाद्यघोषपुरःसरं शिरसा वहस्तस्मै  
प्रदेहि' इत्याक्षिप्तः स्वयमुत्तमपूर्णो गुडान्नपूर्णसुवर्णभाजनं मूर्ध्ना  
संबिभ्राणस्तमनुबोध्य तस्मै समर्पितवान् ।

अनन्तरं गुरुर्भगवत्कटाक्षलब्धदिव्यान्नं सप्रणामं करेण गृहीत्वा  
सावशेषं तदुत्तमपूर्णहस्ते प्रदाय स्वयमुपभुज्य जाययै द्विधा  
प्रदाय तामभिवीक्ष्य किमेव भवती प्रार्थितवतीति सक्रोधमाचक्षा-  
णस्तया तथैवेत्यभिहितः कल्पविटपिनिकटमभ्येत्य तृणयाचनामिव  
महाफलप्रदं तमल्पफलं याचितवती भवतीत्यभिधाय तां सुख  
मुष्वाप ।

अनन्तरं च,

यमलतनयौ जातौ तस्यां प्रसादमहत्त्वतो  
निजकरतले गोविन्दस्तौ वहन् द्वयरक्षया ।  
यतिनृपतये प्रीत्या प्रादर्शयद्द्वयसौरभा-  
द्वददनयोर्नाम व्यासः पराशर इत्यसौ ॥ ५९ ॥



एवं यामुनसंयमीन्द्रमहिताभीष्टद्वयीपूरणं  
 कृत्वापूरयदेष लक्ष्मणमुनिर्वाञ्छां तृतीयामपि ।  
 गोविन्दावरजस्य कश्चन सुतः प्रादुर्बभूवास्य च  
 प्रीत्या नाम पराङ्कुशोऽयमिति विख्यातं विधायाञ्जसा ॥ ६० ॥

इति श्रीरामानुजाचार्यविरचिते  
 श्रीरामानुजचम्पूप्रबन्धेऽष्टमः स्तवकः ॥

॥ अथ नवमः स्तवकः ॥

तत्तादृक्षदुरुक्तिलम्पटमुधावाचाटकौतस्कुत-  
 ब्राताटोपमहादृहासपटलीपाटच्चरप्रौढिभिः ।  
 वाग्गुम्भैर्निगमान्तभावविशदीकारप्रियम्भावुकै-  
 रानन्दं रचयन् समस्तविदुषां रङ्गे यतीन्द्रो बभौ ॥ १ ॥  
 नैजाख्यासिधैः प्रपन्नजनताभृत्यैः सहस्रैर्बहु-  
 ख्यातैर्द्वादशभिश्च सप्तशतसंख्यातैर्यतीनां वरैः ।  
 श्रीमद्वैष्णवमुख्यसद्बुधजनैर्मान्यैरनेकैश्चतुः-  
 सप्तत्यार्यवरैर्वृतो यतिपती रङ्गे चकाशे भृशम् ॥ २ ॥

तदानीमेव,

कश्चिच्चोलपतिर्मुधा खलमतिर्भिक्षौ सुराजभवं  
 मन्वानः कुमतिव्रजैरनुवृतो गोविन्दसंदूषकः ।  
 भ्रय्यन्तेषु शिवात्परं हि परम नास्तीति लेखाकृते  
 सर्वानानयति स्म विद्वदधिपान् कुण्ठीभवत्स्वोद्यमः ॥ ३ ॥

आगता विबुधास्तत्र तस्य मौख्यानुसारिणः ।  
 तदभीष्टं तदा चक्रुः सफलं तद्गयाञ्चिताः ॥ ४ ॥

चातुर्यामी विपश्चिच्छठरिपुफणितिप्रक्रियान्यक्क्रियाकृत्  
 पाषण्ड त नरेन्द्रं प्रमुषितधिषणं प्रावदद्भ्रान्तचित्तम् ।

श्रीमद्भाष्यप्रवक्ता बुधजनमहितो लक्ष्मणाचार्ययोगी  
लेखां छन्दोऽनुरोधात्तव यदि विलिखेत्कार्यसिद्धिर्दृढेति ॥ ४ ॥

श्रुत्वा चोलाधिपोऽसौ शठमतिवचन धीविहीनस्तदानी-  
मानेतु लक्ष्मणार्थं ह्यटिति भटगणान् प्रेषयामास रोषात् ।  
प्राप्यावर्तन्त तेऽमी यतिनृपतिमठोपान्तभूमि प्रवेगा-  
दाज्ञा राज्ञो वहन्तो गुरुतिलकमसुं सत्वरं नेतुकामाः ॥ ५ ॥

तदानी खलु निखिलकुमतिनिकरनिरसननिपुणनिरतिशयनिर-  
वद्यनिजविद्यातिशयो निरन्तरनिरुपमसज्जनावनकृतावतारलक्ष्मणगुरु-  
चरणरक्षणकृतक्षणनिजाशयो निगमान्तनितान्तसचिन्तनसंतोषित-  
सश्रितस्वान्तः सदसद्विवेचनचतुरनिजमानसनिवासिश्रीकान्तः कन-  
दनघगुणगणसनाथः कूरनाथश्चोलवसुन्धराधुरंधरसमुद्भटभटसमा-  
गमसमयसमुदितयतिपतिसमानयनवचनसमाकर्णनजनितसमुद्वेग-  
स्तत्कालोचिताचरणसमुल्लसद्वेगो माध्यंदिनस्नानमाचरन्तं यतिवरं  
तमासेव्य तद्दृत्तान्तमावेद्य ' भगवन् कलिकल्मषमलीमसमानससां-  
सारिकसमुत्तारणकृते मदीयधवलवसनधारणतिरोहितनिजाश्रमानु-  
गुणवेषः परिकलितमादृशविनतजनाभिलषितविशेषपरिपोषः कुम्भ-  
चिदतिगूढतया तत्र भवता भवता स्थातव्यम् । अनेन तावकीनदासेन  
मया भवदीयकाषायवसनभरणनिगूढनिजगार्हस्थ्यं राजभटमतानु-  
सारेण गम्यते ' इति सविनयं विनिवेद्य स्वाभिमतपरिपूरणपरे गुरु-  
वरे स्वमनोविसृत्वरसत्त्वगुणप्रभानिभविशदवसनधरे कचन गमन-  
कृतादरे तदीयपादकमलजनितस्वानुरागरुचिनिचयसमानारुणांशुक-  
परिवीतनिजगात्रः स्वान्तेवासिलक्ष्मणमुनिपरिरक्षणविचक्षणस्वकी-  
यपरिरक्षणोचितकृपापूर्णमहापूर्णपरिष्कृतपुरोभागो भूपतिभृत्यानु-  
मत्या चोलनगरीमभिप्रतस्थे ।

ततः समागतमसुं मन्वानो यतिभूपतिम् ।

पत्रिकालेखनं कर्तुमन्वशात् स महीपतिः ॥ ६ ॥

अनन्तरमसावनुपममहिमा हिमाचल इव समधिकधैर्यगरिमा महत्तरमदभरितकुमतिमतनिरसननिपुणनिजवचनपटिमा मनीषिजन-समीडितमहितनिजगम्भीरिमा महीसुरसुत्रामा 'शिवात्परतरं नास्ति' इति विलेखनावसरे 'द्रोणमस्ति ततः परम्' इति लेखनाकल-नातिरुष्टनरपतिनिर्दिष्टनिजनयनसमुत्पादनवचननिशमनक्षण एव 'दुर्जननिरीक्षणक्षमं ममाक्षियुगल मयैव शिक्षयते' इति तमाचक्षाणः स्वागमनसमयसमानीताभ्यां कर्पूरपूर्णजम्बीररसाभ्यां स्वयमेव स्ववि-लोचनविलयमकरोत् । तदनु महापूर्णोऽपि महाहृदितसहितमही-पतिकारिताक्षियुगलोत्पादनजनितव्यथापूर्णस्तत्क्षण एव 'एतादृश-विपत्तिनिदानभूतः श्रीरामानुजयोगिवरमहिमासहनापचाराचरणशी-लश्चातुर्ग्रामवास्यपि मदुपात्तामिमा महनीया सम्पदमभिविन्दताम्' इति प्रार्थयन् प्राविन्दत परमां गतिम् ।

श्रीमान् कूरान्वयाम्भोनिधिहिमकिरणो लक्ष्मणाचार्यरक्षां  
कृत्वा श्रीरङ्गमेत्याखिलविवुधविनतो ज्ञानदृष्टया समेतः ।  
स्वाचार्यक्षेमवार्ताश्रवणकुतुकवानास्त विस्तारिकीर्तिः  
श्रीमत्तत्पादपाथोरुहयुगलमसौ नन्तुकामस्तदानीम् ॥ ७ ॥

अनन्तरं श्रीरामानुजयतिरमणः स्वाचार्यचरणोदन्तविविदिषा-विचाराक्रान्तस्वान्तः कूरान्वायाकूपारताराकान्तसप्रेषितस्वान्तेवासि-सुखावगतस्वमतविहतिकुपितचोलमहीपतिकारितनयनापनयनव्यथा-पूर्णमहापूर्णभगवत्पदभजनवृत्तान्तः स्वाचार्यचरणद्रोहाचरणनिपुण-चोलक्षोणीरमणविलयमाकाङ्क्षमाणः क्षणमवतस्थे ।

अत्याक्षीत् कूरनाथो मदवनविधये मांसचक्षुः स्वकीयं  
तादृक्पद्माक्षसाक्षात्करणपदुतरज्ञानदृष्टया समेतः ।  
हा हन्तात्यन्तदुष्टक्षितिपविरचितस्वाक्षिविक्षोभकृत्य-  
स्तत्याजाङ्गं मदर्थं मम गुरुतिलकः स्वं महापूर्णनामा ॥ ८ ॥

प्रातः सन्ध्यामुपास्य प्रकटितमहिमा लक्ष्मणाचार्यसूरिः  
स्मृत्वा वार्ता सुघोरा प्रतिपदमुदयत्क्रोधशोणाघताक्षः ।

दैत्यः कृम्यात्तकण्ठो ब्रजतु लयमय चोल इत्यर्घ्यदान  
कृत्वा कृत्यं व्यनानीन्निजगुरुतिलकायाञ्जसा पारलौक्यम् ॥ ९ ॥

श्रीमात्रामानुजार्यः सितवसनधरः क्रूरनेतुः प्रतीची  
यातः काषायधारी स उपगत इह श्रीमहापूर्णयुक्तः ।  
चातुर्ग्राम्युक्तवाक्य हितमिति समाकर्ण्य चोलक्षितीन्द्र-  
स्तूर्णं भृत्यान्ग्रहीतुं तमतिजवयुतान् प्रेषयामास रोषात् ॥ १० ॥

क्रूराः क्रूरचरित्चोलनृपतेर्भृत्याः प्रतीची दिश  
सप्राप्ताः सरयं यतीन्द्रहरणव्यग्रास्तदानीमसौ ।  
गाथा हेतिवरस्य कामपि जपन् धूली प्रतिप्राक्षिपत्  
प्राप्तास्ते सहसा ततो गतिहति सोऽय रथादत्ययात् ॥ ११ ॥

यतिक्षमाभृद्गीत्या नरपतिभटस्तोमकृतया  
मधूलीवह्नयुर्वीधरकटकमभ्येत्य निभृतम् ।  
समापृच्छत्सन्ध्यानियमविधये साधुचरितं  
निषाद तत्रत्य सलिलममलं व्याकुलमनाः ॥ १२ ॥

ततः सविनय तस्य तटाक सोऽभ्यदर्शयत् ।  
तत्र हृष्टो यतिवरः स्नातः सध्याविधि व्यधात् ॥ १३ ॥

कस्य त्व शिष्यतामेत्य धन्यतामभिविन्दसि ।  
इति पृष्टः स्वमाचष्टे नल्लानाख्यार्यसश्रयम् ॥ १४ ॥

भक्त्या तेन समर्पितेन शुचिना वन्येन संतोषितः  
कान्तारान्तरसीम्नि सत्करुणया नल्लान्नवाम्भोधरः ।  
अद्यास्माकमभीष्टवृष्टिमतनोदित्याश्रितान् लालय-  
स्तत्रावासरतोऽभवद्यतिपतिः क्रूरेशचिन्ताकुलः ॥ १५ ॥

अनन्तरं नितान्तसतोषितान्तःकरणा विरचितलक्ष्मणमुनि-  
चरणशरणवरणा विगतविषादा निषादात्मन्मै समीपवर्तिनि ग्रामे  
महीसुरभवनं व्यजिज्ञपन् ।

ततः प्रातः स्नातः श्रितजनसमेतो यतिपतिः  
 प्रयातः पाश्चात्यां दिशमभि निजाद्धिद्वयरताम् ।  
 सतां सेवामक्तां विनयविनता साधुचरिता  
 समासाद्य प्रीत्या वसतिमकरोत्तद्गृहभुवि ॥ १६ ॥

तदनु,

भक्त्या संयमिपुंगवस्य सपरीवारस्य पूजाकृते  
 भव्यं भोज्यपदार्थजातमुचितं प्रीत्यार्पयित्वा तथा ।  
 स्वामिन्नद्य मदीयजन्म लभतां साफल्यमित्यर्थितः  
 प्राहैनां भगवन्निवेदनविधिर्भूयात् कथं वेत्यसौ ॥ १७ ॥

एवं सा साध्वी श्रीरामानुजमुनिमूर्धन्यवाणीमाकर्ण्य प्रत्य-  
 भाणीत्—

साध्वाराधनसाधनं मम परं देवं गृहे संतत  
 सांनिध्यं कुरुते तदर्चनविधिं कृत्वाऽधुना भुज्यताम् ।  
 इत्युक्तस्तदवेक्ष्य नैजपदयोः संयोज्य पादूद्वय  
 सोऽय तत्र समस्तभक्तनिकरान्भोक्तु समाज्ञापयत् ॥ १८ ॥

अथ सेयं भुक्तवत्सु भागवतेषु निजगृहोपरितले निद्रामातन्वान  
 निजपति विबोध्यान्तरानीय भुज्यता भोज्यजात भागवतशेषत-  
 याऽतिपावनमितीरयन्ती निजरमणेन भवत्या च भोक्तव्यमिति  
 संप्रार्थ्यमाना 'भवता पुनः सद्गतिविचारणविहीनेनातिनिद्रितेन  
 किमपि न ज्ञायते । संप्रति हि श्रीरामानुजयोगिपुङ्गवः साकमने-  
 कैर्देशिकैरस्मद्गृहमभ्येत्य भोक्तुं संशय्य बहुविधां परीक्षामातन्वा-  
 नोऽस्मद्गृहाराधनविचारणेन मां स्वपदकमलसंश्रयवती विज्ञाय  
 भोक्तुमभ्यनुज्ञां कृतवान् । अतोऽद्यैव त्वं तदन्तेवासी भवसि  
 चेदुपभोक्ष्ये' इति स्वकीयरमणीवचनाङ्गीकारेण तस्मिन् भुक्तवति  
 स्वयमुपभुज्य प्रातः सपरिवाराय गुरुवरायात्मीयपतिचरितं निवेद्य  
 तमुज्जीवय त्वदीयपदसमाश्रयणेनेति विज्ञाप्य स्वभर्तारं यतिपतिपद-  
 सेवया घन्यं कारयति स्म ।

शङ्खचक्रपरिचिह्नितबाहा-  
भासमाननिजशिष्यसमेतः ।  
देशिकैः सह यतिक्षितिनेता  
तत्र पञ्चषदिनानि निनाय ॥ १९ ॥

शेषावतारविख्यातः काषायवसनोज्ज्वलः ।  
भूषाभूतत्रिदण्डाढ्यस्तोषावहगुणो बभौ ॥ २० ॥

अनन्तरमय यतिक्षितिपतिः स्ववाचा भैर-  
विंजित्य विविधान् बुधान् सपदि घट्टभूमिस्थिान् ।  
स्वकीययशसा दिशो धवलिता व्यधान्मन्दर-  
क्षमाधरविधूर्णितामृतपयोधिवीचित्विषा ॥ २१ ॥

प्रतीपविबुधद्विपोन्मथनकेलिकण्ठीरवः  
स्वभक्तपुरमास्थितो महितभक्तिपूर्णानतः ।  
तदीशतनयाश्रितप्रबलरक्षसो मोचनं  
विधाय महितो बभौ निजपदाब्जतीर्थान्वयात् ॥ २२ ॥

रामानुजयतीशः स्वं महिमानं मुहुर्मुहुः ।  
विचिन्त्य मुदितायास्मै शङ्खचक्राङ्कन व्यधात् ॥ २३ ॥

तदनु प्राचीनवचनविवेचनानिपुणमतिविततिविहृतधर्मजात-  
माध्यमिकसौत्रान्तिकवैशेषिकवैभाषिकादिविमतकथकार्खर्वगर्वसर्व-  
स्वनिर्वापणचणमतिविलसितोऽसौ वादाह्वसमागतान् विमताने-  
तान् परिकलितशून्यवादान् निर्जरसरिदन्तरनिरन्तरविजृम्भमाण-  
तरङ्गपरम्परापरिहसनधुरीणधोरण्या प्रतिकथकविच्छेदनकृपाण्या स्व-  
वाण्या विनिहतमोदान् निरचय्य प्रतिक्षिप्तप्रतिपक्षपक्षः सरक्षिता-  
त्मनीनपक्षः श्रितजनव्रजिनसमुन्मूलनपवित्तः साधुजनविस्मयनीय-  
स्वभावातिशयेन नरपतिहृदयमानन्दयन् प्रचकाशे ।

विट्टलरायप्रभुरपि माहात्म्यं तस्य तादृशं वीक्ष्य ।  
तत्पादपद्मयुगलीसेवाससक्तमानसः समभूत् ॥ २४ ॥

एवं क्रमेण प्रतीची दिशं प्रतिष्ठमानो यतीशानोऽबद्धसिद्धान्त-  
 बद्धान्तःकरणान् अखिलप्रपञ्चवञ्चनैकनिपुणान् वैष्णवमुखावलोकन-  
 मात्रासहिष्णूनपि कतिचन परमनास्तिकांस्तत्रत्यजलाहरणतीर्थे दाश-  
 रथिपदकमलविन्यासेन समुदयन्मतिविकासमान्यांस्तान् समस्तानपि  
 मुकुन्दभक्तमूर्धन्यान् विरचय्य स्वकीयपदपङ्कजभृङ्गायमाणनीरन्ध्र-  
 भक्तिपूर्णजनाभ्यर्थित समुज्जीविततीर्थजातं श्रीपादतीर्थं तत्रैव  
 सालग्रामे प्रतिष्ठाप्य परिकलितसकलजनसमुज्जीवनो नरमृगेन्द्रा-  
 लयमभ्यविन्दत । अनन्तर रामानुजसयमिसार्वभौमो दाशरथि-  
 प्रमुखदेशिकसमेतो विट्ठलरायमहीपतिप्रतिपदससेवितो नृसिंहालय-  
 मधिवसन् श्वेतमृदलाभेन चिन्ताकुलितस्वान्तः श्रीमता  
 यदुमहीधरधुरंधरेण स्वप्नसंविहितसानिध्येन भगवता 'यदुक्षि-  
 तिधरे दक्षिणपश्चिमहरिदन्तरभ्रुवि तुलसीवृक्षमूलवल्मीक-  
 प्रदेशे श्रीनारायणाख्यः कल्याणतटिनीतटमधिवासामि । तत्खनने  
 मदाज्ञया श्वेतद्वीपाद्वैनतेयानीता श्रीमत्सितमृत्तिका लभ्यते ।  
 मया तुलसीदलचिह्नितेन च पथा स च देशः प्रत्यभि-  
 ज्ञाप्यते । तत्र कृतवसति मा त्वदीयान्तेवासिनरपतिमुखेन गोपुर-  
 मण्डपप्रकारादिपरिशोधनपुरःसरं प्रकाश्य यथापूर्वमारोधय' इत्या-  
 ज्ञप्तस्तत्क्षणं प्रबुध्यमानः किमाज्ञप्तं भगवतेति मोदमानः स्वप्नवचनं  
 प्रभवे निवेद्य तत्प्रदर्शितमार्गेण तुलसीवृक्षमूलवल्मीकमुपेत्य  
 भगवन्नियमनरीत्या तत्परिशोधनं विदधानो वल्मीकोपरि नीलमणि-  
 संनिभां किरीटकोटिमभिवीक्ष्य नरपतिसमानीतक्षीरसहस्रघटाभिषे-  
 केण प्रकाश्यमानं कोटिकन्दर्पसुन्दरमूर्तिं परिहृतप्रणतजनार्तिं भक्ता-  
 नमुञ्चन्त भगवन्तमनुभूय हर्षप्रकर्षप्रबुद्धनयनपुण्डरीकोऽयं पण्डित-  
 पुण्डरीको द्विपञ्चाशन्नामघटितान् भगवत्कैकर्यनिरतास्तत्तत्कैङ्कर्येषु  
 नियम्य भगवतः श्रीनारायणस्य सप्रोक्षणविधिं विधाय नित्यमारा-  
 धयन् कल्याणसरोवरपरिशोधनलब्धया प्रतीचीकूलस्थया श्वेतमृत्स-  
 न्या कलितार्ध्वपुण्ड्रः क्षितिपतिमवलोक्य भागवताश्रयस्त्वं भगव-  
 द्भिवन्दनेन भूयांसि श्रेयांसि लभस्वेत्याशिषं प्रयुञ्जानः सर्वानपि  
 भगवद्विग्रहानवलोक्य तेषूत्सवभगवन्तमलभमानस्तदास्ये भगवद-

भिव्यक्तस्थानप्रतिष्ठापनचातुर्यधुर्यो हिमगिरिसदृशधैर्यो गुरु-  
 वर्योऽपि निखिलदिव्यदेशशिरोभूषायमाणश्रीनारायणनगरीचूडा-  
 रत्नरीतिमति श्रीमति यदुक्ष्माभृति नित्योत्सवपक्षोत्सवमासोत्सव-  
 सवत्सरोत्सवान् कलयितु कौतूहलभरमाभिभ्राणो दुरन्ता चिन्ताम-  
 वाप । तदनु स्वप्नसमागतेनारविन्दासनादिवृन्दारकवन्दितेन  
 श्रीनारायणनामधेयवना भगवता ' कदाचिद्बहुशतसहस्रतुरङ्गियूथ-  
 परिवीतो डिल्लीनेना भेरीभाकारघटितब्रह्माण्डदशदिशाभागः  
 सकलमपि भवनमाक्रामन् मदीय रामप्रियनामक बिम्ब निजपुरी  
 नीतवान् । अतस्त्व ता पुरीमभ्येत्य तमानय ' इत्याज्ञप्ता वाणी  
 शिरसा वहन् यवनाध्यक्षापहतोत्सवभगवद्विग्रहसमानयनसमेध-  
 मानावधानः सावधानो भगवत्परिकरयूथैः परिवृतस्तद्देशाधी-  
 शपरिषदनुसृतो निखिलनगरातिशयविजयसुपादितकीर्तिमल्ली  
 स्वाभिमतवितरणसतानवल्ली नगरीमतल्ली डिल्लीमुपेत्य तत्प्रमु-  
 मभिवीक्ष्य सबहुमान तदासादितादेशो नानादेशसमानीत-  
 भगव द्विग्रहपरम्परापरिपूरिताङ्कणजालां विशालां चन्द्रशालां  
 समेत्य तासु तासु भगवन्मूर्तिषु चान्विष्यान्विष्यापि रामप्रिय-  
 मलभमानो दुर्मेनायमानो दुरन्तचिन्ताकूपारान्तरं गाहमानो विगता-  
 लोचनस्तत्कालनिध्यानोपगतनिद्रामुद्रितलोचनस्तत्क्षणमेव प्रासादा-  
 धिरूढेन पङ्केरूहवासिनीपरिवृढेन स्वप्नोपागतेन कृपाभरितेन  
 ' किमर्थं चिन्तापरवशोऽसि ? अत्रैव निवसन्त मासुपलभ्य गच्छ ' इति  
 निवेदितस्तदवसरे विबुध्य तुलुष्कधुरंधरमुपेत्य ' शाणोपलोत्ते-  
 जनेनामलघुणिमणिगणघटनासमुदितविचित्रप्रभाभासमानासमान -  
 मुक्ताजालकजालातिरम्ये भवदीयहर्म्ये देवोऽस्मदीयो दीव्यति ' इत्य-  
 भिधाय विरचिततदाज्ञाप्रतीक्ष' कथमपि लब्धाभ्यनुज्ञस्तेन सहैव  
 मणिसौधं प्रतिपद्य तमितस्ततो विचित्य ' अयमेव यदुगिरिनाथः ' इति  
 निश्चित्य डिल्लीश्वराय निवेद्य भूयोऽपि तेन ' युष्मदीयोऽय देवश्चेत्  
 स्वयमेव भवदङ्कतटीमाटीकताम् ' इति समीरितो ' भवत्वेवम् ' इति  
 ब्रह्मादिदुर्लभमपि भक्तजनसुलभ यदुशैलवल्लभम् ' अव्याजबन्धो  
 वात्सल्यप्रमुखनिखिलकल्याणगुणसिन्धो भुवनजननसमवनहननचा-



तुरीधुरीण नतजनरक्षणक्रियापारीण' इत्यभिष्टूय 'घलंघलितमेखलं  
रणन्मणिनूपुर समुदञ्चन्मञ्जुमञ्जीरशिञ्जारव सरयमभ्ये हे, इम जनं  
पाहि' इत्याचक्षाणस्तदुत्तरक्षण एव यवनप्रभुसमक्षमखिलजनमोहन-  
करत्रिभुवनपवित्रीकरणनिपुणनिजचरणविन्यसनक्रमेण त्रिविक्रमेण  
भगवता समलकृतनिजाङ्कः किमेतदित्याश्चर्यपरवशाशयडिल्ली-  
शासमर्पितद्रविणाभरणाद्यनेकोपकरणसहस्रेण सह रूपत्कुमारं  
रत्न शिबिकामारोप्य रात्रिदिवमविलम्बेनैव यादवमहीधरशिरस्तटी-  
मनीनयत् ।

तत्र चैनं प्रतिष्ठाप्य श्रीभूमिसहित हरिम् ।  
अस्योत्सवविधि कुर्वन् रेजे रामानुजः सुधीः ॥ २५ ॥

इति श्रीरामानुजाचार्यविरचिते  
श्रीरामानुजचम्पूप्रबन्धे नवमः स्तवकः ॥

॥ अथ दशमः स्तवकः ॥

श्रीरामानुजयोगिनेतरि यदुक्षोणीभृदीश गते  
लब्ध्वा श्रीपदसगति प्रविलसन्नारायणाख्या पुरीम् ।  
व्यामोह यवनाधिराजतनया तस्मिन् समाबध्नती  
तद्विश्लेषभरासहिष्णुरभवत् तान्तातिकान्ताकृतिः ॥ १ ॥

स्मारं स्मारं मदनजनकं तद्वियोगातिखिन्ना  
नाहारेच्छा कल्यति परं नो विहारेषु वाञ्छाम् ।  
आशाः सर्वाः स्तिमितनयन शाश्वदालोकयन्ती  
कान्ता सेय सपदि सुतरा भ्रान्तचित्तेव जाता ॥ २ ॥

तदानी किल निखिलनिरन्तरविसृमरपरिमलभरमनोहरसुमनो-  
गणविराजमानमाधवीमल्लीवल्लीपरिवेःल्लितपाटलचम्पकवकुलमन्दार -  
प्रमुखपादपपरम्पराप्रकटितकुसुमजालस्यन्दमानमकरन्दबिन्दुस दोहस-  
मास्त्रादनतुन्दिले, न्दिन्दिरनिकरझकारपरिपूरितविहारोपवनपरिकथित-  
निजसमागमान्, चन्दनाचलसमुदञ्चत्पवमानबालकलीलासचरणा-

पहतपरभृततरुणमिथुनरतिश्रमान् रसालकिसलयचर्वणसंपादितमद-  
मेदुरपरभृतसमुदयसमुदञ्चत्पञ्चमाश्रितान् विरहिजनहृदयव्यथावि-  
धायकप्रसूनसायकसायकप्रदायकान् संततरुचरमाणशफरनिकरभा-  
सुरगभीरशिशिरविमलसुभगभावुकाम्भोजिनीनिविडतगम्भोरुह -  
निवहजरीजृम्भमाणमधुञ्जरीलाभलोभसरुभ्रमपरिभ्रमद्भ्रमरदिसर-  
परिभ्रमणावसरप्रस्फुटत्पक्षपुटविक्षतिनिःसरत्परागपरम्परापरिधूसरान्  
मधुवासरानवलोक्य यवनविभुतनया पञ्चशरशरनिकरपरिमथितनि-  
जाशया निजरमणविश्लेषभरमसहमाना अवाङ्मनसगोचरसमु  
पचीयमानविचारपरिदूयमानमानसा मज्जनाशनादिष्वपि निरुच्यमा  
बभूव ।

शृङ्गारवन्यन्तरमाश्रयन्ती  
भृङ्गावलीझङ्गरणातिरम्यम् ।  
मुकुन्दविश्लेषभरासहिष्णु-  
श्चचार कान्ता मदनातितान्ता ॥ ३ ॥

कान्ता सन्ततकान्तसंगतिपराक्रान्ते वनाभ्यन्तरे  
चूतान् वीक्ष्य लतासमावृतनिजस्कन्धान् पर ताम्यति ।  
पद्मिन्यामपि चक्रवाकमिथुनान्यालोक्य चिन्ताकुला  
हा नाथाद्य विहाय मा सुवचनामन्या समाश्लिष्यसि ॥ ४ ॥

यवनाधिराजतनया समधिगतनया समग्रतरविनया ।  
करकमले चित्रपट चकार सा चित्रपटमालिखितुम् ॥ ५ ॥

डिल्लीनाथतनूभवा स्वकमितुः संचिन्तयन्ती मुहुः  
सौन्दर्य समवाप्तुमेनमलिखत् पञ्चेषुमत्युत्सुकात् ।  
बाणास कनदिक्षुरूपमतुलं चोद्भासमान घन  
पौष्प बाणगण समच्युतमिमं स्वाभीष्टससिद्धये ॥ ६ ॥

फुल्लत्पङ्कजमुद्रिकासनवरं तत्काण्डकाण्डोत्करैः  
पाद्यार्घ्यैयवनाधिराजतनया तद्रेणुसप्ताचिषि ।  
तत्रत्यभ्रमरालिधूपरचनां तत्केसरौघाक्षता-  
नप्यापाद्य निवेद्य तन्मधु रहो मारं समाराध्यति ॥ ७ ॥

एवमवोचत च—

श्रीवत्साङ्गमिदं न दानवरिपोरिन्दीवरास्त्रं ध्रुवं  
गौरीनायकमूर्ध्नि नेन्दुकालिका त्वच्चन्द्रहासक्षतिः ।  
वेधावक्त्रविलासिनी न च सरस्वत्यङ्गवत्युज्ज्वला  
त्वत्कीर्तिः किमु वर्ण्यते गतिपते दीर्घिक्रमस्तेऽखिलैः ॥ ८ ॥

स्त्रीषु प्राप्तपराक्रमो मुनिगणे त्वत्साहसो विश्रुतः  
पान्थे दूरगते सहायरहिते हिसा हि ते विश्रुता ।  
मार क्रूरतर त्वदीयचरितं संचिन्तयन् पार्वती-  
जानिस्त्वामतनुं चकार सहमाऽहकारहुंकारकृत् ॥ ९ ॥

स्मर मधुसेवना पथिकनिष्ठुरवृत्तिमिमा  
तनुरहितत्वमेतदनुचिन्त्य मुहुर्भवतः ।  
तदनुभवाय हन्त जनकस्तव मीलितदृक्  
समजनि मातुलः कृशतनुर्जननी चटुला ॥ १० ॥

रे रे राकाहिमकर रविर्जायसे त्वं मदक्ष्णो-  
स्तापस्तादृङ् मलयपवनोज्जृम्भते तावकीनः ।  
कि वक्ष्येऽहं भवति भवतोरन्यथाभाव एवं  
तत्सुव्यक्त चपलचपलं मानसं ज्ञातमासीत् ॥ ११ ॥

स चाहं च प्रेम्णा कुसुममयशय्यान्तरगतौ  
मुहुर्द्वेलातीतप्रथितरतिसतोषभरितौ ।  
भवामः श्रीरामावरज इति मूर्तः पुनरसौ  
महान्विघ्नः प्राप्सो व्यरचयदिवावां विरहिणौ ॥ १२ ॥

एतद्विम्बमहं दिवा सुरुचिरं संवीक्ष्य कौतूहलात्  
तद्गण्डस्थलचुम्बनाद्यकरवं तत्काललीलोचितम् ।  
सोऽयं सुन्दरमूर्तिमान्निशि मया साक रहस्तच्चत-  
स्तत्सर्वं प्रकटीचकार विरहे तस्यास्ति कि जीवितम् ॥ १३ ॥

कृत्या मे मनसो व्यथातिमहती व्यत्यासतो वा विधे-  
रत्यासक्तिरियं कृतातिचपले सत्यातिगे हा कथम् ।

प्रत्यासीदति वा मनोहरतमः पत्या पुनः संगमः  
कृत्याकृत्यमहं न वेद्मि नितरामत्याकुला मे मतिः ॥ १४ ॥

स्मरः कठिनमानसः कलयति व्यथा भूयसी-  
मह प्रियतम विना विविधकामलीलाचणम् ।  
त्यजेयमिति जीवित समधिका धृति विभ्रती  
चकार विविधा मति मनसि भाविनी भामिनी ॥ १५ ॥

इति प्रतिपद् रतिप्रतिमवेषया घोषया-  
ऽनया विविधभाषया भुवनभूषयोदीरितम् ।  
निशम्य वचन मुहुः प्रियसखीजनः सादर  
चकार परिसान्त्वनं न च शशाम तस्या व्यथा ॥ १६ ॥

एव वारिजलोचनाविरचितोल्लेखं प्रसूनाशुग  
निर्वर्ण्य प्रणयिन्यतिप्रणयितामासाद्य तान्ताधिकम् ।  
आलीभिः परिसान्त्विता बहुविध तैस्तैविलासक्रमैः  
शय्यां सूनमयीमुपाविशदिव प्रायोपवेशोत्सुका ॥ १७ ॥

आलीपालिषु काचन प्रियसखी कामाशुगैराहता  
तामेतां परिसान्त्वयन्त्यकथयद्वाणी मनोहारिणीम् ।  
श्रीरामप्रियसङ्गसूचनपरामाकर्ण्य तस्याः स्वयं  
मन्वानेयमुपश्रुति सुमहिता संप्राप्तहर्षाभवत् ॥ १८ ॥

चिन्तयन्ती मुहुः कान्त नितान्त स्वान्तजादिता ।  
कान्ता कान्ताकृतिः श्रान्ता शुद्धान्तं समुपाविशत् ॥ १९ ॥

अथायमपि भगवान् श्रीरामप्रियनामवान् श्रीरामानुजसंघ  
मिसार्वभौमेण विनयाभिरामेण विविधोपचारपुरःसरमुत्सवपरम्परया  
समुपलालितोऽपि स्वान्तजातेषुजातसन्ततसताडितस्वान्ततया  
रतिमलभमानो दूरोत्सारितनिजाभिमानो मलयानिले वज्रायुधतां  
प्रियजनसलापे निर्लोलुपतां मल्लिकादिकुसुममालाजाले कुन्तसन्त-  
तिक्रृता हरिचन्दनालेपे खदिराङ्गारताममृतमयूखमालिन्यशुमालि-  
तामाहारविहारयोनिरादरतां निखिलोपचारेषूदासीनतामनुभवन्

दुरन्तविरहसतापसंततिसजनितश्रमभरपरिखिन्नमना यवनात्मजा-  
विरहजनितनिजचरितमुवर्णाधितु प्रचक्रमे—

कर्पूराश्रितशीतलातिरुचिरश्रीखण्डमङ्गारतां  
माल्य सूचिपरम्परासदृशता चन्द्रोऽपि तिग्मांशुताम् ।  
आलापः सवयोभिरप्यतितरा हालाहलकूरता  
कान्ताया मम विप्रयोगसमये हा हन्त संग्राहते ॥ २० ॥

तस्यास्तद्वदनं प्रमोदसदन तल्लोचने सारस  
श्रीगर्वोद्धृतिमोचने तदधरो माध्वीकधाराधरः ।  
तद्वाक्यं सरसामृतस्तुतिकृतौत्सुक्य तदीयौ कुचौ  
कोकद्वन्द्वरुचौ पुनस्त्ववयवः सर्वोऽपि मोहावहः ॥ २१ ॥

हन्ताय तनयोऽपि मे भवति हा हन्ताधुना कि ब्रुवे  
संतापाय पटीरशैलपवनोऽनन्ताय रुजायते ।  
सतापज्वरसृष्टिकौशलमिदं कान्तावियोगादति-  
श्रान्ताङ्गे मयि सतनोति सफल हन्तावसन्नोऽप्यसौ ॥ २२ ॥

सा तन्वी सरसाभिलापचतुरा तां चिन्तयाभ्यन्वहं  
हृद्यं साधु कृत तया सह रत तस्ये मदीय वपुः ।  
तस्याः स भवति प्रमोदविततिस्तस्यास्त्वह किकर  
स्तस्यामेव ममानुरक्तमधिका यासीन्मया संगता ॥ २३ ॥

मन्ये पन्नगयोगिवाक्यमनिश तस्या मुखं कि पुन-  
र्वीक्षिष्येऽप्यहमेतदाकृतिकलां वक्तुं कथं शक्नुयाम् ।  
किं वक्ष्यामि तदीयमन्मथकलापाण्डित्यमन्यादृशं  
ताम्यत्येवमहर्निश यद्गुगिरीशानः प्रियां चिन्तयन् ॥ २४ ॥

एवं नितान्ततान्त श्रीकान्तं वाहिनीविभुर्वीक्ष्य ।  
तत्संनिधिमेत्य रहः समपृच्छत्किमिति सान्त्वपूर्वमिमम् ॥ २५ ॥

सोऽयं सूत्रवतीसखेन भगवान् पृष्टः शयानो रहः  
शय्याया नवमल्लिकादिकुसुमस्तोमोज्ज्वलाया निशि ।

कान्तां तामनुचिन्तयन् सुवदना कामाशुगैस्ताडित-  
स्ताम्यस्तद्विरहासहिष्णुरविक सेनान्यमेव जगौ ॥ २६ ॥

डिल्लीविलोकनकुतूहलतः कदाचित्  
तमेत्य तत्पतिसुनाप्रणये प्रहृष्टः ।  
कुर्वस्तया सह रहो विविधान्विहारं-  
स्तत्केलिसौधवसति कृतवान् पुराहम् ॥ २७ ॥

सा कान्ता कृशमध्यमा कृशतनू राकेन्दुबिम्बानना  
बिम्बोष्ठी द्रुतजातरूपविलसत्कुम्भोरुवक्षोरुहा ।  
एणीशाबकवीक्षणा सरससंलापा सुरूपा पुर-  
श्चिक्रीडातितरां मम स्मरविभोः साम्राज्यलक्ष्मीरिव ॥ २८ ॥

फणिय तिराजसनुतिगिरा मम मुग्धधियो  
यवनमहीपतीन्द्रतनयामतिरूपवतीम् ।  
तततनुकान्तिनिर्जिततटित्तिमिन्दुमुखी  
तपति विहाय चित्तमधुना घृणनाधिपते ॥ २९ ॥

तया महितरूपया विहितमुग्धसंलापया  
प्रशस्तनिजवेषया मयि कृतातिसतोषया ।  
मया कलितरुङ्गया ललितजातरूपाङ्गया  
विना कनदपाङ्गया मम सखे कथं स्याद्रतिः ॥ ३० ॥

श्रीरामानुजयतिवरवचनं मोचाकचाकचिप्रौढि ।  
अनतिक्रमणीयमिति प्राप्तोऽहं ता विहाय सैन्यपते ॥ ३१ ॥

इति यदुशैलनायकगिरि विनिशम्य मुहु-  
र्विरहसमाकुलं प्रतिजगाद तमेवमसौ ।  
यतिपतिरेष भक्तिभरितस्त्वयि वत्सलतो  
यवनसुतां त्वया सह घटयिष्यति ताम् ॥ ३२ ॥

सेनाधिपो भगवतो वचनं निशम्य  
रामानुजं यतिपुरन्दरमेवमूचे ।

रामप्रियो यवननायिकया विशुक्तः

खिद्यत्यस्मै सपदि योजय तामनेन ॥ ३३ ॥

श्रीमल्लक्ष्मणयोगिवर्यं जगतामाचार्यं सुस्थैर्यं ते  
 वर्ण्यः किं महनीयमभ्यमहिमा वाचामसीमा यतः ।  
 डिल्लीकल्पितवासमञ्जभवनावासं यदुक्षमाधरं  
 भक्त्यैव समनीनयः सुघटयानेन प्रिया ता ततः ॥ ३४ ॥

एवं सैन्यधुरीणवचनं प्रतिपदद्विरचितश्रवणामृतसेचनं मोचा-  
 मदमोचन साधुवचनमुपश्रुस्य यत्यग्रणीयवनापत्य पत्या सह  
 घटयितुमत्यादरेण महत्या श्रीवैष्णवगोष्ठ्या परिवृतो भूयोऽपि  
 डिल्ली प्रतिष्ठमानस्तत्कार्यघटनोल्लसन्मोदभरसुमेधमानस्तत्तद्दे-  
 शाधीशसंसेव्यमानः श्रीवैष्णवसाम्राज्याधिपत्यसूचकनिजतेजो-  
 विराजमानः सरय डिल्लीपतिमेत्य 'श्रीरामप्रियः सकलमपि भुवनमे-  
 कातपत्रतया प्रशास्ति । तस्मै भवत्कन्यामतीव धन्यामनन्यसामान्य-  
 लावण्यसौशील्यादिकल्याणगुणमान्या प्रदाय क्षीराकूपार इव  
 मिथिलाधिनाथ इव निचुलापुरीपरिवृढ इव भगवतः श्वशुरभाव-  
 मवलम्ब्य धन्यतमो भव' इति तमाचचक्षे ।

अनन्तरमसौ तुरुष्कशिखामणिः धन्यमन्यमानः श्रीरामा-  
 नुजयतिपतिगिरमङ्गीकृत्य जङ्गममहीधरानिव समुत्तुङ्गान् मातङ्गा-  
 न्निजगतिविजितपवनरयान् हयान् समग्रसैन्याभिरामन् ग्रामान्  
 अनर्घरत्नघटितनैकाभरणजालान्यपरिमितयौतकद्रव्याणि च वितीर्य  
 निजकन्यका दिव्यरत्ननिकरप्रभापेटिका कनकशिथिकामारोप्य  
 संप्रहृष्टमनाः साकमनेन प्रेषयामास ।

श्रीमान् रामानुजार्यो यवनविभुसुतां सर्वकामैरुपेतां  
 प्रीतां रामप्रियेण प्रथितगुणवता संगतां संवितन्वन् ।  
 तद्वाञ्छां पूरयित्वा समधिकमहिमा सादरं प्रीतचेता  
 दिक्कान्तालीदुकूलायितमहितलसत्कीर्तिपूतिर्वभासे ॥ ३५ ॥

तदनु,

खलान् बद्धान् सर्वानुपलघनयन्त्रप्रतिहतान्  
 विधाय श्रीरामप्रियमहितदिव्योत्सवततिम् ।

प्रकुर्वाणस्तत्र प्रमदभरितो लक्ष्मणमुनि-  
व्यतानीदावासं सह बुधजनैर्द्वादश समाः ॥ ३६ ॥

श्रीरङ्गवृत्तान्तविवित्सया पुरा  
श्रीवैष्णवद्वन्द्वमुदारवैभवम् ।  
संप्रेषितं तत्पुनरेत्य पत्रिका  
प्रादान्मुदा लक्ष्मणयोगिने तदा ॥ ३७ ॥

सोऽपि तां पत्रिकामादाय सादरं वाचयति स्म—

श्रीमन् संयमिसार्वभौम भवता सर्व समाकर्ण्यतां  
श्रीरङ्गस्थलवृत्तमेतदधुना चोलोऽभियातिस्तव ।  
श्रीमद्भागवतापचारकलनात् क्रिम्यात्तकण्ठो भव-  
न्नेतद्गुर्जनसगतेः फलमिति प्राप्तोऽनुताप हृदि ॥ ३८ ॥

कालप्रेषितदूतजातकलितप्राणप्रयाणत्वरः  
श्रीरामानुजयोगिपुगवपदान्भोजातविद्वेषतः ।  
यातोऽह गतिमीदृशीमिति सुतं स्व विष्णुभक्तोत्तम  
कृत्वा राज्यपदेऽभिषिच्य विलयं प्रायादपायादयम् ॥ ३९ ॥

एवं पत्रिकया सर्वं विज्ञाय यतिचन्द्रमाः ।  
श्रीमान् कुवलयानन्दकारी संसेवितो बभौ ॥ ४० ॥

ताभ्यां संतोषशंसिभ्यां श्रीरामानुजयोगिराट् ।  
बहुरत्नं मन्त्ररत्नं प्रददौ पारितोषिकम् ॥ ४१ ॥

तदनु,

श्रीकल्याणसरोवरं कलयितुं स्नानादिनित्यक्रियां  
प्राप्तः साकमनेकशिष्यनिवहैः श्रीलक्ष्मणार्याग्रणीः ।  
तत्काले सचिवाः समग्रविनयाश्चोलेन्द्रसंप्रेषिता-  
श्चिन्ताटव्यसिपुत्रिकां समदिशंस्तस्मै मुदा पत्रिकाम् ॥ ४२ ॥

‘श्रीमल्लक्ष्मणसंयमीन्द्र भवते चोलात्मजः सांप्रतं  
सेवापूर्वकमातनोभ्ययमहं विज्ञापनां मे पिता ।



पाषण्डानुसृतेर्गतः प्रमुषितप्रज्ञः प्रणाशं रया-  
दन्तेवासिनमेहि मां कलयितुं रङ्गाभिधानां पुरीम् ॥' ४३ ॥

कल्याणजननी ह्येषा कल्याणतटिनी मम ।  
इति स्म पत्रिकां वीक्ष्य यतीन्द्रः प्रावदन्मुदा ॥ ४४ ॥

तदनु रयादयं नरहरि समुपेत्य विभुं  
यतिनृपतिर्निषेव्य यदुभूधरवासरतम् ।  
नियमनमद्य मे प्रदिश रङ्गपुरी श्रयितुं  
तमिति जगाद सोऽपि ददावतिखिन्नमनाः ॥ ४५ ॥

अनन्तरं यादवमहीधरशिरोऽलंकारमणि विनतजनताभीष्ट-  
वितरणचिन्तामणि श्रीनारायणं समधिकदयोपेतं डिल्लीवल्लभत-  
नयासमेतं भक्तजनप्रियं श्रीरामप्रियं च प्रणम्य समधिगतपरम-  
भक्तिः प्रणयोक्तिपुरःसरं तेन प्रभविष्णुना तद्विरहासहिष्णुना  
किमिति भवति शश्वत्प्रेमभरसवित्री मैत्री विरचितवानहमधुना  
भवन्त विना कथमिह निवसामीतीरयता भगवता कथंचित्कृता-  
भ्यनुज्ञः स्वयमपि पुत्रवत्सलतया तं विहाय गन्तुमक्षमो बहिरभ्येत्य  
द्विपश्चाशन्नमकान् स्वानुधावकान् समस्तानभिवीक्ष्य संपत्कुमार-  
मुपलालयन्तो भवन्तोऽत्रैव निवसन्त्वित्याज्ञाप्य शिल्पिमुख्येन  
स्वं विष्यं परिकल्प्य निजविश्लेषमसहमानेभ्यस्तेभ्यः सवितीर्थ  
श्रीरङ्गयात्राभिमुखः सह्यकन्यातटी निजपदकमलविन्यासेन धन्या-  
मातन्वानस्तत्तीरपथेनाभ्यागच्छन् रसालवकुलपनसामलकजम्बू-  
जम्बीरचम्पकपुंनागकुन्दकुरवककोविदारमन्दारप्रमुखमहीरुहनिवहदू-  
रीकृततपनमरीचिजालां विशालां शालामवलोक्य मार्गश्रमं  
विधुन्वानः श्रीरङ्गनगरीशिरोमणिभावविभ्राजमानमहोन्नतगोपुरनि-  
करविलोकनमोदमानमानसः समुज्जीवितसाधुसार्थे श्रीमुखतीर्थे  
परिकल्पितमज्जनः संमोदिताखिलसज्जनः परिधृतकाषायवसनयुग-  
लस्तत्तदवयवसनिवेशलसमानस्वाभ्यन्तररुचिरश्रीचूर्णरेखाश्रितश्वे-  
तमृत्परिकल्पितशुद्धोर्ध्वपुण्ड्रविसरः स्वोभयपाद्वर्षविभूत्याधिपत्य-  
सूचकतुलसीमणिपद्माक्षमालायुगलपरिशोभितकन्धरस्त्रिवर्गप्रवणज-

नशिक्षणप्रचण्डतरत्रिदण्डपरिमण्डितशयकुशेशयः श्रीरङ्गराजसंप्रे-  
षितश्रीरङ्गस्थलनित्यवासरसिकसाधुजनप्रत्युद्गम्यमानः सबहुमानं  
श्रीरङ्गधुरीणसनिधिमुपेत्य सभक्तिप्रकर्ष सहस्रकृत्वः प्रणम्य  
स्वावलोकनकन्दलन्महानन्दतुन्दिलप्रेमपरवशनिजाशयेन स्वकीय-  
विदलेषासहिष्णुना निजसंगतिलाभोन्मदिष्णुना निखिलकल्याणगु-  
णवता तेन श्रीरङ्गभूरमणेन श्रीसुरभिलतीर्थशेषापटीमालायुग-  
लीशठकोपादिपुरःसर सादरं बहुमतस्तदीयलावण्यमनुभवस्तत्रैव  
क्षणमवर्तिष्ट ।

तदनु श्रीरङ्गनाथोऽप्येनमवादीत्—

गता क्वचन लीनता पुनरुपागता शेषिता  
ममेह्युपकृतिः कृता सुमहतीति रङ्गप्रभुः ।  
प्रशस्य बहुलक्षणं कुमतिवर्गसंशिक्षणं  
क्रियास्वतिविचक्षण बहुमति मुदास्मै व्यधात् ॥ ४६ ॥

श्रीरामानुजयोगिवर्यं कुमतिव्राताचलेपप्रथा-  
चार्यैकप्रथमानवीर्यनिजवाक्चातुर्यसंभावित ।  
प्रख्याताद्भुतवेदमौलियुगलीभावं मुदा बोधय-  
न्नार्येभ्योऽनिशमार्यवर्यं निवसस्तत्रैव भूयाः सुखी ॥ ४७ ॥

तमेवमुक्त्वा तपनीयकाण्ड-  
श्वेतातपत्रैरपि चामराभ्याम् ।  
वाचैरनेकैः सह रङ्गनेता  
संप्रापयामास मठं यतीन्द्रम् ॥ ४८ ॥

तदानीमेव

श्रीरङ्गक्षितिभूषणं विजयिनं श्रीलक्ष्मणं सद्गुणं  
चोलेन्द्रो विनयादुपेत्य विनतो वेत्रं च तां मुद्रिकाम् ।  
धारापूर्वकमादरात् स्वयमदादस्मै स्वताताहित  
द्रोहं संपरिमाण्डुमेवममलप्रज्ञाविशेषाश्रितः ॥ ४९ ॥  
चोलेन्द्रार्पितरङ्गभूपतिमहासाम्राज्यचिह्नायित-  
श्रीमद्वेत्रपरम्परां सुमहितां तन्मुद्रितां तत्क्षणात् ।

श्रीवाधूलकुलाब्धिकौस्तुभमणिश्रीदाशरथ्याह्वय-  
श्रीमद्देशिकवल्लभाय मुमुदे योगी प्रदायादरात् ॥ ५० ॥

अनन्तरं च,

गुरुपुण्डरीकघनपूर्णदेशिका-  
त्मजपुण्डरीकमहिराजयोगिराट् ।  
समसान्त्वयद्भुवुकवाक्यविस्तरैः  
स च सान्त्वितः सुविनयानतोऽजनि ॥ ५१ ॥

श्रीरामानुजयतिवर-  
रहिते रङ्गे कथं वसेयमिति ।  
वनगिरिगतकूरेश  
योगी भूयोऽप्यनीनयद्रङ्गम् ॥ ५२ ॥

तदनु लक्ष्मणयोगिधुरन्धरः  
समधिकप्रियकूरगुरुत्तमम् ।  
समभिवीक्ष्य दृढ परिरभ्य त  
प्रमदवाष्पमसूमुचदाह च ॥ ५३ ॥

क्लिमिगलचोलभूपकलितां महती विपद्  
किमिति समीरयामि विमलाशय कूरगुरो ।  
निजनयनद्वयीमपनयन्मधि मांसमयी  
स्वयमभजः प्रमोदजननी खलु बोधमयीम् ॥ ५४ ॥

तदनु विनयगुरुः प्रणयसान्द्रेण यतीन्द्रेण भूयोऽपि निगमान्ता-  
दिग्रन्थावलोकनसाधननयनसपादनाय सकलाभीष्टवितरणपारीण-  
वारणगिरिधुरीणश्रीवरदराजस्तव विरचयेत्याज्ञसस्तथैव तं निर्वर्त-  
यामास ।

यतीन्द्रः करिशैलेशस्तोत्रे निर्वर्तिते तदा ।  
तेनैव कूरगुरुणा साकं काञ्ची समभ्ययात् ॥ ५५ ॥

अनन्तरं निजहृदन्तरतन्तन्यमानानन्तानन्तगुणानुभवसरःपूर-  
परीवाहरूपस्तोत्रविज्ञापनपरे प्रज्ञावदग्रेसरे स्वचरणकमलसमग्र-

भक्तिगुरौ कूरगुरौ करिगिरिधुरन्धरः समधिगतसमधिकप्रेमभरस्तद-  
भीष्ट वितरीतुकामो रामानुजगुरुसगतिरहितावसरे कूरेशमाह्वय  
भवदभिमतमभिप्रार्थयेत्यभिधाय तेन रामानुजगुरुवचनोदञ्चितं वर  
चातुर्ग्राम्युज्जीवनाय प्रवितरेति विज्ञापितः कुन्देन्दुहास मन्दहास-  
मडकूरयामास । तदिदमाकर्ण्य यत्यग्रणीः क्रोधकलुषीकृतचेताः  
कूरनाथमभिवीक्ष्य मदन्तरे भगवति प्रसन्ने किमिति नयनयुगली  
न याचितवानिति साधिक्षेपमाचक्षाणः करिगिरिपरिवृढमभिवीक्षि-  
तुं मामवलोकितुमपि दृष्टिसपादनेन भवितव्यमिति तमन्व-  
शात् ।

तच्छ्रुत्वा वचन तस्य कूरनाथः सुधीर्जगौ ।  
तथैव दृश्यते रूप वरदस्य च तावकम् ॥ ५६ ॥

इति प्रतिवचः श्रुत्वा यतीन्द्रस्तत्परीक्षितुम् ।  
कीदृशो वरदो ब्रूहीत्युक्त एवमसौ जगौ ॥ ५७ ॥

भास्वद्रत्नविभूषणोज्ज्वलतरं नीलाम्बुदश्यामलं  
भास्वत्कोटिसहस्रभास्वरतर देवस्वरूपं मया ।  
संहृष्ट विमलोपवीतललिता दिव्योर्ध्वपुण्ड्रोज्ज्वला  
त्वन्मूर्तिश्च विलोकिता गुरुमणे द्रष्टव्यमन्यन्न मे ॥ ५८ ॥

आकर्ण्य कूरगुरुवाक्यमतिप्रहृष्टः  
सप्रेम त यतिपतिः परिरभ्य दोर्भ्याम् ।  
तेनैव साकमभजद्विभवैकतुङ्ग  
रङ्गं समग्रगुणरङ्गभृदन्तरङ्गम् ॥ ५९ ॥

स्वाचार्यपञ्चकसुतान् सुगुणैरुपेता-  
स्तापादिपञ्चकयुतान् विरचय्य पूतान् ।  
श्रुत्यन्तपाठनरतान् धिषणासमेतान्  
योगी दिशासु विततान् व्यतनोदथैतान् ॥ ६० ॥

एवमखिलसाधुसार्थरत्नखनीदर्या श्रीमहाभूतपुर्यामतिगम्भीर  
संसारापाराकूपारान्तरनिमग्रनिखिलजीवजातसमुत्तारणकृते पन्नग-  
परिवृढो हारीतकेशवाध्वरितनूभवभावमवलम्ब्य रामानुज इति  
मुख्यामभिख्यामाविभ्राणः समुपनीतोऽयमधीतवेदशास्त्रो बधूदी  
सहितः प्रथिनप्रभावयादवप्रकाशसकाशे पापठयमानवेदान्तशास्त्रः  
पूर्वपक्षाभिधायिनं मायिन विदितविशिष्टाद्वैतसिद्धान्तपद्धति भाग-  
वताग्रेसरं विदधानो द्वितीयाश्रमदूरीकरणेन गृहीततुर्याश्रमो  
यासुनमुनिसेवाकुतूहलाद्दुततरमभ्यागच्छस्तदीयचरमदिव्यमङ्गलवि-  
ग्रहं सभक्तिविनयमासेव्यानमिततदीयाङ्गुलित्रयीमभीष्टत्रयीसूचन-  
परामवलोक्य किमेतत्स्वाभाविकमाहोस्विदौपाधिकमिति विचार्य  
तदीयान्तेवासिमुखेन स्वाभाविकं न भवतीदमाधुनिकमित्यवधार्य  
व्याससूत्रव्याक्रियां व्यासपराशरोपकारस्मृति च विरचय्य तदभीष्ट-  
त्रयीपरिपूरणप्रवीणः समधिकमतिमद्वैतसिद्धान्तप्रतिष्ठापनधौरेयं  
यज्ञमूर्तिनामधेयमेकदण्डिनमतिप्रचण्डतरभारतसांपरायन्यायेन वाद-  
युद्धेन विजित्य त विशिष्टाद्वैतसिद्धान्तसिद्धान्तःकरणं विधाय  
तापादिपञ्चसंस्कारसपत्न्या स्वनाम्ना चाभिभूषयन् श्रीरङ्गनायकं श्रित-  
जनशुभप्रदायकं विविधैरुपचारैरुपलालयन् प्रणति प्रकुर्वाणस्तदाज्ञया  
दिग्जैत्रयात्रया धरित्रीवलयं पवित्रीकुर्वाणः कदाचित् क्रिमिकन्धर-  
जनिष्यमाणव्यथाव्याजेन प्रतीची ककुभमभिप्रतिष्ठमानो यादवा-  
चलशिखरालङ्कारमणि श्रीनारायणं दिल्लीवासप्रियरामप्रियसमान-  
यनतन्तन्यमानोत्सवपरम्परया पूजयन् द्विपञ्चाशन्नामधेयान् स्वान्ते-  
वासिनस्तदन्तेवासिनो वितन्वानस्तदनुज्ञया श्रीरङ्गराजधानीमभ्येत्य  
श्रीरङ्गनाथं प्रणम्य श्रीमहापूर्णतनय समधिगतविनय पुण्डरीकाक्ष-  
नामधेयं समाश्वास्य कूरनाथमालिङ्ग्य श्रीवरदराजस्तवमहिम्ना  
तमेनमपाङ्गवीक्षणसनाथमारचय्य श्रीशैलपूर्णश्रीमहापूर्णादिस्वाचार्य-  
तनूभवान् शङ्खचक्राङ्कनपूर्वकमधिगतदर्शनरहस्यान् वितन्वन् साधु-  
जनमान्यः श्रीरङ्गराजधान्यामेव सुखमुवास ।

श्रीमान् रामानुजार्यः श्रीतनिवहपरित्राणचातुर्यधुर्यः  
 प्रालेयाहार्यधैर्यः प्रतिकथकगणस्थैर्यविध्वंसिचर्यः ।  
 मर्यादोपेतचर्यामुदितहृदयसद्वर्यसूद्यत्सपर्यः  
 शेषः साक्षादुदीतो जगति विजयतां केशवाचार्यसुनुः ॥ ६१ ॥

इति श्रीवाधूलकुलकलशजलनिधिकौस्तुभोभयवेदान्ताचार्यसाम्रा-  
 ज्यपट्टाभिषिक्तकल्याणवल्लीकल्याणवेदपादरामायणाद्यनेकप्र-  
 बन्धनिर्माणधुरीणश्रीमद्रामानुजदेशिकसार्वभौमचरणा-  
 रविन्दचञ्चरीकेण तत्कृपालब्धसकलविद्यावैश-  
 द्येन तत्सागर्भ्यविभूषणब्रह्मर्षिभावना-  
 चार्यविबुधवर्यतनूभवेन रामानुज-  
 दासेन विरचिते श्रीरामा-  
 नुजचम्पूप्रबन्धे दशमः  
 स्तवकः ॥

श्रीरामानुजचम्पूप्रबन्धः समाप्तः ॥



श्रीरामानुजचम्पूटिप्पणम् ।

प्रथमः स्तवकः ।

श्लो १ आदौ सर्वमङ्गलावाप्त्यर्थं “मङ्गलाना च मङ्गलम्” इति परममङ्गलतया निर्दिष्टभगवद्विष्यमङ्गलविग्रहशोभा प्रार्थयते । मृगमदः, कस्तूरी, तद्रचिता मकरी मकराकारा पत्ररेखा । सद्यजा कावेरीनदी । प्रणाली जलनिर्गममार्गः । मुद्राशि संतोषराशिम् ।

२ आम्नायोत्तसाः वेदान्ताः । हाटक सुवर्णम् । फणि-  
रमणः शेषः । चाकशीति, यङ्गुगन्ते रूपम् ।

३ पटीयान्, अतिशयेन पटुरिति ईयसुनप्रत्ययान्तः । मकुटीतटः किरीटदेशः । अरुणमणिभाव पद्मरागताम् । शुक्ल-  
वर्णा अपि मुक्ता देवपादाम्बुजच्छायोपधानात् रक्तवर्णा जाता इत्यर्थः ।

४ वक्षःपीठे श्रियं कौस्तुभं श्रीवत्साख्य लक्ष्म च विभ्रदित्यर्थः । गर्भभवनम्, देवालये भगवद्विग्रहनिवास-  
स्थानभूतमन्तर्गृहम् । धवलमपि फणिपति नीलं कुर्वदित्वन्वयः ।

५ लक्ष्मीक्षितियुवती श्रीभूदेव्यौ “हीश्च ते लक्ष्मीश्च पत्न्यौ” इति भगवन्महिष्यौ श्रुतिप्रसिद्धे । लङ्कापरिवृढसनाभिः लङ्गेश्वरभ्राता विभीषणः । भानोस्तनयककुभं यमदिश दक्षिणां दिशमित्यर्थः । श्रीरङ्गे भगवान् रङ्गनाथः दक्षिणासुखः शयानो वर्तते ।

६ चोलक्ष्माकमितुः चोलराजस्य । अभिरामो वरः सुन्दरो जामाता । चोलराजस्य दुहितरं श्रीरङ्गनाथ उपयेमे । तदा उद्वाहसमये स अतीव सुन्दररूपः प्रचकाशे । तत आरभ्य श्रीरङ्ग-  
नाथस्य रम्यजामाता इति नाम प्रसिद्धमिति सांप्रदायिकी कथा ।

७ कनकतटिनी कावेरी । श्रीरङ्गे कावेरी उत्तरकावेरी दक्षिणकावेरीति च द्विधा प्रवहति । तयोर्मध्ये श्रीरङ्गक्षेत्र वर्तते ।



८ तुषारैः शीतलेः । दुरन्तं मदन्तःसंतापम्, श्रीमहालक्ष्मी-  
कटाक्षमन्तरा प्राणिनां तापत्रयं नापगच्छति । अतः तत्प्रशमने  
सैव प्रभवतीत्यर्थः । अत्र “श्रेयो न ह्यरविन्दलोचनमनःकान्ता-  
प्रसादादृते संसृत्यक्षग्वैष्णवाभवसु नृणां सभाव्यते कर्हिचित्”  
इति महतां सूक्तिरनुसधेया ।

९ सरस्वतः समुद्रात् प्रख्यातिः प्रादुर्भाष्ये यस्याः सा ।  
सरोजाक्षस्य “तस्य यथा कप्यास पुण्डरीकमेवमक्षिणी” इति  
श्रुतिप्रतिपाद्यस्य पुण्डरीकाक्षस्य अहता शक्तिरूपा ।

१० गीर्वाणाना स्थपतिः देवेन्द्रः । पुरा नष्टस्वाराज्यो देवेन्द्रो  
लक्ष्मीं स्तुत्वा तत्प्रसादात् पुनः स्वाराज्यं प्रतिपेदे इति पौराणिकी  
कथा ।

११ धीराः धीमतामग्रेसरा विद्वांसः । परिवाहः अपरि-  
मितस्य जलस्य प्रवाहः । मोचा कदलीफलम् । परीणाहं  
वृद्धिम् ।

१२ उत्तमयन् शिरोभूषणं कुर्वन् । द्वयमनु द्वयाख्य  
मन्त्रविशेषम् । शठारि मुनि, शठकोपमुनि प्रपन्नजनकूटस्थ इति  
श्रीवैष्णवसमयप्रसिद्धम् । पृथनाध्यक्षः, भगवतः सेनापतिः  
विष्वक्सेन इति प्रसिद्धः । मदीयं भरं विभर्तु, आत्मरक्षणरूप  
भारमङ्गीकरोतु, अनेन भरन्यासः शरणागतिगिति च श्रीवैष्णव  
समयाचारप्रसिद्धः स्वरक्षणभारनिक्षेपो विवक्षितः ।

१३ अनेनापि पद्येन विष्वक्सेनप्रणतिरेव क्रियते । माध्वी  
मकरन्दम् । वेत्रं विभ्रत, विष्वक्सेनस्य वेत्रधरणं प्रसिद्धम् ।  
सूत्रवतीति तन्महिषीनाम । अत्र “वन्दे वैकुण्ठसेनान्यं देवं  
सूत्रवतीसरवम् । यद्वेत्रशिखरस्पन्दे विश्वमेतद् व्यवस्थितम् ॥”  
इत्यभियुक्तसूक्तिरनुसधेया ।

१४ चिञ्चा तिन्त्रिणीवृक्षः । सत्त्वरमेव, मातृगर्भाग्निःसर-  
णानन्तरमेव शिशूनां स्वाभाविकं क्रन्दनस्तन्यपानादिकं विहाय  
समीपे स्थितस्य तिन्त्रिणीतरोः कोटरं प्रविश्य भगवदुपासनायां

निरतोऽभूदिति अनितरसाधारणाऽय तन्महिमा तत्र तत्र प्रमाणेषु-  
षूपश्रूयते । यद्गाथेत्यादि, भगवदवताराणा महिमा यथा  
अदसीधेः द्वाद्विङ्गयसत्स्रध्वस्तो भवति न तथा चतुर्भिरपि वेदैः  
नापि अष्टदशभिः पुराणैरत्ययः । भगवद्गुणैकतानत्वादेवादसी  
याना भाषाप्रबन्धाना दिव्यप्रबन्ध इति साधजर्नानो व्यवहारः,  
भाषाप्रबन्धत्वेऽपि वेदतुल्यप्रामाण्य सर्वोपजीव्यत्वमित्यादिको  
महिमातिशयो दिद्यत्ते । शठद्वेषिणम्, मातृगर्भान्निःसरण-  
समये इतरशिशुनिवात्मनमप्यभिभवितुमागत शठाख्य वायु-  
विशेष योगमहिम्ना अभिभूय पूर्वजन्मस्वयोपासनायामवातिष्ठतेति  
पौराणिकी कथा ।

१५ अस्मिन् पद्ये दिव्यप्रबन्धमहिमोपवर्ण्यते । क्षीरामृत-  
द्राक्षादीना सघातरूपोऽयमदसीयो दिव्यप्रबन्धः रमं जानातीति  
रसज्ञा इति व्युत्पत्त्या रसज्ञातृत्वरूप प्रवृत्तिनिमित्त पुष्कल चकारे-  
त्यर्थः । दिव्यप्रबन्धगायना पारायणे क्रियमाणे तावानानन्दो  
जिह्वाया भवति यावान् क्षीरामृतद्राक्षादीना समिश्रिताना पान  
इति भावः ।

१६ शठारातेर्वाणीविलसित श्रीशठकोपाविष्कृतद्रमिडोप-  
निषदम् । घन इव वर्ष क्षितितले, यथा मेघः समुद्रजलं  
गृहीत्वा सर्वोपभोगार्हं स्वाद्दु जलं वर्षति तद्वत् नाथमुनिरपि  
श्रीपराङ्मुखासाभिधानात् आचार्यात् दिव्यप्रबन्धेकदेशमुपलभ्य  
योगसाक्षात्कृतेन शठकोपमुनिनोपदिष्टा द्रमिडोपनिषद लोके  
प्रवर्तयामासेति कथा ।

१७ यदुपज्ञम्, येनोपज्ञायते आदौ अवगम्यत इति यदुपज्ञम्,  
“ उपज्ञोपक्रम तदाद्याचिख्यासायाम् ” इति नपुसकत्वम् ।  
भगवद्बोधायनटङ्कद्रमिडाचार्यादिभिः प्रवर्तितमौपनिषद विशिष्ट  
द्वैतमत मध्ये प्रवर्तकाधिकारिवैरत्यात् विच्छिन्नप्रायमभूत् । तत्  
श्रीमन्नाथमुनिना न्यायतत्त्वयोगरहस्यादिभिर्ग्रन्थैः पुनः प्रतिष्ठापित-  
मिति तच्चरित्रविदः । मुदां निधिः, ब्रह्मानन्दानुभवैकपरः ।

१८ श्रीमन्नाथः श्रीमन्नाथमुनिः। पद्मोच्छ्वासकरैः कटाक्ष-  
निकरैः, कटाक्षपातेनाश्रितानां मोक्षश्रीसंपादकमित्यर्थः। “सा  
हि श्रीरमृता सताम्” इति मोक्षसंपदेव हि अमृता श्रीरिति  
श्रूयते। पद्मेक्षणः, पुण्डरीकाक्षाभिधान आचार्यः।

१९ अत्र भगवता रामचन्द्रेण सह राममिश्रस्याचार्यस्य  
श्लेषानुप्राणितोपमा वर्णयते। शैवधर्मदलनात्, शौवाचारस्य  
दलनात्, शौवधनुषो दलनादिति च। धर्मशब्दो धनु-  
र्वचनोऽपि विश्वप्रकाशे पठितः। क्षमाभृद्रिपु जित्वा, क्षमाभृत्  
भगवान् विष्णुः, तस्य रिपु शत्रु, भगवद्विद्वेषिण इत्यर्थः, जाम  
दग्न्यमिति च। वैष्णवधर्मः, भगवतधर्मः, वैष्णवधनुश्च।  
शतानन्दतः, उत्तरोत्तरशतगुणितानन्देन ब्रह्मानन्देनेत्यर्थः,  
शतानन्दनामकजनकपुरोहितेनेति च। विश्वैः अमित्रवरैः प्रति-  
वादिभिः अप्रकम्प्यवैदुष्यविभवः, विश्वामित्रात् मुनेः लब्धैः  
वरैः अप्रकम्प्यविभव इति च। श्रीरङ्गनाथाश्रयः, श्रीरङ्गनाथ  
शरणत्वेनाश्रित इति उभयत्र समानम्। दाशरथेः श्रीरङ्गनाथारा-  
धकत्व श्रीमद्रामायणादिषु प्रसिद्ध सप्रदायावगतम्।

२० आरण्यकैः, उपनिषद्भागेः, अरण्ये जातैर्मनुष्यैश्च।  
“अरण्यान्मनुष्ये” इति वृत्। वाक्चेतसारपि सुदुर्ग्रहम्, “यतो  
वाचो निर्वर्तन्ते। अप्राप्य मनसा सह” इति अवाङ्मनसगो-  
चरतया श्रुतम्, औषधमपि अवाङ्मनसविषयशक्तियुक्तम्।  
यामुनः यामुनाचार्यनामा आचार्यवर्यः, स्तोत्ररत्नाख्येन ग्रन्थेन यः  
भगवद्गुणान् सर्वानपाययदित्यर्थः।

२१ चोलाधिपस्त्री, चोलराजमहिषी। अयमत्रत्यकथासंग्रहः—  
यामुनाचार्यस्य कदाचित् चोलराजसदसि तत्सभापण्डितेन सह  
वादः प्रवृत्तः। नदा विजयिन यामुनाचार्य राजमहिषी स्वप्रतिज्ञा-  
पूरणसंतुष्टा ‘मा पालयितुं किमागतोऽसि’ इति स्तुत्वा नमस्कृत्य  
बहुमेने इति। ‘रूढिर्योगापहारिणी’ इति सामान्यतो योगात्  
रूढेर्बलीयस्त्व लोके प्रसिद्धम्। एतद्विषये तु विपरीतमिदं  
जातमिति भावः।

२२ विश्वभरस्य भगवतः । आशावली अभिलाषपरपरा ।  
महापूर्णताम्, संपूर्णताम्, महापूर्ण इति आचार्यविशेषस्य  
नाम ।

२३ अग्यभाषेत्यादि, अग्यभाषा श्रुतिः सैव योषा योषित्  
तस्याः ग्रैवेयभूषायिता ग्रीवालकारभूतमङ्गलसूत्रायिता शुभभणितिः  
यस्य सः । अस्याचार्यस्य सूक्तिभिरेव श्रुतिः मङ्गलसूत्रवती  
पतिवती जाता । अस्याचार्यस्य सूक्तीनामभावे भगवान्  
पुरुषोत्तमः श्रुतिप्रतिपाद्यो न स्यादित्यर्थः ।

२४ मुक्तौघैः, मुक्ताना समूहैः । वैष्णवपदम्, परमपदम् ।  
याम्यनगरीत्यादि, अस्मिन्नाचार्येष्वतीर्णं अमुमाश्रिताः सर्वेऽपि  
मुक्तिमार्गं प्राप्ताः । अतो यमनगर्याः क्वाट संघटितमेवाभूदित्यर्थः ।

२५ सिता शर्करा । कुट्टशाम्, दुर्मतानाम्, अक्षिरोगवता च ।

२६ यथा त्रिवेण्या सरस्वतीयमुनाविष्णुपदीना संभेदो भवति  
तथा लक्ष्मणकृत्यामपि सरस्वत्युल्लासः यामुनप्रबन्धैरुद्धायः विष्णु-  
पदसबन्धश्च भवतीत्यर्थः ।

२७ अष्टाक्षर्याः अष्टाक्षरमन्त्रस्य । सकलवर्णानुगुणता न  
भवति, वैदिकमन्त्रत्वेन त्रैवर्णीकेतरशूद्रादीनामनुपादेयता ।  
रामानुजाख्यचतुरक्षरमन्त्रस्तु सकलवर्णानुगुणः, अत एव भूम्ना  
गुरुश्च भवति ।

२८ विशुद्धपक्षौ, सितच्छदौ, निर्दुष्टमतौ च । श्रुतिहृद्यसूक्ती,  
श्रुत्या वेदप्रमाणेन विदुषां मनोहरवचनौ, श्रुतेः श्रवणस्य हृद्या  
सूक्तिः विरावः ययोस्तौ इति च । मानसम्, मन एव मानसं सरश्च ।  
देशिकराजहंसौ, आचार्यवरौ कूरेशदाशरथ्याख्यौ ।

२९ श्रुतिः, वेदः श्रोत्र च । सुवर्णानाम्, शोभनाक्षरवतां,  
स्वर्णमयाना च । विलेखो यत्कृत्स्नः, श्रीरामानुजग्रन्थाः पूर्वं  
कूरेशेन पत्रे लिखिता इति प्रसिद्धिः ।

३० उदूहेत्यदि, दाशरिनामक आचार्यः श्रीरामानुजस्य स्वस्त्रीयः वाधूलवश्यश्च । श्रीरङ्गप्रभुऋनकवेल धृतवते, श्रीरङ्गनाथ देवालये प्रधान धिऋतः । अय वृत्तान्तोऽत्र ग्रन्थे दशमस्तबके वक्ष्यते ।

३१ सरस्विजट्टशम्, पद्मनयना पत्नीम् । भोक्तुमनुभोक्तुमेकान्त विजनप्रदेशमपश्यन् । यतः सर्वान्तर्यामिन्याः सवव्यापितया च भगवान् पुण्डरीकाक्षः सर्वत्र वसति, अता विजनप्रदेशमल ममान इत्यर्थः । भ्रमरघुणनीत्या, भ्रमरकीटन्यायेन, यथा भ्रमरः कीटविशेष सदा स्वसपकेण स्वचिन्तामुत्पाद्य क्रमेण भ्रमरात्मना परिणमयति तद्वत् सदा श्रीरामानुजध्यानात् गोविन्दोऽपि तुर्याश्रमं स्वीकृत्य श्रीरामानुजसंज्ञां दधारेत्यर्थः ।

३२ रङ्गक्षितिरमणतहारविनुतिम्, श्रीरङ्गनाथरङ्गनाथिकाविषयं श्रीरङ्गराजस्तवश्रीगुणरत्नकोशनामकं स्तोत्रद्वयम् । भट्टार्यः पराशर-भट्टार्यः ।

३३ भगवद्ग्रीगुणमणीन्, भगवतः श्रियश्च गुणानेव मणीन् पूर्वोक्तस्तोत्रद्वये सुघटितान् ।

३४ मृषावादः, ब्रह्मातिरिक्त सर्वं मित्येति वादः, श्रीशङ्कराद्वैतमतमित्यर्थः । वेदान्तवाक्यामृतेत्यदि, मृषावादकान्तारे वेदान्त्याख्यस्य दन्तिनः पातु जलमपि दुर्लभमासीत्, सगुणपरवेदान्तवाक्यानम् अपारमाधिककल्पितगुणपरत्वाङ्गीकारेण वेदान्तवाक्येषु न किमप्यास्वादनीयमासीत् । श्रीरामानुजमतप्रवेशानन्तरं तत्र सुधास्वादोऽभूदिति यावत् ।

३५ वंशः, अन्वयो वेणुश्च । वेणुषु मणयो विद्यन्त इति कवि-समयप्रसिद्धिः । सन्मार्गः, साधुमार्गः नक्षत्रमार्ग आकाश च । द्विजवराः, ब्राह्मणोत्तमाः पक्षिश्रेष्ठश्च । क्षमाभृतः, पर्वताः संयमिनश्च ।

३६ तद्वशः वाधूलान्वय एव वेणुः । भाग्निनेयः भगिन्याः पुत्रः । दाशरथ्यार्यनामा, पूर्वं लिखे पद्ये निर्दिष्टः ।

३७ यदाख्या दाशरथ्याख्याम् । श्रीरामानुजपादयुगलमेव  
दाशरथ्याख्यां विभ्रत् प्रकाशते , तद्वक्ताश्रेसर इत्यर्थः ।

३८ श्रीकृष्णरायः , विजयनगराधीशः कृष्णदेवरायः । व्याले-  
त्यादि , अरय श्रीरङ्गाचार्यरय श्रीपद्मीश्वरसंगेण ब्रह्मरक्षःपीडा  
दिवृत्तेति कथानुसन्धेयः ।

३९ क्रिवमस्थेमनज , तिरुवेळ्ळूरारव्यक्षेत्रवासिन्म् ।

४० आन्वीक्षिकी न्यायशास्त्रम् । फणिरमणः पतञ्जलिः ।  
हीरः रत्नम् ।

४१ वीक्षारण्य तिरुवेळ्ळूरारव्यक्षेत्रम् । वीररामः श्रीवीर-  
राघवस्वामी ।

४२ अमुष्य वरदगुरोः । शरणमातृनामा शरणाम्बानामकः ।

४३ रघुकुलेत्यादि , यथा रघुकुले श्रीरामादयश्चत्वारो भ्रात-  
रोऽवातरन् तद्वदित्यर्थः ।

४४ श्रीवत्साङ्कः , कूरेशः , तत्सदृशः । अत्र रामानुजाचार्य-  
नामा विवक्षितः । श्रुतिशिखरयुगम् , उपनिषत् द्रमिडोप-  
निषच्च ।

४५ वरदगुरुसमः वात्स्यवरदाचार्यसमः । हेमवल्लीशः , कनक-  
वल्लीशः श्रीवीरराघवस्वामी ।

४६ तन्मुखात् श्रीमद्रामायणविशेषार्थोपदेशात् । श्रीरामार्थ-  
नामा ।

४७ शब्दब्रह्मेत्यादि , शब्दशास्त्रानिष्णात इत्यर्थः । कमलभवः  
ब्रह्मा ।

४८ वेतण्डभृभृत् , हस्तिगिरिः श्रीकाञ्ची । घोटः अश्वः ।  
तुरगवाहनमिति यावत् । लोकाचार्यः , तन्नाम्ना प्रसिद्ध आचार्यः ;

तस्य प्रतिष्ठाकरणं तद्विम्बप्रतिष्ठाकरणम् । तत्समः लोकाचार्य  
समः । द्राविडान्नायो दिव्यप्रबन्धः ।

४९ पातञ्जलसूक्तिः महाभाष्यम् ।

५० श्रीशुद्धसत्त्वात् तन्नामकात् ।

५१ गुरुपरिषदमेव दृढां नावमवलम्ब्येत्यन्वयः । गुणाः ,  
रज्जवः, धार्मिकत्वादयो गुणाश्च । परमपुरुषानुग्रहमय माणिक्यम् ,  
अनेन श्रीरामानुजचम्पूप्रणयनस्योद्देश्यं फल भगवदनुग्रह एव, न  
प्रतिष्ठादिकमिति ज्ञापितम् ।

५४ कविकथकसिंहप्रभृतयः, श्रीमद्वेदान्तदेशिकप्रभृतयः ।  
यतिराजसप्ततिरचनेनोपकारेणात्र तस्य विशिष्य स्मरणम् ।

५५ कश्चिन्मूकः श्रीरामानुजानुग्रहात् वाग्मी जात इति  
वृत्तान्तः सप्तमस्तबके ४७ तमश्लोके व्यक्तः ।

५६ विगाह्ये अवगाहयोग्ये । भूमा महिमा । श्वेतगरुतो  
हंसाः । हीणाः लज्जिताः ।

५७ श्रीरामावरजः श्रीकृष्णः । तच्चरिताख्यानचतुरौ व्यास-  
शुकौ ।

५९ अतोत्तरार्धे वेदान्त्याख्ययतिर्विवक्षितः ।

६० व्याख्यामुद्रायाः कण्ठकोद्धरणरूपफलोत्प्रेक्षा ।

६४ सतामध्वनि, आकाशे । घुरि पुरतः ।

६५ श्रीरङ्गामृतकविः, श्रीरामानुजशतकान्तादिरूपद्राविड-  
प्रबन्धनिर्माता तिरुवरङ्गत्तमुदनार् इति प्रसिद्धः । प्रपन्नगायत्री इति  
तदीयप्रबन्धस्य व्यवहारः ।

६६ भवताम्, प्रमादः गुणग्राहिणां भवता न वैमनस्य-  
मापादयेदित्यर्थः । अत्र दृष्टान्तः कामदमनस्य शशाङ्ककला-  
धारणम् ।

८१ महीसारमिति नामकरणे हेतुमाह-अखण्डेत्यादि । अन्ते वसत् , समीपे स्थितम् ।

८३ तन्नामधेयेत्यादि , केशव इति नाम्ना प्रथितः । यायजूक-तिलकः, यजमानश्रेष्ठः ।

८५ इलागीर्वाणचूडामणिः भूसुरश्रेष्ठः । श्रीमत्कैरविणीत्यादि, सकलमपि नित्यनैमित्तिक कर्म भगवदाराधनवेषेणानुष्ठाय काञ्चिदिष्टिमकरोत् ।

(ग) शातकुम्भ सुवर्णम् । दन्धनं दुर्बलम् । निबन्धनं ग्रन्थः । दीपकमृगविन्यासन्यायः, वन्यमृगग्रहणाय व्याधाः मृगमेव वने चारयन्ति, तं मृगं दृष्ट्वा वन्या मृगाः तत्पदवीमनुरुन्धाना व्याधहस्ते निपतन्तीति प्रसिद्धिः ।

८६ भाग्योत्तरः उत्कृष्टभाग्यशाली ।

(ग) सत्यव्रतं काञ्चीक्षेत्रम् । अनन्ताया भूमौ । सुदर्शनं, सम्यग्दर्शनं विशिष्टाद्वैतदर्शनम् । विनतानामानन्दनचातुरीम् आनन्दजननसामर्थ्यम् । दरः शङ्खः । दरं भयम् । दरमपि ईषदपि । कुसुदं, भूमेः संतोषम् । परमेष्ठिपुत्रीयतः नारदीयतः ।

८७ नलवनसमासेचनतुलाम् , वैषर्ध्यमित्यर्थः । चृशषत्व, ना चासौ शेषश्च, नररूपी शेष इत्यर्थः, तस्य भावम् ।

(ग) चक्षुःश्रवसः सर्पाः । सहासिका सहासनम् ।

८८ निधानमिव निधिमिव ।

(ग) स्वातीवर्षाम्भः, स्वात्या शुक्तिपतित वर्षाम्भः मुक्ता भवन्तीति प्रसिद्धिः । दन्दशूकः सर्पः । प्रश्रयो विनयः ।



८९ धुरीणो मुख्यः ।

(ग) अभ्युदयम् आविर्भावम् । अहंयुनि अहकार-  
वति । शुभंयुनि शुभान्विते । “अहशुभ-  
मोर्युस्” इति युप्रत्ययान्तः । खे आकाशे  
अटन्तीति खेऽटाः, नक्षत्राणि ।

९० द्वन्द्वभूमा, लीलाविभूतिः नित्यविभूतिश्चेति विभूति-  
द्वयवान् ।

९१ पण्डितपुण्डरीकः, पण्डितव्याघ्रः पण्डितश्रेष्ठ इत्यर्थः ।

९२ उद्यद्घृणेः उदितकान्तेः ।

(ग) जेगीमयानः, पुनःपुनर्गीयमानः । सूरसुता यमुना ।  
कमलवासिनी लक्ष्मीः । अन्धयतीत्यन्धं तमः  
अन्धतमसम् । “अवसमन्धेभ्यस्तमसः” इति  
समासान्तोऽचूप्रत्ययः । अहमहमिका परस्पर-  
स्पर्धा । क्रियासमभिहारेण पुनःपुनः ।

९३ अब्जचक्रोज्ज्वलं, शङ्खचक्रोज्ज्वलं कमलसंघोज्ज्वलं च ।  
सकमल, लक्ष्मीसहितं कमलसहितं च ।

(ग) सुधाकिरगिरा, अमृतवर्षिण्या वाचा ।

९६ क्षीरदेश्यं क्षीरकल्पम् । देवदेशीयः देवकल्पः ।

(ग) अकूपारः समुद्रः ।

९७ महतामाशीःफणितिभिः, आशीर्वचनैः ।

अथ द्वितीयस्तवकः ।

१ चेतना एव मुक्तामणयः, तान् । पिठरं स्थालीम् ।

३ अनुश्रवो वेदः । फणाधरधुरंधरः शेषः । अलं समर्थः ।

४ विश्वंभराभरम्, उक्तमाङ्गे शिरसि भूमिधारिणम् ।  
अन्तरङ्गे मनसि विश्वंभरं भगवन्तं नारायणमाबिभ्राणं चिन्त-  
यन्तम् ।

५ दर्विकराः सर्पाः । नात्र चित्रमित्यन्वयः ।

११ परवस्तुपरं, परब्रह्मपरम् उत्कृष्टपदार्थविषयकं च । भूम्या-  
श्चक्रे, भूमण्डल इत्यर्थः ।

१३ पर वस्त्वपि । परब्रह्मापि गुणमय सत्यकामत्वादिगुण-  
प्रचुरम् । विभवभागपि ऐश्वर्यसंपन्नापि । गुणमय तन्तुमयम् ।

१६ कचिद्दालं धृतवती युवतिरपि केशवार्यपत्नी मन्दां  
गति भेजे, गर्भभरालसा मन्दमन्दा गतिमलभत । श्रुतिस्तु  
त्रैलोक्यधुरंधरं भगवन्त धृतवत्यपि किञ्च जरत्यपि वयोऽधि-  
कापि परमा गति भेजे इत्याश्चर्यम् ।

(ग) व्रतती लता ।

१७ भूदेवीति केशवार्यपत्न्या नाम । तमोमण्डलम्, अन्व-  
कारपरंपराम् अज्ञानसतति च ।

१८ सिद्धार्थशक्तिग्रहण इत्यादि, वाक्यस्य कार्य एव शक्तिग्रह  
इति मीमांसकमत खण्डयित्वा वाक्यस्य सिद्धार्थेऽपि शक्तिग्रहः  
सुकरः यथा 'पुत्रस्ते जातः' इति वाक्ये इति वेदान्तिनां  
मतं स्थापयिष्यत्यय बालक इति मत्वा तुतोषेत्यर्थः ।

२० अभिराध्यति स्म, पूजयामास ।

२१ इत्थं कर्तुं पटीयान्, गोबृन्द वचोबृन्द श्रुत्या वेदेना-  
धिकालंकृतम् उद्यत्सुवर्णं च कर्तुं पटीयानित्यर्थः ।

२२ बतेत्याश्चर्यं ।

(ग) पितामहपितामह इति, श्रीशैलपूर्णे वेंकटाचलपतेर-  
भिषेकतीर्थाहरणकैकर्यं प्रत्यहं कुर्वाणे सति एकदा वेकटाचल-  
पतिः स्वयं वृद्धविप्ररूपेण मध्येमार्गमागत्य तृषार्त इव 'तात

देहि मे पानीयम्' इति तं ययाचे । श्रीशैलपूर्णेऽपि पानीय-  
प्रदानेन त तोषयामास । तत आरभ्य श्रीशैलपूर्णस्य 'तातः'  
अथवा पितामह इति प्रसिद्धिर्जातेति कथा । सर्वलोक-  
पितामहस्यापि वेकटाचलपतेः पितामह इत्यर्थः ।

२५ मेघनादमुखमाघिविभङ्गम्, इन्द्रजित्प्रमुखराक्षसनाशम्,  
मेघस्येव नादो येषां तानि मुखानि येषा तेषां मायिना  
मायावादिनां पराजयमिति च ।

२६ द्वयपरिमल द्वयाख्यमन्तरत्नसौरभम् ।

२७ आराधनोचितम्, भगवता प्राणिनां हस्तपादादिका  
अवयवाः स्वाराधनाय प्रप्ता इति भावः । "अचिद्विशिष्टान्  
प्रलये जन्तूनवलोक्य जातनिर्वेदा । करणकलेवरयोग वितरसि  
बृषशैलनाथकरुणे त्वम् ॥" इत्याचार्यसूक्तिरिहानुसंधेया ।

२८ (ग) कुहनाभीरडिम्भः, कपटगोपबालकः श्रीकृष्ण  
इत्यर्थः । बन्धूना समूहो बन्धुता ।

३२ मोदकम्, भक्ष्यविशेषः सतोषकर च ।

३३ एते श्रवणे । तस्य शेषस्य अनर्घाणि यानि रत्नानि  
तानि भजेते इत्यर्थः ।

३४ ललन्तिका, लम्बमानः पदकाख्य आभरणविशेषः ।

३६ अधिकाञ्चि, काञ्च्यामधिकाञ्चि इति विभक्त्यर्थे अव्ययी-  
भावः । श्रुतीनां, श्रवणानां वेदानां च ।

३८ चित्तकं विशेषकम् ।

४० श्रुतीत्यादि, श्रुत्या एव युवत्याः कण्ठे मुक्तासरमिव  
भासमानम् ।

४३ द्वयेति, द्वयाख्यो मन्त्रविशेषः ।

४७. रसावकाशो भूप्रदेशे ।

४८ रिङ्गणानि संचारान् ।

५२ विवक्षति, वक्तुमिच्छति सति । मुनिः मौनवान् ।

५९. अशेषामुपनिषद् वरगुण ब्रह्मोपनेतुं ब्रह्म पापयितुम्, ब्रह्मप्रतिपादिका कर्तुमित्यर्थः ।

६० सब्रह्म, समन्तकमित्यर्थः । ब्रह्मोपदेश, परब्रह्मोपदेश गायत्रीमन्त्रोपदेशं च ।

६१ शिरसि विद्यमानेन मणिना विभूषिताम् । शिरसि उपनिषद्भागो यो मणिरिव अलंकारभूतो भगवान् तेन विभूषिताम् । विलसितैरङ्गैः, करचरणादिभिः शिक्षाव्याकरणादिभिश्च संभाविताम् । पदयोः यः क्रमः विक्षेपः तेन मनोरमाम्, हस-  
गामिनीमित्यर्थः । पद क्रमः जटा घनमिति प्रसिद्धेषु चतुर्षु वेदपारायणेषु पदक्रमाभ्या मनोरमामित्यर्थः । सुवर्णेन कनके नालंकृताम्, शोभनैर्वर्णैरक्षरैः शोभितामिति च । द्विजवराः, चन्द्रः, स इव आननं सुखं तेनोद्भासिनीम् । द्विजवराः ब्राह्मण-  
श्रेष्ठाः, तेषामाननेषूद्भासिनीम्, तैः पठितामित्यर्थः ।

(ग) धिषणो बृहस्पतिः । धिषणा मेघा ।

६२ मधूलिः मधुश्रेणिः ।

६४ अलंकृतीः उपमाद्यलकारान् । प्रसाधयन् अलंकुर्वन् ।

६५ लज्जया नमन्मुखः गुरुः 'अयं गौतमः किम्' इति संदि-  
हानः अस्य पादयोरक्षि विद्यते किमिति वीक्षमाण इव बभासे  
इत्यर्थः ।

६६ स्वकीयभाष्यम्, महाभाष्यम् ।

६७ दुर्निबन्धनं, दुष्टं निबन्धनाख्यं ग्रन्थविशेषम् । सेश्वरां प्रसाध्य, जैमिनिसूत्राणि न निरीश्वरपराणि, कितु सेश्वरपरा-  
णीति साधयित्वेत्यर्थः । गुरोः प्रभाकरस्य ।

६८ अक्षचरणव्याहारः, अक्षपादशास्त्रं न्यायशास्त्रम् ।

भोगीन्द्रवाक् व्याकरणशास्त्रम् । यशोजालेन जगति धवली-  
भूते शुक्लपक्षकृष्णपक्षविवेक एव नासीदित्यर्थः ।

(ग) कुमारः सुब्रह्मण्यः । शातोदरी वनिता । विबु  
धोत्तमः, देवेन्द्रः विद्वद्भरश्च । सदा अलीनां भ्रमराणां श्रेयसः  
योक्ता, सतामालीना साधुबृन्दानामिति च । शतकोटिः वज्रा-  
युधम् । शतसंख्याकाः कोटयश्च । उज्ज्वलतटिल्लतिक च तत्  
मञ्जुलं चेति कर्मधारयः । तमीकान्तः चन्द्रः । द्विजराजयो दन्त-  
पङ्क्तयः । कम्बुबन्धुरः, शङ्ख इव सुन्दरः । धवलाङ्गविहङ्गाः  
हंसपक्षिणः । अर्णोजानि कमलानि, तेषा बान्धवः सूर्यः ।

६९ सता पथि, सत्पुरुषाणां मार्गे, नक्षत्राणां मार्गे आकाशे  
इति च । द्विजवल्लभः, ब्राह्मणश्रेष्ठः चन्द्रश्च । कुवलय-  
भूमण्डल कुवलयपुष्प च । धवलपक्षः शुक्लपक्षः । कलानां  
विद्यानां निधिः, षोडशकलानां निधिरिति च ।

अथ तृतीयः स्तवकः ।

श्लो १ सरस्वत्याः वाचः सबन्धि अमृतम्, सरस्वतः  
समुद्रात् जातममृतं च । सता साधूना मण्डल, सतां नक्ष-  
त्राणां मण्डलं च । तमसः, अज्ञानस्य अन्धकारस्य च ।  
कलाभिः, विद्याभिः, षोडशभिः कलाभिश्च ।

३ (ग) ब्राह्मी विद्याम्, वेदान्तविद्यामित्यर्थः । अहाय  
शीघ्रम् । यादवप्रकाशस्य तन्नामकस्याद्वैतविद्याचार्यस्य । यथोक्त-  
कारीति काञ्च्या प्रसिद्धेषु अष्टादशसु दिव्यस्थानेषु कस्मिंश्चित्  
दिव्यदेशे विराजमानस्य भगवतो दिव्यनाम ।

४ चिरालापाः वेदाः । दन्तावलगिरेः हस्तिगिरेः ।

५ दिवादीपेत्यादि, भगवतो वैकुण्ठवाससमये तदीया  
दयौदार्यादयो गुणाः विषयाभावात् दिवादीपा इव व्यर्था अभ-  
वन्नित्यर्थः ।

७ हाटकपटी पीताम्बरम् ।

९ आकण्ठं, संपूर्णमित्यर्थः ।

१० कमलनयनार्थं इति नाम । अनु सह जातं यशो यस्य, सहजयशा इत्यर्थः । गोविन्द इति नाम ।

१२ (ग) शेषस्य विभाषा पर्यायः, तदवतार इत्यर्थः ।

१३ प्राग्भारं समूहम् ।

१५ 'मे माता वन्ध्या' इति वचनं यथा स्ववचनव्याहृतं तद्वत् श्रुतिः 'ब्रह्म अवेद्यम्' इति वेदयतीति वचनं व्याहृतमित्यर्थः ।

१६ भेदश्रुतिः अभेदश्रुतिः घटकश्रुतिश्चेति त्रिविधा श्रुतिः ।

१७ बाह्यैरिव, वेदबाह्यैः बौद्धादिभिरिव ।

२३ कर्णपरुषाम्, स्वमतनिरासकतया कर्णकठोराम् ।

(ग) सभायां साधुः सभ्यः । अन्तरादित्यविद्यायाम् "य एषोऽन्तरादित्ये हिरण्मयः पुरुषो दृश्यते" इत्यादिना छान्दोग्यप्रतिपादिताया ब्रह्मविद्यायाम् । कप्यासवाचः, "तस्य यथा कप्यास पुण्डरीकमेवमक्षिणी" इत्यादि-वाक्यस्य । कपेः मर्कटस्य आसं जघनं यथा तथा भगवतोऽक्षिणी इति व्याख्यानं कृतं परैः । बाष्पायमाणे बाष्पमुद्गमन्ती लोचने यस्य । "बाष्पोष्मभ्यामुद्गमने" इति क्यङ् । एवमूष्मायमाणैरित्यपि । उष्णा-लुना, उष्णं न सहते उष्णालुः, तेन । "शीतोष्णातृप्रेभ्यस्तदसहने" इति आलु-प्रत्ययः । हीनोपमानम्, मर्कटजघनेन हीनोप-मानकथनम् ।

२४ अतिगभीरेत्यादि, कं जल, तस्मिन् प्यास्ते वर्तत इति कप्यासम्, अतिगभीरजलप्ररूढमित्यर्थः। अथवा कं जलं पिबतीति कपिः नालं, तस्मिन् आस्ते इति कप्यासम्, सुमृष्टनालवर्तीत्यर्थः। आभ्यां विशेषणाभ्यां पुण्डरीकस्याम्लानत्वप्रयुक्तशोभातिशय उच्यते। अथवा कं जलं पिबतीति कपिः सूर्यः, तेन आस्यते विकास्यत इति कप्यासम्, रविकरविकसितमित्यर्थः। अनेनापि शोभातिशय उच्यते।

(ग) अनिदमुदयवाणीशीरः, उपनिषत्।

२५ (ग) कथंताचिन्ता, कथमेष वध्य इति चिन्ता। एवं चिन्तापरोऽपि ब्रह्महत्यापातकात् विभ्यत्।

२६ मणिकर्णिका नाम गङ्गातीर्थं कश्चन घटविशेषः।

(ग) प्रमथसच्छत्रैः, प्रमथगणवत् क्रूरहृदयैरित्यर्थः। उपचिक्षेप आरेभे।

२७ पिचण्डः कुक्षिः।

२९ शुण्ठी, शुष्कमार्द्रकम्। रामठं हिङ्गु। इडुली, अपूपविशेषः दक्षिणदेशे प्रसिद्धः। एवं दोशा अपूपविशेषः। भक्तम् अन्नम्।

३१ असिपत्रं क्रकचम्। तनयोपमानं यमसादभ्यम्।

३२ आतन्वन् कुर्वन्। शाटकैः, वस्त्रैः।

३३ पदार्पणपटीः, तपनकिरणपरितप्तासु सिकतिलासु भूमिषु गमनसमये पादरक्षार्थं वस्त्रेण पादौ परिवेष्टय गच्छन्ति पथिकाः तदर्थं शिष्याः स्वकीयाः कन्थाः गुरवे ददुरित्यर्थः।

३४ (ग) अपन्थानम्, न पन्थाः अपन्थाः, तम्। “पथो विभाषा” इति समासान्तस्य वैकल्पिकत्वादप्रवृत्तिः।

३५ स्फारं विस्तृतम्। इरिणम् ऊषरप्रदेशः।

३६ उल्लैः रश्मिभिः।

३८ गोमुखव्याघ्रात्, गोरिव मुखं यस्य तस्मात् व्याघ्रात् ।  
आपाततो दर्शने साधुरिव प्रतीतात् अन्ततः क्रूरहृदयात् यादव-  
मिश्रादित्यर्थः ।

४० मत्कृते मामुद्दिश्य ।

५१ सजानिः, जायया सहितः । “जायाया निड्” इति  
निड् ।

५५ जीवनं जलम् ।

५७ शालाकूपः इति प्रसिद्धः कश्चन कूपविशेषः अद्यापि  
काञ्च्यां प्रथितो वर्तते ।

६२. जम्भारातिदिशा, प्राची दिक् ।

६३ द्विजवराः, ब्राह्मणोत्तमाः पक्षिश्रेष्ठाश्च । पक्षिणो हि  
स्वयूथपरिभ्रष्टं चिरादागत पक्षिणं लब्ध्वा वृक्षाग्रमारुह्य रुवन्तीति  
प्रसिद्धिः । आगमशेखरः वेदान्तः । अगमशेखरः वृक्षाग्रम् ।

६४ मघोनः इयं माघवनी ।

६५ पुण्यकोटिरिति श्रीकाञ्च्या भगवन्मन्दिरविमानस्य नाम ।

६६ काञ्चीपूर्ण इति कस्यचित् विख्यातस्य भक्ताग्रेसरस्य  
नाम । सन्धा प्रतिज्ञाम् ।

६८ जलजः मत्स्यः । स्वस्य स्वकीयघनस्य वेदाख्यस्य  
लब्धये ।

६९ मन्थानभूमिभृतः मन्दराद्वेराधार इत्यन्वयः । देशिक-  
क्षितिभृतः, देशिकराजस्य । सुमनसां विदुषा देवाना च ।

७० पोत्रं वराहमुखाग्रम् । पोलिणां चक्रवर्ती, आदि-  
वराहो भगवान् ।

७१ दन्तित्राणत्वरातः, नक्रमुखपतितगजेन्द्रस्य रक्षणावसरे  
या त्वरा तथा । वाहः वाहनम् ।



७६ निराघाटं, निराबाधम् । घोटम्, अश्वम् ।

७७ मणीन् जीवाभिख्यान्, कौस्तुभमणेः जीवाधिष्ठातृत्वं शास्त्रसिद्धम् । कथंकार, कथमित्यर्थः ।

७८ सभाजनाः, सभ्या जनाः विद्वांसः ।

(ग) लक्ष्मणाख्यं सहजं भ्रातरम् । कमलनयनसूरिसुत गोविन्दम् ।

७९ घनावटे, निबिडगते । सयातने, तीव्रवेदनासहिते । विलक्षणः, बुद्धिकौशलादिभिर्निरूपमः । विचक्षणः, निपुणः ।

८० भूदारो वराहः । व्यालः, सर्पः ।

८२ पाटञ्चराः, चोराः ।

(ग) व्यतिरेकम्, अभावम्, नाशमिति यावत् । खाट-तटिनी, देवनदी गङ्गा ।

८३ मठाल्या मालिनीम्, मठसमूहरूपमालावतीम् । काभ्यां गङ्गातीरे बहूनि मठानि सन्ति, तद्युक्तमित्यर्थः ।

८४ कचन, मधुरमङ्गलाख्ये भूतपुरीसमीपस्थे ग्रामे इति गुरुपरंपराचरित्वे उक्तम् ।

चतुर्थः स्तवकः ।

श्लो १ अश्वन्, पूजयन् । काञ्चीरमणं, वरदराजम् । उदूढेत्यादि; श्रीवरदराजस्वामिनः सदा व्यजनवीजनकैर्कर्यमाचरन्तम् ।

३ केसराङ्कः, श्रीशठकोपयोगी ।

४ अर्लकः, कञ्चन ओषधिवेशेषः 'तूतुवलै' इति द्राविडभाषाया प्रसिद्धः । तस्य भक्षणेन सत्त्वगुणोऽभिवर्धत इति महतां वचः । आये इव, महति लाभ इव । रामः,

श्रीराममिश्राख्य आचार्यः ।

(ग) कल्लोलिनीकान्तः, समुद्रः ।

५ (ग) स्वस्यान्ते, समीपे । स्वान्तेवासिनः, शिष्यान् ।

९ अनेकधर्माश्रयमित्यादि, सामानाधिकरण्यं नाम भिन्न-प्रवृत्तिनिमित्तानां शब्दानामेकस्मिन्नर्थे वृत्तिरिति शब्दशक्ति-विद्भिः निर्णयः कृतः । स च एकस्य धर्मिणः अनेकधर्म-वत्त्व एव संगच्छते, न तु निर्धर्मकत्वे इति भावः । एकता-गिराम्, अभेदबोधकवाक्यानाम् । “सत्यं ज्ञानमनन्तं ब्रह्म” इत्यादिवाक्यमखण्डार्थबोधकमित्युक्तिरसंगतेत्यर्थः ।

१० पूर्वार्धं शङ्कराद्वैतविषयम् । उत्तरार्धं भास्कराद्वैत-विषयम् ।

११ इदं यादवप्रकाशाद्वैतविषयम् ।

१२ कुण्ठितश्रुतयः, श्रुतेः बाधवत्कारः, बधिरश्रोत्राश्च ।

१३ परित्यक्तब्रह्मसूत्राः, ब्रह्मसूत्राननुगुणमतप्रवर्तकत्वात् ब्रह्म-सूत्राणि वैयासिकानि सूत्राणि तैः परित्यक्तानि दत्तजला-ञ्जलीनि । अत एव सन्यासाश्रमे तेषां ब्रह्मसूत्रपरित्यागः यज्ञोपवीताधारणं युज्यत इत्यर्थः ।

१६ शिरोहस्तम्, पराजयसूचकं शिरसि हस्तनिक्षेपम् ।

१७ विबुधेन्द्रजित्, पण्डितवरजित् देवेन्द्रजिच्च ।

१९ मातृष्वसुः अपत्यं मातृष्वसेयः ।

२० अहाय शीघ्रम् ।

२२ (ग) मुष्करः पुरुषः । वेदान्तरत्नभूतभगवदपहारनिपुण-पुरुषभूते मस्करिणि यादवप्रकाश इत्यर्थः ।

२६ देवाधिपव्यजनकिकरः, श्रीकाञ्चीपूर्णः, तस्य वाक्यं ‘रामानुजः एतादृशाङ्गविन्यासवान् एतादृशगुणकः’ इत्यादिकम् ।

२५ जैवातृकः, चन्द्रः ।

२७ गोपुरी, तन्नामकं क्षेत्रं 'तिरुक्कोविल्' इति भाषायां प्रसिद्धम् ।

२८ आद्येत्यादि, द्राविडवेदप्रवर्तकेषु भगवद्भक्ताग्रेसरेषु सरोमुनिः भूतमुनिः महामुनिरिति विख्यातास्त्रय आद्याः । त एते त्रयोऽपि कदाचित् वर्षपीडिता गोपुरीमेत्य भगवन्मन्दिरं प्रविष्टाः मन्दिरस्यातिसंकोचेन सर्वेऽपि तिष्ठन्त एवासन् । तदा क्रमेण तेषां परस्परं संमर्दोऽजायत । संमर्दस्यास्य किं कारणमिति ज्ञानदृष्ट्या पश्यन्तस्ते तत्रोपस्थित भक्तप्रिय भगवन्तं साक्षात्कृत्य तमस्तुवन्निति कथाभिप्रेता । देहलीवल्लभ इति तत्क्षेत्राधीशस्य नाम । वीरनारायणक्षेत्रं श्रीमन्नाथमुनेरवतारस्थल 'मन्नार्कोविल्' इति भाषाया प्रसिद्धम् ।

३१ पितामहः, यामुनमुनेः पिता ईश्वरमुनिः, तस्य पिता नाथमुनिरिति यामुनमुनेः पितामहो नाथमुनिः ।

३५ कुरुकेशपुरम्, कुरुकेश इति कश्चिन्नाथमुनिशिष्यः, तस्य पुरम् । 'कुरुकैकावलप्पन्कोविल्' इति प्रसिद्धम् ।

३६ भार्गवतीर्थम्, श्रीवीरनारायणपुरे विराजमानः सरो विशेषः । गारुडाश्मलतया, मरकतवल्ल्याख्यया श्रीदेव्या ।

३७ योगानुयोगेच्छया, योगाभ्यासमधिकृत्य प्रश्नेच्छया ।

३८ इयमत्र कथा विवक्षिता—यामुनमुनिः कुरुकेशं योगनिष्ठितमवगत्य तद्योगभङ्गभिया निःशब्दं कस्मिञ्चित् भित्ति-कोणे तस्थौ । तदा कुरुकेशहृदयपुण्डरीकात् भगवान् श्रियः पतिः कुरुकेशस्यांसाववलम्ब्योर्ध्वमुन्नमथ्य कन्धरं यामुनमुनिं ददर्श । स्वांसनिपीडनात् योगान्निवृत्तो यदा कुरुकेशश्चक्षुषी उन्मील्यापश्यत् तदा यामुनं पुरोऽवस्थितं ददर्शति ।

४०. पुष्पकं नास्तीति, शीघ्रमेव कुरुकेशपुरं गन्तु पुष्प-  
कविमानं यदि स्यात् तदा शक्यं, तन्नास्तीति अशुचमित्यर्थः ।

४१ मयि अतिप्रणयं प्रथयता, मदन्तेवासिनेति शेषः ।

(ग) संस्थान, गृहम् ।

४२ स्थिरवचः, वेदः ।

४३ महाभाष्यदाता, महाभाष्यपाठकः । चीटी, कांचन  
पत्रिकाम् । पुरोधसः निरोध, दशबन्धाख्यकरदानविषयं  
निर्बन्धम् । रोधोविहीनं, मर्यादातीतम् ।

४४ दशबन्धः, आयस्य दशमो भागः प्रदेय इति समय-  
पूर्वकं परिकल्पितः करः ।

४७ तेन, पुरोधसा । हाटकमयी, सुवर्णमयीम् ।

४८ मत्प्रावीण्यविशारदा, मद्बैदुष्यं जानती । मायी, माया-  
वादी ।

५० यामुनमुद्दिश्य राजपुरोधसोक्तं 'यद्यत् त्वया अस्तीति  
वा नास्तीति वोच्यते तत्सर्वं पाण्डित्यमहिम्ना अहमन्यथयामि'  
इति । तदङ्गीकृत्य यामुनेन 'ते माता न वन्ध्या, राजायं  
सार्वभौमः, राजपत्नी पतिव्रता' इति त्रयो विषया उक्ताः ।  
तेषामन्यथाकरणमनुचितमिति मत्वा तूष्णी भूते पुरोधसि  
लौकिकविषये पराजयमभ्युपगच्छति वेदान्तविषयेष्वपि वादं  
कृत्वा त पराजितमकरोदित्यर्थः ।

५५ षण्माससेवापरः, षण्मासपर्यन्तमलर्कदानेन मम दर्शना-  
वसरं प्रतीक्षमाणः श्रीराममिश्रो गुरुदर्पान्नावेक्षितः ।

५७ (ग) आहोपुरुषिका, 'अहो मयि तिष्ठति अन्योऽपि  
पुरुषो भवितुं किं प्रभवेत्' इति योऽयं  
दर्पः सा आहोपुरुषिका ।

५८ कुञ्चितं संप्रसार्य, यादवप्रकाशमागतं दृष्ट्वा पूर्वं कुञ्चित-  
मपि पादं तदनादरेण संप्रसार्येत्यर्थः । गौधेरः, 'उडुम्बु'  
इति भाषार्यां प्रसिद्धो जन्तुविशेषः । फणिपेत्यादि, श्रीरङ्गात्  
वेकटाचलमुद्दिश्य गन्तृणा केषाचिन्महता भागवताना मधुरान्तक-  
ग्रामसरसि पाथेयभुजामुच्छिष्टं यदन्न तद्भोजनजेन सुकृतेन गौधे-  
रस्त्वमेवं शास्त्रज्ञो विद्वान् जात इति पूर्वजन्मवृत्तान्तमबोधयदित्यर्थः ।

५९ मम शिरसि पदाम्भोजे कर्मणी कृत्वेत्यर्थः ।

६० महाश्वत्थ भङ्क्त्वा, ब्रह्मराक्षसपिशाचादीना पूर्वस्थानं  
परित्यज्यान्यत्र गमनसमये महावृक्षभञ्जन स्वभावसिद्धम् ।

६३ इभो गजः । चमूरुः, हरिणजातिविशेषः । वारणद्विषः,  
सिंहस्य ।

६५ विशिष्टाद्वैतार्थत्वम्, अद्वैतश्रुतयः न निर्विशेषाद्वैतपराः,  
किंतु सविशेषाद्वैतपरा इत्यवोचदित्यर्थः ।

६७ हीरायिता, रत्नायिता ।

६८ यथा कश्चित् पर्वतोपरि विराजमानं शाखानिचितं  
महीरुह पुष्पाणां फलानां चाविर्भावमपेक्षमाणो जलैः सिञ्चेत्  
तथायमाचार्यो देवराज हस्तिगिरिमस्तकविराजमानं बाहाभिरामं  
शालाकूपाम्बुनाभिषिञ्चन् परिचचारेत्यर्थः ।

अथ पञ्चमः स्तवकः ।

श्लो १ विचित्रचरितः, काननान्तरात् किरातवेषमाभिभ्रद्भयां  
दिव्यदम्पतिभ्यां काञ्चीप्रापणादिरूपाश्चर्यवृत्तान्तः ।

(ग) उपग्नः, अन्तिके विद्यमान आश्रयः । कौबेरी  
ककुभम्, उत्तरां दिशम् ।

२ वेदान्ताविव, सस्कृतद्रमिडोपनिषदाविव । एककण्ठं, परस्पराविस्वादीति क्रियाविशेषणम् ।

४ अनादिवाणी श्रुतिः । माङ्गल्यसूत्रिणीम्, मङ्गलकर-ब्रह्मसूत्रसहिताम् । स्मृतिशोभिताम्, उपबृंहणभूतस्मृतीति-हासादिसहिताम् ।

६ कुवलयहितम्, भूवलयहितम्, कुवलयपुष्पाणां हितम् । सत्पथरतम्, सता मार्गे रतम्, नक्षत्राणां मार्गे आकाशे रतं च । द्विजेन्द्रं चन्द्र ब्राह्मणेन्द्रं च । सुमनसा, देवानां विदुषां च । स्वर्भानुः, राहुः । खरः, उग्रः ।

८ श्रीखण्डक्षितिजः, चन्दनतरुः । भुजङ्गात्, सर्पात् खलाच्च । तल्लाभः, श्रीरामानुजगुल्लाभः । श्रीरङ्गैश्वर्यस्य धूः श्रीरङ्गैश्वर्यधुरा, समासान्तोऽकारः ।

९ साभ्यनुनय, सप्रार्थनम् ।

(ग) ह्यमेघः, अश्वमेघयागः ।

१० रम्भाः, कदलीः । भङ्क्त्वा भङ्क्त्वा पुनः, पुनर्भङ्क्त्वेत्यर्थः ।

(ग) कनकसरितः, कावेर्याः । आशुशुक्षणिः, अग्निः ।

१२ वृक्काः, छिन्नः ।

१३ अंहःप्रशमनं, पापशमनम् । शिरसा पदकमलमुन्नम्य ऊर्ध्वं धृत्वा वपुः स्पृशेयमित्यन्वयः ।

(ग) कलमं, शालिसस्यम् । जम्बालयन्, पङ्किलयन् । शुभाश्रयतया, ध्येयबिम्बतया । त्रयीसार-भूत यत् मन्त्रत्रयम्, अष्टाक्षरद्वयचरम-श्लोकाख्यम् ।

१५. व्यासफणितिः, व्यासवाक्, ब्रह्मसूत्राणीत्यर्थः । गन्धेसैः, मत्तगजैः, अद्वैत्यादिवादिभिरित्यर्थः । ब्रह्मसूत्राणां समीचीनभावाविष्करणचण भाष्यं कर्तुं कः प्रभवतीत्यर्थः ।

१६ पुराणोत्तमम्, विष्णुपुराणम् । तन्नाम्ना रतिमियात्, पराशर इति नाम विभ्राणः संतोषं जनयेदित्यर्थः ।

१७ भविना ससारिणाम् । अभिमुखीकारः अभिमुखीकरणम् । अनव्यवचासि, वेदाः । तदाह्वयधरः, श्रीशठकोपाह्वयधरः ।

१८ अमीभिः, आचार्यैः । पूजायं बहुवचनम् । अयं, कटाक्षः । तुङ्गाः, ऋजवः । तमपि, रामानुजमपि ।

(ग) सुलभो न बभूव, श्रीरङ्गं नेतु न शक्य इत्यर्थः ।

२१ पञ्चजनता, पञ्चाचार्यता । पञ्चत्वात्, मरणात् । पञ्चभिः संस्कारैः, शङ्खचक्राङ्कन, पुण्ड्रधारण, मन्त्रोपदेशः, यागोपदेशः दास्यनामकरणं चेति पञ्च संस्काराः श्रीवैष्णवसंप्रदायसिद्धाः ।

२२ (ग) बादरायणवाणी, ब्रह्मसूत्राणि । औपनिषदः परमपुरुषः, श्रीमान्नारायणः ।

२९ श्रीघनपूर्णदेशिकमणिम्, श्रीमहापूर्णदेशिकम् ।

३१ संभेदः, सगमः ।

३६ आचार्यपादोऽत्र यामुनाचार्यः ।

३७ शठारातीत्यादि, वकुलपादपमूले ।

४४ गुणं, रज्जुम् । घटकसंगत, घटसंगतम् ।

४५ अमत्तं, पात्रम् ।

४९ घोटी, बडबाम् ।

५१ बृंहितं, गजगर्जितम् ।

(ग) शरधिः, समुद्रः । प्रेषं, प्रेषाख्यं मन्त्रविशेषम् ।

५३ निःसाणः, वाद्यविशेषः । धवलगरुतः, हंसाः ।

५८ आर्येत्यादि, श्रीयामुनमुनेः सकाशे कृतं प्रतिज्ञाप्रथम् । प्रथीव, सत्येति यावत् ।

(ग) क्षितिश्रुतिजन्मनि, वल्मीकजन्मनि ।

६० संयमिनां नेत्रे नायकाय विधिः अमू नेत्रे नयने प्रादात् । वेदान्तार्थविचारे सहायभूतावेतावित्यर्थः ।

६४ चक्षुः किमिह निवसति, किमक्षचरण एव साक्षादागतः इति संदिदिहुरित्यर्थः ।

७१ शुभोपश्रुतिः, 'त्वच्चिन्तितं सम्यक् सम्यक्' इति आकाशवाक्यम् ।

७२. दिनकरेन्द्यान, सूर्येण प्रकाशमानम् ।

७६ यतिपतिपदाश्रयणे दृष्टान्तं कलयितुमिव निध्यातुमिव ।

७७ तेन यतिधर्मसारसमुच्चयाख्यो ग्रन्थः सूक्त्या अलंकृतः ।

७९ आधोरणः, हस्तिपकः ।

८० त्रियुगः, भगवान् नारायणः ।

८३ पाथोजाक्षसरः, पद्मबीजसरः ।

८४. अम्भोधिभिषक्, अम्भेधेर्जातो भिषक् धन्वन्तरित्यर्थः ।

८५ सुमनसां, विदुषां पुष्पाणां च ।

अथ षष्ठः स्तवकः ।

श्लो १ तद्विज्ञप्तिकरस्य, विज्ञप्तिकर इति अन्तरङ्गकैर्कर्यकर्तुः 'अरैयर्' इति भाषाया प्रसिद्धस्य व्यवहारः । एव श्रीदेवराजविज्ञप्तिकरस्य मन्दिरं गृह गत इत्यर्थः । रङ्गेशविज्ञप्तिकृत्, श्रीरङ्गराज इत्याख्यो रङ्गनाथविज्ञप्तिकृत् ।



७ कृपानिधिम्, करुणाकराख्य श्रीभगवद्दिव्यविग्रहम् ।  
दाशरथ्यार्यः, श्रीरामानुजस्य स्वस्त्रीयो दाशरथिः । तन्मु-  
खतः ।

८ देहलीकेलिशैलम्, श्रीगोपपुराख्य क्षेत्रम् । त्रिमुनि-  
विनुतम्, भूतसरोमहामुनिभिः स्तुतम् ।

११ ईश्वरं गुरुवरम्, ईश्वरमुनि नाथमुनेस्तनूजम् ।

१२ कुरुकाधीशः, नाथमुनेः शिष्यः कुरुकेशनामा  
आचार्यः ।

१८ विज्ञप्तिकरचोदना, श्रीरङ्गविज्ञप्तिकरस्य नियोगः ।

३३ (ग) माद्यन्मनाः, प्रमुदितचित्तः । सेनान्यम्, सेनाधि-  
पति विष्वक्सेनम् । मा अन्यमिति छेदः ।

३४ यतिक्षमाभृत, यतिराजम् ।

(ग) बहुकृत्वः, बहुवारान् । क्रियाभ्यावृत्तिगणने कृत्व-  
सुच् प्रत्ययः । शेषापटी, तदाख्यः पट्ट-  
खण्डविशेषः, यं भक्ताना शिरसि भगवत्-  
प्रसादचिह्नतया आवेष्टय तीर्थतुलस्यादिकं  
दीयतेइति सप्रदायः । कम्बुकण्ठी प्रमदा,  
श्रीमहालक्ष्मीरिति यावत् । मेदुरः, संपूर्णः ।

३५ आभीर्यो गोप्यः । वाराम्बुजातेक्षणाः, वारनार्यः ।

३६ कलयन्, पभ्यन् । वगाहे, अवगाहे, भागुरिमते-  
नावेत्यत्राकारस्य लोपः ।

३७ प्रतोल्यो वीथयः । मुखरयति, मुखर शब्दघन्त  
करोति ।

३८ कलयति, करोति । उज्जिहीते, ऊर्ध्वं प्रसरति ।

(ग) विशङ्कट निबिडम् । विशिखाः, वीथयः ।  
लोकानामालोको वीक्षणम् । श्रीरङ्गभूक  
मनः, श्रीरङ्गनाथः ।

३९ वेदान्तोदितेति, “सर्वगन्धः सर्वरसः” इत्यादि  
नोक्तम् । केशाना समूहः कैश्यम् ।

४० नीलाख्या भगन्महिषी ।

४१. हेतीशः सुदर्शनः । अस्तावीत्, तुष्टाव “स्तुस्तुधूभ्यः  
परस्मैपदेषु” इतीडागमः ।

४२ वीरेन्दिरा, जयलक्ष्मीः ।

४३ भद्रपीठमिवाचरति, भद्रपीठति, आचारे क्विप् ।  
कल्लोलिनीवल्लभः समुद्रः । मण्डलमिवाचरति मण्डलीयति,  
आचारे क्यच् । एवं प्रवालीयतीत्यपि । स्तबकति, चक्रति,  
सूर्यति इति क्विपि रूपाणि ।

(ग) मिलिन्दाः, भ्रमराः । क्षमा भूदेवी । काय-  
मानम्, वस्त्रनिर्मित गृहम् । अन्तरारामम्,  
मध्ये उद्यानसहितम् । जनानां समूहो  
जनता । बहिर्मुखाः, देवाः । शेषुषी,  
बुद्धिः ।

४५ सिता शर्करा । प्रह्लादयतीति प्रह्लादं, संतोषजनकम् ।

४७ श्रीमान् प्रत्यक्षदृश्यलक्ष्मीविशिष्टः ।

(ग) चान्द्रमस्याः सरस्याः, चन्द्रपुष्करिण्याः ।

४८ जैवातृकः, चन्द्रः । चन्द्रावगाहे, चन्द्रकृतस्नाने ।

४९ शाखासहस्रं, वेदशाखासहस्रम् ।

५१ जलरुहदृशः, पुण्डरीकाक्षस्य भगवतः । धरासिन्धु-  
सुतयोः, श्रीदेवीभूदेव्योः ।

५४ दशाः, वर्तिकाः अवस्थाश्च । स्नेहः, तैलं, भक्तिरूपा-  
पन्नं प्रेम च । आलोकः, प्रकाशः, ज्ञान च । लोकाना-  
मान्तरं यत्तिमिरम् अज्ञानम् । लोकान्तरे लोकमध्ये स्थित  
यत् तिमिरं तमः ।

५६ केसरभूषणः, श्रीशठकोपमुनिः ।

५७ हेमाम्भोरुह माधवीकुसुमं रक्तोत्पल चेति भूतसरो-  
महामुनीनामुत्पत्तिस्थानानि । श्रीदेहलीशः, गोपपुराधिपो  
भगवान् ।

५८ त्रिभिः श्लोकैः त्रयाणामादिमुनीनामुत्पत्तिस्थानान्याह ।  
पृथिवी दीपपात्र भानुमन्त दीप च कृत्वा आन्तरमज्ञान  
व्यपोह्य भगवन्तं साक्षाच्चकारेति प्रसिद्धिः । काञ्च्यां,  
काञ्चीक्षेत्रे । कासारनामा, 'पोयकै' इति नाम्ना प्रसिद्धः ।

५९ माधवीकुसुम, जातीपुष्पम् । मल्लाम्भिधाने पुरे, महा-  
मल्लपुरे, महाबलिपुरमिति प्रसिद्धे । माधवीं भक्ति, माधव  
विषयिणी भक्तिम् । भूताख्याभृत्, 'पूतत्ताल्वार' इति  
नाम्ना प्रसिद्धः । भगवतः कौमोदक्याः गदाया अवतारभूतः ।

६०. मयूरनगरी, 'मयिलापूर' नगरम् । शोणात्, रक्तात्  
उत्पलादित्यर्थः । कनत्, प्रकाशमानम् । नन्दकः भगवतः  
खड्गः । वचसा नन्दकं, वेदानां सतोषकरम् ।

६१ चरणोद्भवेन ; अक्षणेति वचनविपरिणामेनान्वयः । भव,  
रुद्रम् । अत्रायं वृत्तान्तः गुरुपरंपरातो ज्ञायते—भृशुमहर्षेः पुत्र-  
त्वेन जातोऽय केनचित् व्याधेन परिपोषितः योगाभ्यासनिर-  
तोऽभूत् । तदा आकाशमार्गेणोमापतौ गच्छति तच्छायायाः  
भूमिपतितायाः स्वसंबन्धं परिजिहीर्षुरय कानिचित्पदानि अप-  
चक्राम । तत् दृष्ट्वा महनीयस्यात्मनः छायायाः स्पर्शोऽनु-  
चित इति मत्वा तेनापक्रान्तमिति मत्वा तस्मिन् प्रसन्नः

उमापतिः तन्निकटमेत्य 'कि तेऽपेक्षितम् ? तद्दामि, वर वृणु' इति तं पप्रच्छ । 'मोक्ष एवात्मनोऽभीष्टः, तं दातुं प्रभवसि चेत् प्रयच्छ' इति ऋषिणोक्ते 'मोक्षप्रदाने भगवान्नारायण एव प्रभवति, मोक्ष विनान्यत् यदभीष्ट तत् वृणु' इति रुदेणोक्तम् । ततः ऋषिः 'यद्येवं सूचिः येन मार्गेण गच्छति तेनैव मार्गेण तन्निवद्धा तन्तुरपि गच्छतु' इति वरं यथाचे । तदेतदवहेलन मत्वा रुद्रः कुपितः स्वकीय तृतीय लोचनमुद्घाटय त दग्धुमारेभे । ततः ऋषिरपि स्वकीय-चरणे गूढं विद्यमान चक्षुरुन्मील्य त प्रतिदग्धुमारेभे । ततो रुद्रः निगृहीतकोपः तं प्रसाद्य कैलासं जगामेति । भुक्तो-ञ्जितदुर्मतम्, मुनिरय लोकायतसौगता दिषु मतेषु चिरम् अभिनिविष्टः तन्नासारतां बुद्ध्वा श्रीवैष्णव मतमवललम्बे इति प्रसिद्धिः ।

६२ घटायां, तुलायाम् । प्रणमनपरोऽप्यस्य हि तथा, कवीनां सारोऽभूदित्यर्थः । कणिकृष्णाख्योऽस्य शिष्यः कश्चित् वश्यवाक् अभूदिति गुरुपरंपरासंप्रदायादवगम्यते ।

६३ श्रीकान्तेत्यादि, "पद्भ्यां शूद्रोऽजायत" इति श्रुत्युक्तरीत्या शूद्रजातिः । केसराङ्गं, वकुलभूषणं श्रीशठ-कोपमुनिम् ।

६४ मधुराभिधानकवये, मधुरकविनामकशिष्याय । साक्षा-त्कृत्येत्यनेन संस्कृतवेद इव द्राविडवेदोऽपि अनादिः । शठकोपमुनिस्तु कटादिरिव तस्य द्रष्टैवेत्यभिसहितम् । सर्व-जनतासाधारणीम्, संस्कृतवेदः लैवर्णिकमात्राधिकारिकः । अयं तु सर्वाधिकारिक इति विशेषः ।

६५ अयमत्र विवक्षितो वृत्तान्तः—कुलशेखरमुनिः स्वयं राजा सन् भृशं श्रीरामगुणानुसन्धानपरोऽभवत् । एकदा "चतुर्दश सहस्राणि रक्षसा भीमकर्मणाम् । एको रामश्च धर्मात्मा कथं युद्धं भविष्यति ॥" इति श्रीमद्रामायणश्लोकं

पठन् रामस्य सहायं कर्तुमिच्छन् सद्यः स्वयं सकलसैन्यसमेतो वनाय प्रतस्थे । ततो मन्त्रिणोऽस्य भक्तेः परां काष्ठां विचिन्त्य सद्य एव श्रीरामस्य विजयावेदक “तं दृष्ट्वा शत्रु-हन्तारं महर्षीणां सुखावहम् । बभूव हृष्टा वैदेही भर्तारं परिष्वजे ॥” इति श्लोकमुच्चैः पेटुः । तच्छ्रुत्वा श्रीराम-विजयसंतुष्टः कुलशेखरमुनिः सद्य एव राज्यं प्रत्याययाविति ।

६७ किणश्यामिकामिति, भगवतः श्रीतुलस्यारामपोषणार्थं खनित्रपिटकादिधरणेन जातस्य किणस्य श्यामवर्णमित्यर्थः । विद्याशुल्कमिति, बल्लभदेवाख्यस्य पाण्ड्यनृपतेः सदसि सकलविदुषां पुरस्तात् “विष्णुरेव पर तत्त्वम्” इति पर-तत्त्वनिर्णयं कृत्वा तदर्थं कल्पितं पणषन्धमपि लब्ध्वा राज्ञा विद्वद्भिश्च संमानितोऽभूदिति कथा । रङ्गेन्द्रश्वशुरः, अस्य सुता गोदादेवी श्रीरङ्गेश्वरेण भगवता परिणीता । अतोऽयं श्रीरङ्गनाथस्य श्वशुरः ।

६८ मदावलगतो मल्लद्विषं वर्धयन्, राजसदसि विजेतारं ममुं विष्णुचित्तं गजस्कन्धमारोप्य संमानयामास पाण्ड्यराजः । तदा तमिमं महोत्सव द्रष्टुं गरुडारूढः श्रीमान्नारायण आकाशे आविर्भूय ददृशे । तदा भक्ताग्रेसरोऽयं दिव्यदपत्योः मङ्गल-गीतानि पपाठेति कथा । मल्लद्विषम्, मल्लनिहन्तारं श्रीकृष्णम् ।

६९. पुष्पंधयो अमरः । सूरिन्द्रैर्दशभिः, दशसंख्याकैः भक्तमुनिभिः । शेषाद्रीश्वरदुर्लभम्, दशभिः भक्तमुनिभिः गाथारूपस्तोत्रकरणं श्रीरङ्गनाथस्यैव, वेंकटचलपतेरपि तत् दुर्लभमित्यर्थः । श्रीरङ्गेन्द्रेत्यादि, भगवत्प्रेरणया कस्याश्चित् वेद्यायाः प्रीणनाय श्रीरङ्गनाथदेवाल्यात् सुवर्णपात्रमेकमनेनाप-हृतम् । अनन्तरं देवाल्याधिकारिभिश्चोरोऽयमिति कृत्वा अमुं

वानेनैतत् कृतम् । तस्मान्नायमपराधी' इत्युक्त्वा विमोचित इति कथा ।

७१ वासपुरम्, श्रीरङ्गक्षेत्रसमीपे विद्यमानो ग्रामः 'उरैयूर' इति आधुना व्यवहियमाणः । केदारभूसभवम्, केदारभुवो विनिर्गतम्, अयोनिजमित्यर्थः । भगवतः श्रीवत्सस्यांशतया नीलवर्णदेहम् । इयमत्र कथा—केदारादुत्पन्नोऽयम् अयोनिजः भक्तशिशुः अनपत्येन केनचिच्चण्डालेन भगवद्भक्तेन गृहीत्वा पोषितः । यदाय भक्तः प्राप्तवयस्कः तदा प्राकृतविषय-विरक्तः भगवद्भक्त्यानैकपरः आत्मान चण्डलजातीयं भावयन् पुण्यतम श्रीरङ्गक्षेत्रमनासाद्य कावेरीतीर एव वर्तमानो भगवन्तं ध्यायन्नास्त । एकदा लोकसारङ्गमुनिर्नाम कश्चिद् ब्राह्मणभक्तः त चण्डाल इति कृत्वा अधिचिक्षेप । तदा भगवता कुपितेन सः लोकसारङ्गमुनिः तं भक्तं स्वास्थान-मानेतुमाज्ञप्तः यदा स भक्तः श्रीरङ्गक्षेत्र स्वपदा अस्मष्टव्य-माचष्ट तदा स मुनिः त भक्त स्वस्कन्धे समारोप्यानिनाय । अनन्तरं भगवता परितुष्टेन तस्य भक्तस्योत्पत्तिरहस्यमव-बोधिताः सर्वेऽपि विसिष्मियुः । भक्तश्च सद्यः ज्योतीरूपेण भगवति लय गतः इति । स भक्तः 'तिरुप्पाणमुनिः' इति कथ्यते ।

७२ सुवर्णबुद्धहरणः, सुवर्णमयं बुद्धविग्रहमपहृत्य तं विलाप्य तल्लब्धेन द्रव्येण श्रीरङ्गे गोपुरप्राकारादिकमनेन निर्मितमिति प्रथा ।

७४ परकालनामा भक्तोऽग्रेसरः । 'तिरुमङ्गैमुनिः' इति प्रसिद्धः ।

७५ प्राचार्यः, श्रीयामानुचार्यः ।

७६ कुप्यदित्यादि, अमृताहरणसमये इन्द्रेण गरुडस्य युद्धं प्रवृत्तम् । तदा इन्द्रस्य कुलिशमस्मिन् कुण्ठितमभूत् ।

७७ त्रिधा, वेदरूपत्वात् ब्राह्मणत्वम्, अमृतकरत्वात् चन्द्रत्वम् । पक्षवत्त्वात् पक्षिराजत्वमित्यर्थः ।

८० विषयेभ्य एवाहिभ्य इत्यन्वयः ।

८१ रजनिचरनाथानुजनुषा, विभीषणेन । रामपद्मभिषेकानन्तरं श्रीरामेण श्रीरङ्गनाथावासभूतं श्रीरङ्गविमानं विभीषणाय दत्तम् । तेन कावेर्योर्मध्ये प्रतिष्ठापितमिति सप्रदायः ।

८३ सैन्यरमणो विष्वक्सेनः ।

८४ विमानाग्रे परवासुदेवनाम्ना तिष्ठन् भगवान् सदृष्ट इत्यर्थः ।

८५ पत्रम्, वाहनम् । अनयत्, भगवान् श्रीरङ्गनाथ इति शेषः ।

८९ यामुनमुनेः पद्मैः, स्तोत्ररत्नादिभिः ।

(ग) डिण्डीरः, फेनः । आहिण्डमानं, प्राप्तवानम् । निर्निद्राणि, विकसितानि । अन्तरीप, द्वीपम् । मुदिराः, मेघाः । अनेकधा किङ्कुर्गणम्, “निवासशय्यासनपादुकांशुकोपधानवर्षातप - वारणादिभिः । शरीरभेदैस्तव शेषतां गतैर्यथोचितं शेष इतीर्यते जनैः ॥” इत्युत्तरीत्या बहुभिः प्रकारैरुपचरन्तम् । स्वावतारेति ; श्रीरामानुजः शेषावतार इति भावः । पाशायुधः, वरुणः । वरोपयन्ता, सुन्दरजामाता उत्सवविग्रहः । कम्बुः, शङ्खः । निराधारसंचारः, निराबाधः संचारः ।

९१ चेतोजन्मप्रतिभटः, कामशत्रुः रुद्रः ।

१०० वासनगरी, उरैयूरग्रामः ।

१०१. डिल्लीनाथस्येत्यादि, रामप्रियो रङ्गनाथ इति भावः ।  
 १०३ सेवां कलयतो बाल इत्यन्वयः ।  
 १०४ घनपूर्णः, महापूर्ण इत्यर्थः ।  
 १०५ केसराङ्कः, श्रीशठकोपमुनिः ।  
 १०६ अघ्यक्षं पुरतः ।  
 १०८ प्रतिष्ठाभ्याम्, व्यवस्थया कीर्त्या चेत्यर्थः ।  
 ११० श्रीयामुनेत्यादि, सिद्धिलयागमप्रामाण्यादिकम् ।  
 १११ दिव्यप्रबन्धावलिः, दिव्यप्रबन्ध इति द्राविडवेदनाम् ।  
 ११३ गीतान्तिमार्थम्, श्रीभगवद्गीतायाः चरमश्लोकस्यार्थम् ।  
 ११४ शृङ्गादकं चतुष्पथम् ।  
 ११५ आचार्यवाक्यमित्यादि, अत्र “ममैव मरणं भूयान्मा भूदंशविनाशनम् । इति बुध्या विनिश्चित्य राघवाय न्यवेदयत् ॥” इति रामशासनलङ्घिलक्ष्मणाचारोऽप्यनुसंधेयः ।  
 ११६ नाथः, नाथमुनिः ।  
 ११७ चरमार्थम्, चरमश्लोकार्थम् । विज्ञसिद्धतुंगवः, श्रीरङ्गेशसंनिधाने दिव्यप्रबन्धादिपठने वन्दिभूतः अन्तरङ्गकिकरः ।  
 ११८ माल्यधरात्, मालाधराख्यात् आचार्यात् ।  
 १२० गाङ्गेयतरङ्गिणी, कनकसरित् कावेरी, तस्याः विभजनपर्यन्तमित्यर्थः ।  
 १२१ शाला, रथ्या । परीवाहः, कुल्या । शफरिका, मत्स्यविशेषः, तासामुत्पत्तता छायाभिः तरणिः स्थगित इति भावः ।  
 १२२ स्फारा, वितता । स्यन्दनपालिका, रथपङ्क्तिः ।



१२३ डिण्डीमः, फेनः ।

१२४ मधुपः, भ्रमरः, मद्यपश्च ।

१२७ मधूकभूरुहाः, मधूकवृक्षाः, येषां पुष्पाणि पाण्ड-  
राणि भवन्ति । पाण्डयक्षितीन्द्रा इव, पाण्डयराजस्य मुक्ता-  
फलसमृद्धिः प्रसिद्धा ।

१२८ तपः विधत्ते इति उत्प्रेक्षा । तपस्यन् पुरुषः वृष्टि-  
जलेन सिच्यते, आतपेन शोष्यते, वातेन कम्प्यते च ।

१२९ किं तेनामृतकौतुकेन ? अमृतेच्छया कः उपयोगः ?

१३० काञ्चनफलं दाडिमफलम् ।

१३५ चूर्णं, सुधाम् ।

१३९ जम्बलफलं जम्बीरफलम् ।

१४२ सारण्यं कुल्याः ।

१४३ गाङ्गेयकुम्भैः, स्वर्णकुम्भैः ।

१४४ मृषावादिमतवत्, अविद्याख्यभ्रान्तिज्ञानेन प्रपञ्चभ्रान्ति-  
ज्ञानमुदेतीति तन्मतम् ।

१४७ कूटाः, शिखराणि । चाम्पेयपुष्पेषु भ्रमरा न  
लगन्तीति कविसंप्रदायः ।

१४८ केसरभूरुहः, वकुलवृक्षाः ।

१५० वशकरीरं वंशाङ्कुरः ।

१५१ उत् ऊर्ध्वं यानमित्यर्थः । वनान्तरं तु लुक्षण्या  
लक्ष्यमिति ज्ञानं भवति ।

१५३ अखण्डा कावेरी, दक्षिणकावेरी उत्तरकावेरीति  
कावेरी द्विधा भिद्यते । एतादृशभेदात्पूर्वं प्रवहन्ती कावेरी  
अखण्डकावेरी ।

- १५४ भक्तम्, अन्नम् ।  
 १५५ दिवान्धाः, घूकाः ।  
 १५८ सुधा, लेपनद्रव्यम्, अमृत च ।  
 १५९. कलिद्विट्, तन्नामकः आचार्यः परकाल इति प्रसिद्धः ।  
 १६१ घरायां भूमौ इद्धा प्रकाशमाना ।  
 (ग) दाशार्हो विष्णुः ।  
 १६८ क्ष्माश्रुतिजनिमुनिः, वाल्मीकिमुनिः ।  
 १७० शकटविघटनापाटवम्, शकटासुरभञ्जनसामर्थ्यम् ।  
 मायाजनन्याः, पूतनायाः ।  
 १७३ हरि सिंहम् ।  
 १७५ मोहशास्त्रेति, “ त्वं हि रुद्र महाबाहो मोह-  
 शास्त्राणि कारय ” इति भगवदादेशात् कृतानि मोहशास्त्राणि  
 वृथा भवेयुरित्यर्थः ।  
 १८१ आत्मघटना, आत्मसिद्धिः । मानोज्झितत्वात्,  
 प्रमाणविरहात् । अप्रामाण्यम्, ब्रह्मातिरिक्तस्य सर्वस्य मिथ्या-  
 त्वाङ्गीकारात् वेदगिरामपि मिथ्यात्वेनाप्रामाण्यमित्यर्थः । विशेष-  
 सङ्गरहिते, निर्विशेषे वस्तुनि जिज्ञासा नोदेतीत्यर्थः ।  
 ब्रह्मोक्तेरिति, “ सत्यं ज्ञानमनन्त ब्रह्म ” इत्यादिवाक्यस्थ-  
 पदानां लक्षणा न युज्यते ।  
 १८२ तथा, न जीवतीत्यर्थः । प्रत्यक्षादिविरोधतो  
 ज्ञाज्ञादिभेदो न घटते इति न, कितु घटत एवेत्यर्थः ।  
 १८४ शूद्राणामित्यादि, वाक्यार्थज्ञानमात्रान्मोक्ष ब्रुवतां  
 मते शूद्रस्यापि वेदेतरलौकिकवाक्येन ज्ञानोदयसंभवात् अप-  
 शूद्राधिकरणसिद्धान्तो वृथेति भावः । आर्षव्याकृतिः,

बोधायनकृतचिवरणम् ।

१८३ लक्ष्ये ब्रह्मणीत्यादि, “प्रणवो धनुः शरो ह्यात्मा ब्रह्म तल्लक्ष्यमुच्यते । अप्रमत्तेन वेद्व्यं शरवत्तन्मयो भवेत् ॥” इति श्रुतिरत्नाभिप्रेता ।

(ग) दन्दशूकः, सर्पः ।

१८७ कृपानिधिपदाढ्यया स्वाख्यया, वरदरामानुज इत्याख्यया ।

१८९ आख्यासाम्येन वैभवसाम्येन च संभूतया भिया आचार्यस्य रामानुजस्यैव मठं प्राप्य अहकारवर्जितः यः वरदरामानुजाख्यो व्यराजततरा तेनाराधितः सन् लक्ष्मणार्यो विरुरुचे इत्यर्थः ।

अथ सप्तमः स्तवकः ।

१ वेंकटभूमिभृत्, वेंकटाचलः ।

(ग) मातृष्वसेयः, मातृष्वसुरपत्यम् । अध्वन्यः पान्थः ।

४ स्वाभाविकेत्यादिना, “स्वाभाविकानवधिकातिशयेशितृत्व नारायण त्वयि न मृष्यति वैदिकः कः । ब्रह्मा शिवः शतमखः परमस्वराडित्येतेऽपि यस्य महिमार्णवविप्रुषस्ते ॥” इति पद्येन । वश्च्युत कि वास्ति, “युष्माकं वस्तु कि च्युतं भवति” इति प्रपच्छ । अस्मदीयं वस्तु न तथा, न च्युतमित्यर्थः ।

(ग) एकमार्गस्य श्रीवैष्णवमार्गस्य । अकलङ्कतैव, दोषराहित्यमेव । केवलानाम्, अर्थरहितानाम् । स्वैरचारिणाम्; यथेच्छसंचारिणां युष्मादृशामित्यर्थः । तिर्यगूर्ध्वव्यवस्था, तिर्यक्पुण्ड्रम्, ऊर्ध्वपुण्ड्रमिति व्यवस्था ।

५ सर्वोत्तरोऽपि, सर्वेभ्यः श्रेष्ठोऽपि ।

६ वकुलाङ्गसूरिः, श्रीशठकोपमुनिः । विधेः नारायणादन्यस्य पूजनं नोचितमिति अर्थवती गाथाम् ।

८ फलोत्तरतरे, श्लाघ्यफलवति । वन्यन्तः, वनमध्ये, व्यर्थमिति यावत् ।

९ वृक्काः, छिन्नः ।

(ग) शैवधर्मः, रुद्राक्षमालाधारणादिरूपः पाशुपतधर्मः, शैवधनुश्च । वैष्णवधर्मः, पद्माक्षमालाधारणादिरूपः पाञ्चरात्रधर्मः, विष्णुधनुश्च । कालहस्तीश्वरः, कालहस्तिक्षेत्रपतिः, कालः कृष्णवर्णः हस्तीश्वर इति च । सत्यस्यानुकूल्यम्, सत्यभामाया आनुकूल्यमिति च ।

१२ मातुलः, मया लक्ष्म्या तुला साम्यं यस्य, मातुर्भ्राता च ।

१६ घटीयन्त्रम्, कूपादेर्जलाहरणायोपयुज्यमानं यन्त्रम् ।

१७ उपत्यका, अद्रेरासन्ना भूमिः ।

१९ पूर्णं श्रीशैलपूर्णम् ।

(ग) इन्दिरानिधेः, श्रीनिवासस्य । दर्वीकरः, सर्पः । पर्यङ्कविद्या, कौषितक्याप्रसिद्धा ब्रह्मविद्या । वातधयः, सर्पः ।

२० वंशाः, वेणवः ।

२३ देवेन्द्राभ्रम्, इन्द्रनीलमणिः ।

२४ आरोहणं सोपानम् । कर्पूरकुल्या, तन्नाम्ना प्रसिद्धा कुल्या ।

२६ स्वमिसरः, स्वामिपुष्करिणी ।

२९ वार्धुषिकः, वृद्ध्याजीवः ।

३५ कावेर्यन्तःपुलिनभुवि, श्रीरङ्गक्षेत्रे ।

३८ अधित्यकाया पर्वतोर्ध्वभूमौ ।

३९ निजान्मातुलात्, श्रीशैलपूर्णात् ।

४० कल्याणवल्ल्या, कनकवल्ल्याख्या महिष्या । हृत्ता-  
पघ्नम्, तन्नामक तटाकम् । वीररामं, श्रीवीरराघवम् । शालि-  
होत्रः, कश्चित् ऋषिः ।

४२ विक्रीतायास्तु गोः को वितरति तृणमिति पाठः ।  
गुरुविरहः, श्रीशैलपूर्णगुरोर्विरहः ।

४६ स्वाश्रमेण स्वनाम्ना च, संन्यासाश्रमेण रामानुजनाम्ना च ।

४८ मङ्क्षु, सपदि । एकां भिक्षाप्रदाने निरता कस्यचित्  
गृहस्थस्य पत्नीम् ।

४९ बहिः मातेव वात्सल्यमभिनयन्ती ।

५० सा, स्नुषेत्यर्थः ।

५१ तत्क्षयं तज्जन्तुनाशम् ।

(ग) गोष्ठीपूर्णाः, तन्नामक आचार्यः ।

५४ (ग) देशिकचूडामणिः, कूरनाथः । श्रीवत्सचिह्न इति  
कूरनाथस्य स्वं नाम । जगत्प्राणो वायुः ।  
शास्त्राणां सबन्धि शास्त्रम् । रामानुजो  
लक्ष्मणः । दाशरथिः, तन्नामा आचार्यः ।  
श्रीवृत्तं नाम द्राविडप्रबन्धः 'तिरुविरुत्तम्'  
इति प्रसिद्धः ।

५५. श्रीरङ्गामृतदेशिकम्, तन्नामकं कंचित् भागवतम् ।

६४ यामुनाचार्यप्रथमाभीष्टम्, ब्रह्मसूत्राणां समीचीनार्थोवि-  
ष्कारदक्षभाष्यकरणम् ।

अथाष्टमः स्तवकः ।

(ग) अपुंप्रभवतया, अपौरुषेयतया । तर्कस्याङ्ग-  
भूता ये संगतिविशेषाः पक्षधर्मतादयः तैः  
चारुतरवेषाम् । मङ्गलसूत्रम् 'अथातो ब्रह्म-  
जिज्ञासा' इत्यारम्भसूत्रम् । अहाय शीघ्रम् ।  
इक्षुरसास्वादः स्वत एव स्वादुतमः । तत्र  
यदि वेतनं दत्त्वा नियुज्यते, किमु वक्तव्य  
तस्याङ्गीकार्यत्व इति भावः । पाटञ्चराः  
तस्कराः, तैरपहृतधन इव । गङ्गायाः पारे,  
पारेगङ्गम् । एव मध्येकवेरतनयम् ।

१ वृत्ति बोधायनवृत्तिम् ।

३ (ग) टङ्कः, ब्रह्मनन्दपरनामा छान्दोग्योपनिषद्वाक्यकारः ।  
द्रमिडः, तद्भाष्यकारः । गुह्यदेवः, तन्मत-  
प्रवर्तक आचार्यः ।

९ कंजम्, कमलम् ।

११ शेषी रामानुजः, बलरामस्यानुजः श्रीकृष्णः । शेषः  
रामानुजः, आचार्यवर्योऽयम् । पूर्वः, शेषी रामानुजः, पार्थाय  
अर्जुनाय चरमार्थदः चरमश्लोकार्थदाता । अन्यस्तु शेषो  
रामानुजस्तु अपार्थाय परैः कल्पितायार्थाभासाय चरमार्थः  
नाशः तत्प्रदः ।

१२ सुमित्रायाः तदाख्यायाः दशरथमहिष्याः उदयः ।  
सुमित्राणां सुहृदासुदयः । शेषत्वभाक् श्रीरामं प्रति शेषवृत्तिः,  
शेषावतारश्च । ऊर्मिलाख्यया देव्या अवरोधवान् भार्यावान् ;  
ऊर्मिणां कामक्रोधादीना षण्णामूर्मीणा, लयः, रलयोरभेदात् रयो  
वेगः, तस्यावरोधः प्रतिबन्धः, तद्वान् । रामायाः स्त्रियः अनु-  
षङ्गे सबन्धे । रामस्यानुषङ्गे इति च ।

१३ एको रामानुजो लक्ष्मणः ज्येष्ठानुवर्ती मेघनादनिरोद्धा  
च । अन्यो रामानुजः श्रीकृष्णः यमुनायास्तीर्थसेवी । अयं

तृतीयो रामानुजस्तु ज्येष्ठानां महतामनुवर्तनशीलः, प्रति-  
वादिनां मेघसदृशघोषनिरोद्धा, घामुनाख्यगुरुसेवी च । अत-  
स्तृतीयोऽयं रामानुजः पूर्वाभ्यां द्वाभ्या रामानुजाभ्या पर  
उत्कृष्ट इत्यर्थः ।

१४ शैवधर्मः, शैवं धनुः, पाशुपतधर्मश्च । वैष्णवधर्मः,  
वैष्णवं धनुः श्रीवैष्णवधर्मश्च । मायावादः, अविद्यावादः  
कपटवादश्च । खरः, क्रूरः, तन्नामको राक्षसश्च । एव दूषण  
परैः स्वमतोपरि आपादित दूषणं तन्नामकं राक्षस च । गां  
भूमि त्रायत इति गोत्रो भूमिपो दशरथः तस्मादुदयः, गोत्रं  
वंशः, तस्मिन्नुदयः । कलिः पाप कुलियुगश्च ।

१५ः त्रयो रामानुजाः—लक्ष्मणः श्रीकृष्णः आचार्यवर्यश्च ।  
कवयोऽपि त्रयः—वाल्मीकिः व्यासः वेदान्तदेशिकश्च । ग्रन्था  
अपि त्रयः—रामायण भारत यतिराजसप्ततिश्च ।

१६ अणिष्ठाम्, अल्पामित्यर्थः । ब्रह्मसूत्राणामाकलनमर्थ-  
विचारः । ब्रह्मसूत्र यज्ञोपवीतम् ।

१७ प्राग्भवीयघनकायः, शेषत्वावस्थायां भोगः ।

१८ सत्त्वप्ररोहेत्यादि, श्वेतमृत्स्रया निर्मिता पुण्ड्रपङ्क्तिः  
सत्त्वप्ररोहनिवहतया वर्ण्यते शुभ्रवर्णत्वसाम्यात् विष्णुभक्ति-  
करत्वसाम्याच्च । धिनोति प्रीणयति ।

१९ राजीवबीजं पद्माक्षम् । उभयोर्विभूत्योः, लीलानित्य-  
विभूत्योः ।

२० नाथः, नाथमुनिः ।

२१ धीवह्नित्यादि, धीरेव बह्नी, तथा परिवीताः ये  
शाखिनः तैत्तिरीयादिशाखाभेदवन्तो वेदाः, तेषां पटल्याः याः  
शाखाः, तासां शिखा उपनिषदः । द्विजाः, पक्षिणो विप्राश्च ।

२२ आगमाः, वेदाः, आगमा वृक्षाश्च । श्रुत्याकर्षी, वेदा-  
लम्बी श्रोत्राकर्षकश्च । शुकः, तदाख्यो मुनिः कीरश्च ।  
माघवः, रमापतिः वसन्तश्च ।

२३ संतानकैः, वृक्षविशेषैः । उल्लोचः, विनानम् । क्रोडा-  
हार्यं, कृत्रिमपर्वतम् ।

२७ श्रुतिरेवाधारशिला । सदध्वा, नक्षत्रमार्गः आकाशः,  
सन्मार्गश्च । अयोध्यापुरी, श्रीवैकुण्ठमित्यर्थः ।

२९ प्रणाली, कुल्या । लुसरित्, गङ्गा । प्रतोली,  
वीथी । नराश्च ह्याश्च रयाश्च तेषामुच्छ्रायजननी । नरह्या  
ह्यग्रीवो भगवान्, तस्य ये रया निवासभृता विद्यासः  
तेषामुच्छ्रायजननी । मुखाब्जस्य सरणिः, तन्निर्गता कृति-  
रित्यर्थः ।

३० विवृतानि विस्तृतानि यानि दुर्मतानि मताभासाः ।

३१ त्रिवर्गः, धर्मार्थकामाः । एकदण्डिनां त्रयी, शङ्कर-  
भास्करयादवाः ।

३२ त्रियुगस्य, षाड्गुण्यवतो भगवतः । बलाध्यक्षः,  
सेनेशो विश्वक्सेनः । त्रिदण्डमेव वेत्तम् । अत्र “विष्व-  
क्सेनो यतिपतिरभृत् वेत्तसारस्त्रिदण्डः” इति श्रीमन्निगमान्त-  
महादेशिकोक्तिरनुसृता ।

३३. श्रियं परिवृढम् एकमुखमीरयन् त्रयीशिखरभारतीनां  
गणो यथा गण इव सहस्रमुखभोगिराट् शेषः बहुमुख बहुभिः  
मुखैः भाषते इत्यर्थः ।

३४ आजानसिद्धशेषत्वं जन्मसिद्धं शेषावतारत्वम् ।

३५ अनादिवाणी, आम्नायः । फणित्यं, द्राक्षा ।

३७ काशं, पुष्पविशेषः श्वेतवर्णः ।

३८. पुण्डरीकं, सिताम्भोजम् ।

३९ स्तम्बेरमो हस्ती ।

४० हिक्का, रोगविशेषः, येन मुखात् विकृतो ध्वनिरुदेति



(ग) करवालः, असिः । तत्त्वलयं, चिदचिदीश्वरा-  
ख्यम् । स्वाचार्यपञ्चक, महापूर्णगोष्ठीपूर्ण-  
श्रीशैलपूर्णमालाधररङ्गेशानामकमिति केचित् ।  
अत्र रङ्गेशस्थाने यामुनाचार्यशिष्यं आल-  
वन्दाराख्य श्रीवेदान्तदेशिकोऽभिप्रैति । नूपुरा-  
पगा, तीर्थविशेषः । वनमहीधरः, क्षेत्र-  
विशेषः । विष्णुचित्ततनयां, गोदाम् ।  
तज्जनक मुनि, विष्णुचित्ताख्यम् । वकुल-  
भूषणं श्रीशठकोपमुनिम् सरसाल कल्नकम् ।  
श्रीमत्कुरुकुटी, तिरुक्कुरुकुटीतिप्रसिद्धं क्षेत्रम् ।  
पञ्च पूर्णान्, पञ्च अर्चारूपिणः भगवतः ।  
पटीशैलः, सहाचलः ।

४१ वैष्णवी नदी, गङ्गा ।

४४ मम सख्या, रामानुजः सन् श्रीकृष्णः यमुनाया चिरं  
चिक्रीडेति भावः । अथवा मम सख्या, कावेर्याम् अयं  
रामानुजाचार्यश्चिरं चिक्रीडेति भावः ।

४५ (ग) मायावादः, अद्वैतवादः । कप्यासवाचः “तस्य  
यथा कप्यास पुण्डरीकमेवमक्षिणी” इत्यु-  
पनिषद्वाक्यस्य । शकरदुरर्थः, कपेर्मर्कटस्य  
जघनमिव स्थितं पुण्डरीकमित्यर्थः ।

४६ राज्ञा कर्त्रा मुद्रया करणेन घटयित्वेत्यन्वयः ।

४९ (ग) घरितीगीर्वाणाः, भूसुराः ब्राह्मणा इत्यर्थः ।

५० रामाभिख्याम्, श्रीरामनाम । मार्गदर्शी, मोक्षमार्ग-  
दर्शी । “श्रीराम राम रामेति रमे रामे मनोरमे । सहस्र-  
नामतस्तुल्यं रामनाम वरानने ।” इत्युक्तरीत्या श्रीरामनाम  
तारकमन्त्रमुपदिशन् इत्यर्थः ।

५१ खाटाः, देवाः ।

५३ पारेगङ्गं, गङ्गायाः पारे । अकृष्टपच्यम्, अकृष्टे स्वयमेव पच्यत इति अकृष्टपञ्च्यम् । “ राजसूयसूर्य ” इत्यादिना कथ्यन्तो निपातितः । सदातनफलं मोक्षः ।

५६ (ग) गण्डकी, तन्नामिका नदी । अनन्तमतं, श्रीवैष्णवमतम् ।

५७ आचक्रवाल, लोकालोकपर्यन्तम् ।

५८ सततवर्षिणि, सतीति शेषः ।

(ग) उत्तमपूर्णः तदाख्यो भक्तः ।

५९ प्रसादमहत्त्वतः, श्रीरङ्गनाथानुग्रहलब्धगुडान्नभक्षणमहत्त्वतः । गोविन्दः, तदाख्य आचार्यः । व्यास इति पराशर इति च नामाकरोत् ।

६० महिताभीष्टद्वयीपूरणम्, शारीरकसूत्राणां श्रीभाष्यकरणं प्रथमम्, व्यासपराशरनामकरणेन द्वितीयमित्यभीष्टद्वयपूरितम् । तृतीयामपि, गोविन्दावरजपुत्रस्य पराङ्कुश इति श्रीशठकोपनामकरणेन तृतीयमभीष्टपूरितमिति भावः ।

अथ नवमः स्तवकः

श्लो १ लम्पटः, स्पृहयालुः । आगमप्रामाण्यमनभ्युपगम्य-सर्वत्र ‘कुतः कुतः’ इति ये केवलं हेतुवादमवलम्बन्ते ते कौतस्कुताः “ कस्कादिषु च ” इति सत्वम् ।

२ द्वादशसहस्रैर्भक्तैः, सप्तशतसंख्याकैर्यतिभिः, चतुरधिकसप्ततिसंख्याकैराचार्यपुरुषैश्च यतिपतिवृत्तोऽभूदित्यर्थः ।

३ गोविन्दसंदूषकः, भगवति श्रीपतौ द्वेषमावहन् । अन्ततः कुण्ठीभवता प्रयत्नेन युक्तः ।

५ चातुर्ग्रामी, तदाख्यः राजपुरोहितः । न्यक्क्रिया, अनादरः । तव छन्दानुरोधात्, तवाभिप्रायमनुरुध्य ।

६ शठमतेः, पुरोहितस्य वचनम् ।

७ (ग) द्रोणमस्ति, द्रोणमिति शिवाख्यात् परिमाणात् अधिकः परिमाणविशेषः । निशसनं, श्रवणम् ।

१२ हेतिवरस्य, सुदर्शनस्य ।

१३ मधूलीत्यादि, प्रतीच्या दिशि वर्तमानस्य पर्वत-विशेषस्य नाम ।

१५ नल्लानाख्यार्यः, 'तिरूमलै नल्लान्' इति नाम्ना प्रसिद्धः चतुःसप्ततिसंख्याकेषु श्रीरामानुजशिष्येषु आचार्यपुरुषेषु श्रीभाष्य-सिंहासनाधिपतिषु एकः । तस्य शिष्योऽहमिति निषादो जगादेत्यर्थः ।

१६ वन्येन, फलमूलादिना ।

१७ साधुसरिताम्, स्वभक्त्यामिति शेषः ।

१८ भगवन्निवेदनविधिः, भगवते अनिवेदितस्यान्नस्याभोज्य-त्वात् 'त्वद्भवने किं भगवद्विग्रहो वर्तते? किं त्वया तस्मै इदमन्नं निवेदितम्' इति पप्रच्छेत्यर्थः ।

१९ परं दैव, श्रीरामानुजपादुकाद्वयरूपम् । तत् पादुका-द्वयं नैजपदयोः संयोज्य सुश्लिष्टतया 'स्वकीयमेवेदं पादुका-द्वयं भक्त्यानया सरक्षितं प्रतिदिनमाराध्यते' इति मत्वा भक्त्यान् भोजनाय समाज्ञापयदित्यर्थः ।

२२ घटभूमिः, पर्वतसमीपे विद्यमाना भूमिः ।

२३ स्वभक्तः, विट्ठलदेवरायः, तस्य पुरम् ।

२४ (ग) सालग्रामे, तदाख्ये ग्रामे । दाशरथिः, श्रीरामानुजस्य पूर्वाश्रमे भागिनेयः, तच्छिष्येष्वन्यतमश्च । द्विपञ्चाशन्नाम्ना प्रसिद्धान् । रामप्रियः, उत्सवमूर्तेर्नाम । संपत्कुमार इत्यपि तस्य नाम ।

अथ दशमः स्तवकः ।

श्लो १ श्रीपदसंगतिम्, 'श्री' इति पदसंयोगम् । नारायणपुरी, श्रीनारायणपुरीमित्यर्थः । तस्मिन्, यदुक्षोणीभृदीशे श्रीरामप्रिये इत्यर्थः ।

२ स्मार स्मारम्, पुनः पुनः स्मृत्वेत्यर्थः ।

(ग) प्रसूनसायको मन्मथः, तस्य सायकाः बाणाः पुष्पाणीत्यर्थः । संचरमाणः, ताच्छील्ये चानश् । निजरामणः, रामप्रियः ।

३ शृङ्गारवनी, लीलोद्यानम् ।

४ कान्तसंगतिपरैः पक्षिमृगादिभिराक्रान्ते । हा नाथेल्यादि, सततध्यानमहिम्ना सर्वमपि चराचरात्मकं वस्तु रामप्रियमेव पश्यन्ती तं कान्तान्तरसंगतमजानादित्यर्थः ।

६ पञ्चेषुं, मन्मथम् । बाणासं, चापम् । कनदिक्षुरूपम्, प्रकाशमानेक्षुमयम् ।

८ चन्द्रहासः, खङ्गः ।

९. मुनिगणे, विश्वामित्रादौ । पान्थे, पथिके ।

१० जनकः, विष्णुः । मीलितदृक्, क्षोरोदधौ निद्राति । मातुलः, चन्द्रः । जननी, लक्ष्मीः ।

११ भवतोः, हिमकरमलयपवनयोः ।

१४ स्वान्तजः, मनोभूः ।

जात्मजस्य परङ्कुशाख्यनामकरणं तृतीयमिति  
त्रिविधमभीष्ट पूर्वमेवोक्तम् । भारतसपराय-  
न्यायेन, अष्टादशसु दिनेषु प्रवर्तितेन  
वादेनेत्यथः ।

६१ प्रालेयाहार्यः, हिमाद्रिः ।

इत् श्रीभाष्यकृतप्रख्यरामानुजमुनीशितुः ।  
चरिते दुरितव्रातपरासनपटीयसि ॥  
टिप्पणं तद्गुरुत्तंसपदपङ्केरुहालिना ।  
श्रीशैलनल्लान्वंशयेन रचितं कृष्णसूरिणा ॥